

جلد ہفتم

جاری ہے کربلا

جون 1996

میر احمد نوید

خاکِ پائے ماتم گساراں حسین مظلوم

کرم یا فاطمہؑ

خاص زہراً کا عطیہ ہے یہ پروازِ نوید
پر یہ آتی ہے بلندی پر کے جل جانے کے بعد

اللہ رے نوید کی پروازِ الامان
تکتے ہیں جبریلؑ بھی جس کی اڑان کو

کرم یا علیؑ

علیؑ نے میرے کاسے میں فقیری ڈال دی جس دم
نوید اُس دم مرے دل پر گھلا دستِ خدا کیا ہے

مولا حسینؑ میری آنکھوں کو اپنی آنکھوں سے کربلا دکھائیں
مجھ قلبِ ناتواں کو تابِ نظارہ دے کر پردہ ہر اک اٹھائیں

اب نبضِ تھم چکی ہے دھڑکن بھی رُک چکی ہے گردش ہے خوں کی ساکت
اس وقت میرے مولا ہلِ من کے پیچھے ہے جو وہ خامشی سُنائیں

میر احمد نوید

انتساب

اپنے والدِ بزرگوار عابدِ شبِ زندہ دار

سید غلام الثقلین جعفری

اور

اپنی والدہ ماجدہ

سیدہ بیگم زیدی کے نام

بس یہیں ہے نوید کا مرنا بس یہیں ہے نوید کا جینا
جب سے کرب و بلا بسائی ہے کہیں آنا ہے اور نہ جانا ہے

اٹھے کیسے یہ بارِ اشکِ مرگاں
کہ اس قطرے میں وزنِ کربلا ہے

جب ماتم کرتے کرتے کرتے ہاتھ ٹل ہو جاتے ہیں تب کہیں جا کے ماتم شروع ہوتا ہے۔
جب گریہ کرتے کرتے کرتے آنکھیں خشک ہو جاتی ہیں تب کہیں جا کے گریہ شروع ہوتا ہے۔

میر احمد نوید

فہرست

- | | | |
|----|--|----|
| 21 | بے خبر دستک پہ دستک دے رہی ہے کربلا | 1 |
| 23 | کربلا ہو گئی تیار کوئی ہے تو چلے | 2 |
| 25 | اُجڑنے والو چلو کربلا بسی ہوئی ہے | 3 |
| 27 | آ رہی ہے یہ مقتل سے حُر کی صدا آج بھی | 4 |
| 29 | یہ عصرِ عاشورِ کربلا ہے حسین تم کو بلا رہے ہیں | 5 |
| 31 | لہو لہو تہہ خنجر صدا لگاتے ہیں | 6 |
| 34 | صدا جو ہل من کی آ رہی ہے مقامِ محمود کی صدا ہے | 7 |
| 36 | تو نے سوچا کبھی تو نے جانا کبھی کیوں تجھے کربلا میں بلا یا گیا | 8 |
| 38 | صحرا میں خاک اُڑانے کو تنہا چلے حسینؑ | 9 |
| 40 | شہ کا پُرسہ ہے لہو رنگ عزاداری ہے | 10 |
| 43 | ہر صُبح ایک سورج دیتا ہے یہ صدا، جاری ہے کربلا | 11 |
| 45 | جب خاک اُڑاتا ہوا آئے گا محرم | 12 |
| 47 | بتا مجھے مرے حُرؑ، ہے کہاں حسینؑ کا در | 13 |
| 49 | میں خود کو سرِ کرب و بلا ڈھونڈ رہا ہوں | 14 |
| 52 | دشت سے نکلا ہے جو دے کراذانِ یا حسینؑ | 15 |

- 54 16 دے رہی ہے یہ ندِ اپہم صدائے یاسینؑ
- 56 17 عصر کا ہنگام ہے منظر سے جاری ہے لہو
- 58 18 لا الہ تری بقا ہے کربلا
- 62 19 جانے والوں کے لیے، بسنے والوں کے لیے
- 64 20 ڈھونڈتا کیا ہے کہاں ہے کربلا
- 66 21 تشنگانِ فرات کا ماتم
- 68 22 آؤ بتلاتا ہوں تم کو میں کہ کیا ہے ماتی
- 71 23 حسینؑ بولے میں سرکٹانے کو جا رہا ہوں گواہ رہنا
- 74 24 صدا مقل نے دی اور سرکٹانے آگئے شبیرؑ
- 76 25 دیکھتی تھی راہ، کب سے کربلا، آگئے حسینؑ
- 78 26 شہہؑ نہ خنجر پہ نہ شہہؑ خستہ تنی پر روئے
- 81 27 حسینؑ آگئے کرب و بلا بسانے کو
- 83 28 یہ کون ہے پیسا جگر کی جو پیاس بجھانے آیا ہے
- 85 29 گھر سے نکل کے خوں میں نہانے چلے حسینؑ
- 87 30 خدا کی بات بنانے حسینؑ جاتے ہیں
- 89 31 ہنگامِ عصر ہے یہ شہِ خوں اُگل رہے ہیں
- 91 32 شہہؑ تھام کے لائے ہیں کمر، مشکِ سکینہؑ

93	الوداع اہل حرم الوداع اہل حرم	33
95	سر پہ عاشور کا سورج ہے اکیلے ہیں حسینؑ	34
98	اے ذوالجناح حسینؑ اے ذوالجناح حسینؑ	35
101	ملتا نہیں قرار کہیں راہوار کو	36
104	ازل سے میں نے خدا کو خدا بنا دیکھا	37
106	کس کو دیتا ہے صدا اے کربلا تیرا دیا	38
108	سوکھے ہوئے گلے پر شمشیر چل رہی ہے اور شام ڈھل رہی ہے	39
110	خیمے میں جو آئے شہرہ دیں ہونے کو رخصت	40
114	زہراؑ علیؑ کے پیاروں کو صحرا نے چاند ستاروں کو	41
119	سر جُدا کس کا ہوا اور خدا کون ہوا	42
121	ردائٹ چکی ہے گلا کٹ چکا ہے کوئی سر سناں پر کوئی بے ردا ہے	43
123	اے کلمہ گو بتا تیری غیرت کو کیا ہوا	44
124	حسینؑ تو نے جو خوں سے دیا جلایا ہے	45
125	حسینؑ تو نے خدا کو خدا بنا دیا ہے	46
127	بتا مجھے مرے حُرّ، ہے کہاں حسینؑ کا در	47
129	تسبیح رورہی ہے سجدہ لہو لہو ہے	48
132	جب مرکز وحدت سے ہٹا دی گئی توحید	49

- 135 50 ہم کو خاک اُڑانا ہے خون میں نہانا ہے یا حسینؑ کرنا ہے
- 137 51 پیوست ہے خنجر کی طرح دل میں وہ ہنگام، گزری نہیں وہ شام
- 139 52 اے حسینؑ ابنِ علیؑ تیری صدا زندہ ہے
- 141 53 حج کو عمرے سے بدل کر جا رہا ہے کربلا
- 144 54 ایک بھائی ہے اور ایک بہن بس یہی کربلا کا قصہ ہے
- 146 55 اے قتیلِ جفا اے شہِ کربلا تجھ کو کیسے کہوں الوداع
- 149 56 خیر العمل کی ایک ہی نیت ہے کربلا
- 151 57 نہ دین ہوتا نہ دُنیا اگر نہ ہوتے حسینؑ
- 153 58 اشهد و ان لا حسینؑ الا لحسینؑ
- 155 59 تطہیر نے جس کو پالا ہے توحید نے ناز اٹھائے ہیں
- 157 60 تصویرِ کربلا ہے عابد کے آنسوؤں میں
- 159 61 سجادؑ کی آنکھوں سے خداداد بکھ رہا ہے
- 161 62 عابدؑ بیمار کو اُمتِ صلہ دیتی رہی
- 163 63 ہائے سجادؑ جو زنجیر پہن کر آئے
- 165 64 قید ہو کر جا رہا ہے قافلہ سجادؑ کا
- 167 65 کہو ہائے ہائے عابدؑ، کہو ہائے ہائے شام
- 169 66 گزرا تھا بیبیوں کو لے کر کہاں کہاں سے پوچھو نہ سارِ باں سے

- 67 جب پتھروں کی زد پہ گرفتار آ گیا 171
- 68 یہ دم ہے کہاں طوق میں عابد کو جھکا لے 173
- 69 یہ تیرے پاؤں ہیں بیڑی کے درمیاں سجاد 175
- 70 آزادی تو حید ہے سجاد کی زنجیر 177
- 71 سجاد سے بازار میں آیا نہیں جاتا 178
- 72 اے شام لہو ہو گئیں سجاد کی آنکھیں 180
- 73 آ گیا بازار علی اکبرم 182
- 74 زنجیروں میں ہے کس لیے سالار خدا یا 185
- 75 جب شام ہوئی درد سے دُہرا گئے سجاد 187
- 76 سجاد آ رہے ہیں سجاد آ رہے ہیں 189
- 77 آؤ میں بتاتا ہوں تمہیں اپنی فضیلت 192
- 78 ہائے سجاد گورونے کے زمانے آئے 197
- 79 اے خدا آخر یہ کیا سجاد کی آنکھوں میں ہے 199
- 80 سجاد نہ ہوتے تو یہ غم کون اٹھاتا 201
- 81 اک نیزے پر سر ہے اک نیزے پر چادر 203
- 82 یہ کربلا ہے قید کہ کاظم ہیں قید میں 206
- 83 کجاوہ چاند کا ہے اور سورج کی عماری ہے سفر زینب کا جاری ہے 208
- 84 عباس علم تیرا زینب کے حوالے ہے 210
- 85 آج بھی زینب کی آتی ہے صدا بھائی حسینؑ 212

- 86 214 زینبؑ کی بجھتی آنکھوں میں تاریک ہوا سارا مقتل
- 87 216 کیا خدا یا کوئی ہے زینبؑ مضطر کے قریب
- 88 218 بھرے دربار میں زینبؑ جو ہو کر قید آتی ہے
- 89 220 کوئی چھین نہیں سکتا ہم سے ماتم ہے امانت زینبؑ کی
- 90 222 روتی ہے بے ردائی کو چادر پکار کر
- 91 224 کربلا میں لٹا کے گھرا پنا آگئی شام بے رد ازینبؑ
- 92 226 بعدِ شہہ زینبؑ مضطر کو کہاں نیند آتی
- 93 228 کسے بتائے کہ زینبؑ پہ کیا گزرتی ہے
- 94 230 زینبؑ کی پشت کا ہر دُڑہ خود پشت پہ کھایا فضلہ نے
- 95 232 سر سے چادر بھی گئی گھر بھی لٹا زینبؑ کا
- 96 234 ہے شام کا بازار کہاں آگئی زینبؑ
- 97 236 کیا دیا اُمت نے یارب دیں بچانے کا صلہ
- 98 238 زینبؑ گھلے سر آئی ہے خوشیاں نہ مناؤ
- 99 240 زنجیریں شور مچاتی ہیں، دربار میں پیمیاں آتی ہیں
- 100 242 میں خاک اڑاؤں یا شام جاؤں
- 101 246 بے دینوں کے دربار میں لائی گئی زینبؑ
- 102 248 شہہ قتل ہوئے بڑھنے لگے شام کے سائے
- 103 251 اُجڑ کے زینبؑ مضطر جو گھر گئی ہوگی
- 104 253 بچا کے تیروں سے تجھ کو نہ لاسکی زینبؑ

- 255 105 درمیاں لاشوں کے مقتل میں کھڑی ہے زینبؑ
- 257 106 علیؑ کی بیٹی ہماری خاطر رسن میں بازو بندھا رہی ہے
- 259 107 اے نانا تیری امت سے ترا دین بچا کر لائی ہے
- 261 108 پڑی ہے بھائی کی لاش رن میں لحد بنائے کہ شام جائے
- 263 109 گلے پہ تیرے جو خنجر رکنا نہ ہائے حسینؑ
- 266 110 گھر لوٹ کے گھر میں پہلا دیا کس طرح جلایا زینبؑ نے
- 268 111 بھائیؑ پہ گھر لٹانے ہم شیر گھر سے نکلی
- 270 112 آ گیا بازارِ شام، آ گیا بازارِ شام
- 272 113 کہا یہ دن نے نکل کر سفر میں ہے زینبؑ
- 275 114 زینبؑ نے گھلے سر بھرے بازار کو دیکھا
- 277 115 کہہ دو کوئی ہوا سے خاک اس طرح اُڑائے
- 279 116 بھائیؑ سے چھٹ کے بہن شام چلی جائے گی
- 282 117 گھلے سروں سے کسی کو حیا نہیں آئی
- 284 118 آ گئی شامِ غریباں کہاں جائے زینبؑ
- 287 119 بازار کے منظر کو اور اپنے کھلے سر کو بھولی نہیں میں
- 290 120 ہائے صغراؑ کے لیے گردِ سفر لیجا بیگی
- 292 121 کس نے یہ دیں بچا یا زینبؑ کی بات ہوگی
- 295 122 قل ھو اللہ ھو احد زینبؑ کبریٰؑ مدد
- 297 123 نہ پوچھ کرب و بلا کس طرح بسائی گئی

- 299 124 میلانگانے والوزینبؑ اجر گئی ہے
- 301 125 زینبؑ سے لینے آیا اجازت جو با وفا
- 303 126 ہے کون تیروں کے سوالا شہ اُٹھانے کے لیے
- 306 127 میرے بابا کے جو گلے میں بندھیں
- 309 128 پال کر زینبؑ نے سب کو کربلا تیار کی
- 311 129 مجھ سے لوگو علیؑ کا بدلہ لو وہ ہے زینبؑ نبیؐ کی بیٹی ہے
- 313 130 زینبؑ جدھر خدا تھا اُدھر دیکھتی رہی
- 315 131 فضہؑ سے کہا شہہؑ نے درِ خیمہ پہ آ کر زینبؑ کو بلا دو
- 317 132 دیکھا ہے فلک کو زینبؑ نے پھر سورج ڈھلتے دیکھا ہے
- 319 133 قافلہ لے کے وہ سالار کدھر جائیگی
- 321 134 خیمے میں جو آئے شہہؑ دیں ہونے کو رخصت
- 325 135 بازار ہے پتھر ہیں زینبؑ کا گھلا سر ہے
- 328 136 دھول اڑتی ہوئی دے رہی ہے صدا، آ گیا قافلہ آ گیا قافلہ
- 330 137 بچا کے تیروں سے تجھ کو نہ لاسکی زینبؑ
- 332 138 ہے ہر طرف یہ صدا پھر اجر گئی زینبؑ
- 334 139 نہ ہوتی کربلا زندہ اگر زینبؑ نہیں ہوتیں
- 336 140 شبیرؑ کا تھا ایک ہی نوحہ تہہ خنجر زینبؑ تری چادر
- 338 141 نیزوں پہ آئی کربلا ہائے شام کے بازار میں
- 340 142 ستم ہے لاشہء شہہؑ سے اُٹھائی جائے گی زینبؑ

- 342 143 یہ وہی شام ہے یہ وہی شام ہے
- 345 144 زینبؓ کی چادر اللہ اکبر، اللہ اکبر زینبؓ کی چادر
- 248 145 ازاں دے کر اقامت کو چلی تکبیر کی وارث
- 350 146 بولیں زینبؓ کہ شام جانا ہے کربلا کو مجھے بچانا ہے
- 352 147 بچا کے تیروں سے تجھ کو نہ لاسکی زینبؓ
- 354 148 کہیں نہیں ہے سفر میں قیام زینبؓ گو
- 356 149 مسافروں میں نہیں ہے جو نام صغریٰؓ کا
- 358 150 محرم آ گیا اب تک علی اکبر نہیں آئے
- 360 151 ڈیوڑھی پر اک شمع جلانے صغراؓ در پر بیٹھی ہے
- 362 152 حال صغریٰؓ کا وہ تھا چاند سے دیکھا نہ گیا
- 364 153 گھر میں موت کا سناٹا ہے بس اک صغراؓ زندہ ہے
- 366 154 ہائے صغراؓ کتنی ہے اکیلی ویران حویلی میں
- 368 155 صغراؓ اکیلے گھر میں اکبرؓ گورور ہی ہے
- 370 156 صغراؓ آہیں بھرتی رہ گئی اکبرؓ اکبرؓ کرتی رہ گئی
- 372 157 ہائے صغراؓ کے لیے گردِ سفر لیجا بیگی
- 374 158 دھول اڑتی ہوئی دے رہی ہے صدا، آ گیا قافلہ آ گیا قافلہ
- 376 159 اکبرؓ کا یہ چہرہ ہے یا چاند محرم کا
- 378 160 اک حالت کے دو قیدی ہیں اک ہے سکینہؓ اک صغراؓ ہے
- 380 161 ہائے اکبرؓ کی یاد لیے جب آنگن میں شام آئے گی صغریٰؓ کتنا گھبرائے گی

- 382 اکبر تیری دید کی خاطر راہ میں آنکھیں رکھ دی ہیں 162
- 384 شہ نے کہا کہ مجھ کو درپیش اک سفر ہے عباسؑ کو بلاؤ 163
- 386 یہ کون خیمے سے لے کر علم نکل رہا ہے 164
- 388 عباسؑ ترے ہاتھ مرے سر کی ہیں ردائے شیر تو نہ جا 165
- 390 کمر تھامے ہوئے پہنچے جو شہؑ غازیؑ کے سر ہانے 166
- 393 سینے سے لگو یا مجھے سینے سے لگاؤ 167
- 396 لوٹ کر سقانہؑ یا شامِ عاشورہ کے بعد 168
- 398 جب شاہ نے بے باز و پستی ہوئی ریتی پر عباسؑ کو دیکھا ہے 169
- 400 حسینؑ ابنِ علیؑ کا کلمہ پڑھا دیا تو نے لا الہ کو 170
- 402 تھا گردِ علم زینبِ مضطر کا یہ نوحہ غازی ترے بازو 171
- 404 بازو کہیں علم کہیں مشک کہیں ہے سر کہیں 172
- 406 برباد مدینے میں جو یہ قافلہ پہنچا 173
- 408 نہ پوچھ پانی سے کیا پیاس ہے سکینہؑ کی 174
- 410 کب رہا ہونے سکینہؑ آئی ہے زندان میں 175
- 412 سو گئی ہائے سکینہؑ اوڑھ کر زنداں کی خاک 176
- 414 گھٹنے کو ہے دم معصومہ کا اب ہوا کا چلنا مشکل ہے 177
- 416 اے موت بیکسی کا اندھیرا بڑھانہ، ہائے 178
- 418 قید خانے میں سکینہؑ کو جو گھریا دیا 179
- 420 زندان کے در پر کھڑی رہتی ہے سکینہؑ 180

- 422 181 شہہ تھام کے لائے ہیں کمر، مشکِ سکینہ
- 424 182 رہا ہوئی نہ سکینہ، رہا ہوئی زینبؑ
- 426 183 بیٹی حسینؑ کی سر دربار آئی ہے
- 428 184 سوئے مقتل سکینہؑ یہ کہتی چلی
- 430 185 اماں ذرا زنداں میں کوئی شمع جلاؤ کچھ کم ہوا ندھیرا
- 432 186 دل تھام کے غازیؑ سے کہا شہؑ نے کہ جاؤ اکبرؑ کو بلاؤ
- 434 187 شہہؑ نے کہا کہ بیٹا کرب و بلا سجاؤ اکبرؑ قدم بڑھاؤ
- 436 188 ہے وقتِ سحر آخری اکبرؑ کی اذال ہے
- 438 189 ہوش میں آئی وہ ماں خیموں کے جل جانے کے بعد
- 440 190 اے موت یہ اکبرؑ ہے سناں ہاتھ سے رکھ دے
- 442 191 دل ہاتھوں سے سرور کو نکلتا نظر آیا
- 444 192 حسینؑ کیا کریں زینبؑ کو لائے ہیں اکبرؑ
- 446 193 ماں کہہ رہی ہے رکھ کر زانو پہ خوں بھرا سر
- 448 194 اب تک علیؑ اکبرؑ کو اذال ڈھونڈ رہی ہے
- 450 195 کس کی نظریہ لگ گئی کڑیل جوان کو
- 452 196 تم چاند ہو اس گھر کا نہ جاؤ علیؑ اکبرؑ
- 454 197 اصغرؑ کا لہو چہرے پہ ملے شبیرؑ کھڑے ہیں مقتل میں
- 456 198 نامکمل رن کو اصغرؑ نے مکمل کر دیا
- 458 199 بڑھنے لگے ہیں سائے اصغرؑ نظر نہ آئے

- 200 رو کر علی اصغر گور لائے گی سکینہ گو 460
- 201 ہو گئی شام دھواں لوری دیتی رہی ماں 462
- 202 ہو مرے لعل کہاں، راہ تکتی ہے یہ ماں 464
- 203 ہو گئی دھواں لوری را کھ ہو گیا جھولا 466
- 204 سُن کے ہل من کی صدا 468
- 205 را کھ جھولے کی اُڑی ہے لے کے صحرا کی ہوا 470
- 206 قید میں تیرگی را کھ اُڑاتی رہی 472
- 207 جھولا تو جل چکا ہے بس را کھ اُڑ رہی ہے 475
- 208 ترا جھولا آ رہا ہے ترا جھولا آ رہا ہے 477
- 209 رن میں اصغر تیر کھانے آ گئے 480
- 210 اصغر نے گلا تیر کے آگے جو رکھا ہے 481
- 211 کربلا سٹی ہوئی ہے اصغر بے شیر میں 483
- 212 شامِ غم نوحہ کناں ہے ہائے جھولا جل گیا 485
- 213 پیکاں کے عوض سب کو سیراب کرایا ہے 487
- 214 صحرا میں ہُو کا سناٹا ہر سمت اداسی چھائی ہے 489
- 215 خدا خدا کو بنانے والا علی کا سجدہ لہو لہو ہے 492
- 216 اے صاحبِ سلوئی منبریہ پوچھتا ہے 494
- 217 وہ جس کے سر کا عمامہ ہے دین کی دستار 496
- 218 قتل قبلہ ہو اور خوں میں نہایا سجدہ 498

- 219 ہے جو غلطیدہ لہو میں کون ہے یہ کبریا 500
- 220 سر دینے یہ خدا کی جگہ کون آگیا 502
- 221 نہ پوچھ مجھ سے خدا کون ہے خدا ہے کیا 504
- 222 لا الہ الا اللہ علیٰ ولی اللہ 506
- 223 رونے کو بیتِ حزن میں جاتی ہیں سیدہ 508
- 224 ہے گریہ علیٰ میں نہاں سیدہ کا غم 510
- 225 جو قسم کھاتے رہے ساتھ نبھانے کیلئے 512
- 226 قہقہوں میں گھر کے ہائے فاطمہ روتی رہی 514
- 227 اُمّت درِ رسول جلانے کو آئی ہے 516
- 228 خودی کے زخم سے سینہ فگار ہے خُرکا 517
- 229 نوحہ 521
- 230 جوابِ نوحہ 524
- 231 سوال ہے تو فقط یہ کہ کربلا کیا ہے 527
- 232 سنو حسینؑ سے ہی زندگی میں معنی ہیں 536
- 233 سینہ لہو ہے چشم ہے تریا حسینؑ سے 538
- 234 ہم کو خاک اُڑانا ہے خون میں نہانا ہے یا حسینؑ کرنا ہے 540
- 235 گندِ خنجر تلے ایک سو کھا گلا ہائے کٹار ہاشام ڈھلتی رہی 542
- 236 حرم کو خون رُلانے کو عید آئی ہے 544
- 237 حسینؑ قلب ہیں تیرا تری نظر ہیں حسینؑ 546

- 238 صبح دمِ حُر کو بلانا ہے اذال دوا کبرؑ 548
- 239 سونا پڑا ہے دشتِ بلا شام ہو گئی 550
- 240 دل میں جو کربلا بسائے گا 552
- 241 سرِ حسینؑ کٹا ہے جس ابتداء کے لیے 553
- 242 خود کو سنبھال زینبؑ عباسؑ جا رہے ہیں 555
- 243 زینبؑ کی ردا کے سائے میں غازیؑ نے علم لہرایا ہے 558
- 244 ہے جہاں زینبؑ کھلے سر شام کا بازار ہے 560
- 245 کتنے دیئے بجھے ہیں تب یہ دیا جلا ہے اے شام کی مسافر 562
- 246 بیڑیاں تھامتی رہ گئیں بیبیاں 564
- 247 گلے پہ خنجر تو چل چکا ردا کا ماتم کرو پیا 566
- 248 بچ گیا لا الہ الا اللہ تو نے قیمت چکائی ہے زینبؑ 568
- 249 جانے شہہ رگ ہے خدا کی کہ گلو اصغرؑ کا 569
- 250 فتح کی کرب و بلا مظلومیت کے وار سے 570
- 251 وحشیو! انساں بنو تم کو خدا کا واسطہ 571
- 252 گونجی ہے یہ اذال کرب و بلا تیار ہے 573
- 253 ہے کربلا میں شہہؑ کی صدا جاگتے رہو 575

نوحہ

بے خبر دستک پہ دستک دے رہی ہے کربلا
کھول دروازہ ترے در پر کھڑی ہے کربلا

بے خبر خود سے گزر، ہیں منتظر تیرے حسینؑ
منتظر تیری ہے جس دن سے سچی ہے کربلا

قید سے تیری تجھے آزاد کرنے کے لیے
آسمانوں سے ادھر ٹھہری ہوئی ہے کربلا

دوڑتا کیا ہے زمین و آسمان کے درمیاں
ڈھونڈتا کیا ہے تیرے اندر بسی ہے کربلا

چاہیے ہے گر تجھے خوشنودیِ مولا حسینؑ
زندگی سے یوں گزر جیسے ابھی ہے کربلا

تیرے چاروں سمت ہے غافل حصارِ کربلا
کیا کہوں میں تیری سانسوں سے بندھی ہے کربلا

فیصلہ کر اے مسافر تجھ کو جانا ہے کہاں
ہر زمانے میں ہر اک سے پوچھتی ہے کربلا

شور میں کون و مکاں کے تو مگر سنتا نہیں
بن کے دھڑکن تیرے دل میں گونجتی ہے کربلا

کیوں نہ آئے کربلا سے خونِ تازہ کی مہک
اے خدا جب خونِ اصغرؑ سے گندھی ہے کربلا

زندگی سے کس قدر بھاگے گا آخر اے نویدِ
گردشِ شام و سحر میں گھومتی ہے کربلا

کربلا ہو گئی تیار

کربلا ہو گئی تیار کوئی ہے تو چلے
مرضی رب کا خریدار کوئی ہے تو چلے

پھینک کر اپنی سپر کھول کے سب بند زرہ
توڑ کر زانو پہ تلوار کوئی ہے تو چلے

ہے کوئی شبہ کے گلے کی جگہ رکھے جو گلا
ہے رواں خنجر خوانخوار کوئی ہے تو چلے

شبہ پہ چلتے ہوئے تیروں کو بدن پر کھانے
روکنے حلق پہ تلوار کوئی ہے تو چلے

ہے وہی بیعت و سر بیچ صدائے انکار
ہے کوئی صاحب انکار کوئی ہے تو چلے

عصر کا ڈوبتا سورج یہ صدا دیتا ہے روز
منتظر ہیں شہہ ابرار کوئی ہے تو چلے

فجر ہو، ظہر ہو، یا عصر ہو، مغرب کہ عشاء
استغاثہ ہے لگاتار کوئی ہے تو چلے

روند کر حرص و ہوا جاہ و حشم منصب و مال
پیرو حر جگہ دار کوئی ہے تو چلے

جھلملا کر جو ہوا صبح کا تارا خاموش
حر نے مڑ کر کہا اک بار کوئی ہے تو چلے

رات بھر حر کی صدا آتی ہے کانوں میں نوید
شب عاشور کا بیدار کوئی ہے تو چلے

نوحہ

اُجڑنے والو چلو کربلا بسی ہوئی ہے
وہ درگھلا ہوا ہے شمع بھی جلی ہوئی ہے

تُو جس زمانے میں ہے انتظار میں تیرے
ٹھہر کے دیکھ ذرا کربلا رُکی ہوئی ہے

گُریدِ شامِ غریباں کی راکھ میں کیا ہے
بقا کی صبح اسی راکھ میں دبی ہوئی ہے

چراغِ خیمہٗ شہہٗ تیرے دل میں روشن ہے
یہ جان لے جو تری لَو سے لَو لگی ہوئی ہے

بتا یہ کس کی ردا ہے جو ہے فلک یارب
بتا یہ کس کے لہو سے زمیں گندھی ہوئی ہے

ہزار آئے ہیں اس کو اُجاڑنے والے
مگر یہ کرب و بلا ہے کہ جو بسی ہوئی ہے

وہ بات جس پہ شہہ^۱ دیں نے سر کٹایا ہے
خدا کی بات اُسی بات سے بنی ہوئی ہے

یہ راستا سا جو ہے کربلا ہے جاتا ہوا
یہ روشنی سی جو ہے کربلا نے کی ہوئی ہے

ہر ایک صبح میں شہہ^۱ کا ہے استغاثا نوید
ہر ایک شام میں شہہ^۱ کی صدا بسی ہوئی ہے

نوحہ

آ رہی ہے یہ مقتل سے حُرّ کی صدا آج بھی
اے جہانوا! کھلا ہے درِ کربلا آج بھی

شب گزیدو اُٹھو صُبح عاشور ہونے کو ہے
جا رہا ہے ستارہ یہ کہتا ہوا آج بھی

خیمہ شب سے اک اور حُرّ پھر نکلنے کو ہے
دیکھنا خود کو دُہرائے گی کربلا آج بھی

کربلا از ازل تا ابد ایک پھیلاؤ ہے
وقت میں رہ کے ہے وقت سے ماورا آج بھی

سلسلہ شہہؑ نے بیعت اُٹھا کر جو جاری کیا
سَر فروشی کا جاری ہے وہ سلسلہ آج بھی

دشتِ امکاں میں روشن کیا تھا جو شبیرؑ نے
جل رہا ہے سرِ رہگزر وہ دیا آج بھی

ہے کوئی ایک تنہا کا جو استغاثا سُنے
گوںجی ہے پس شورِ گُن اک صدا آج بھی

کون ہے جس سے روشن ہے ہر اک زمانہ نویدِ
کوئی سر ہے کہ نیزے پہ ہے اک دیا آج بھی

حسینؑ تم کو بلا رہے ہیں

یہ عصرِ عاشورِ کر بلا ہے حسین تم کو بلا رہے ہیں
چلو کہ مقتلِ سجا رہے ہیں صدائے ہل من لگا رہے ہیں

تمہاری سانسوں سے باندھے تم کو جو کھینچتی ہے وہ موت کیا ہے
ہے زندگی کیا حسینؑ تم کو یہ زیرِ خنجر بتا رہے ہیں

جو چاہتے ہو ہمیشہ جینا تو موت کو تم گلے لگا لو
کہ موت پر جو پڑے ہیں پردے حسینؑ اُن کو اٹھا رہے ہیں

جسے سمجھتے ہو موت اپنی وہی تو در اصل زندگی ہے
کہیں نگل لے نہ موت تم کو حسینؑ تم کو بچا رہے ہیں

یہ سوچ لیتے خودی کے مارے خدا کے مارے یہ سوچ لیتے
خودی پہ خنجر چلا رہے ہیں خدا پہ خنجر چلا رہے ہیں

یہ راز کس پر کھلا ہے آخر سرا یہ کس کو ملا ہے آخر
جو دستِ بیعت اٹھا رہے ہیں چراغِ خیمہ بجھا رہے ہیں

خدا نہیں ہیں تو کون ہیں وہ حسینؑ ہیں وہ کہ جون ہیں وہ
گلا جو اپنا کٹا رہے ہیں جو ہم کو جینا سکھا رہے ہیں

نوید ہے یہ دعائے زہراً بنا رہے ہیں وہ گھر کو جنت
عطائے زینبؑ سے گھر میں اپنے جو فرشِ مجلس بچھا رہے ہیں

نوحہ

لہو لہو تہہ خنجر صدا لگاتے ہیں
چلو حسینؑ تمہیں کربلا بلاتے ہیں

ہے کون موت کو جو زندگی بنائے گا
مگر ہے کون کہ جو خون میں نہائے گا
یہ دیکھنا ہے کہ اس بیچ کون آئے گا
دیا بجھاتے ہیں سرور ، دیا جلاتے ہیں
چلو حسینؑ تمہیں کربلا بلاتے ہیں

ہر اک فنا کو بقا سے گزارنے کے لیے
کہ روشنی ترے دل میں اتار نے کیلئے
اُجڑ کے خود تری دنیا سوار نے کے لیے
غبارِ دشت سے شہ آئینہ بناتے ہیں
چلو حسینؑ تمہیں کربلا بلاتے ہیں

اگرچہ حرّ بھی سوئے شاہؑ آچکا یا رب
 کہ پیاس تیر سے اصغرؑ بجھا چکا یارب
 گلا ہر ایک سپاہی کٹا چکا یارب
 کس انتظار میں اب شاہؑ تیر کھاتے ہیں
 چلو حسینؑ تمہیں کربلا بلاتے ہیں

انہی نے بھٹکے ہووں کو گلے لگایا ہے
 انہی نے حق کی طرف راستہ بنایا ہے
 انہی نے سینے میں حرّ کے دیا جلایا ہے
 یہی ہیں دھوپ کو جو سائباں بناتے ہیں
 چلو حسینؑ تمہیں کربلا بلاتے ہیں

کھڑے ہیں ہاتھوں میں کوثر کا جام اُٹھائے ہوئے
 کھڑے ہیں خنجر و تیر و سنان کھائے ہوئے
 مگر نگہ ترے رستے پہ ہیں لگائے ہوئے
 کہاں ہے تو کہ صدا پر صدا لگاتے ہیں
 چلو حسینؑ تمہیں کربلا بلاتے ہیں

بھٹکنے والوں کو رستا دکھا رہے ہیں حسینؑ
 تمام سوئے ہوؤں کو جگا رہے ہیں حسینؑ
 یہ اور بات کہ خود سنگ کھا رہے ہیں حسینؑ
 جو سنگ ہیں تری رہ میں مگر ہٹاتے ہیں
 چلو حسینؑ تمہیں کربلا بلاتے ہیں

نہیں ہے کوئی بھی اب اشک پوچھنے والا
 ہر اک سے دل پہ جدائی کا کھالیا بھالا
 اکیلا رہ گیا مقتل میں نازوں کا پالا
 خود آپ اپنی ہی غربت پہ خاک اڑاتے ہیں
 چلو حسینؑ تمہیں کربلا بلاتے ہیں

قسم خدا کی زمانہ بدل رہا ہے نویدِ
 صدا لگاتا ہوا وقت چل رہا ہے نویدِ
 دیا جو شہمہؑ نے جلایا تھا جل رہا ہے نویدِ
 دیئے کی سمت زمانے قدم بڑھاتے ہیں
 چلو حسینؑ تمہیں کربلا بلاتے ہیں

مقام محمود کی صدا ہے

صدا جو حل من کی آرہی ہے مقام محمود کی صدا ہے
یہ استغاثتے سرمدی ہے سنو! یہ معبود کی صدا ہے

مشاہدہ تو یہ کہہ رہا ہے شہود سے تو یہی ہے ظاہر
گلوئے شاہد سے آنے والی دراصل مشہود کی صدا ہے

یہ عصرِ عاشورِ کربلا ہے کہ تم کو مقتل بلا رہا ہے
صدا یہ معلوم کی صدا ہے سنو یہ موجود کی صدا ہے

ادا ہو مستی میں ایک سجدہ کہاں ہے تو منتظر ہے جلوہ
یہ کربلا ہے مقامِ سدرہ حسینؑ مسجود کی صدا ہے

جسے یہ تلوار دیکھنا ہو خدا کا دیدار دیکھنا ہو
وہ آئے اپنے لہو میں ڈوبے یہ خون آلود کی صدا ہے

یہ قابِ قوسینِ کربلا ہے بس ایک سجدے کا فاصلہ ہے
یہ سدرۃ المنتہیٰ سے ہر دم حسینؑ معبود کی صدا ہے

صدا پہ چُپ تو نہ رہ جواباً نویدِ لبیک کہہ جواباً
مقامِ محمود کی صدا ہے مقامِ محمود کی صدا ہے

نوحہ

تو نے سوچا کبھی تو نے جانا کبھی کیوں تجھے کربلا میں بلایا گیا
موت کا تھا جو پردہ ترے سامنے کیوں ترے سامنے سے ہٹایا گیا

کر رہا ہے یہ حلقِ بریدہ کلام کی گئی کس طرح ہائے حُجّت تمام
راہ سے کیسے پتھر ہٹائے گئے۔ راستا کس طرح سے بنایا گیا

از ازل تا ابد چھائی کرب و بلا کیسے حُرّ میں سمٹ آئی کرب و بلا
کاش کھل جائے تجھ پر یہ رازِ نہاں حُر کو حُر کس طرح سے بنایا گیا

جس دیے میں سمٹ آئے کون و مکاں معنی کن فکاں رازِ ہر دو جہاں
وہ دیا ہائے کیونکر بجھایا گیا وہ دیا ہائے کیونکہ جلایا گیا

خاکِ مقتل میں کیسے اڑائی گئی کربلا کیوں اُجڑ کر بسائی گئی
کس لیے راہ میں سنگ کھائے گئے کس لیے ہائے خوں میں نہایا گیا

کاش تو جان کر بات یہ جان لے کاش تو مان کر بات یہ مان لے
کس لیے ہائے بیعت اٹھائی گئی زیرِ خنجر گلا کیوں کٹایا گیا

طوق گردن میں کس طرح ڈالا گیا کس طرح اس کو بیڑی پہنائی گئی
کیسے نیزے پہ چادر دکھائی گئی خون عابد کو کیسے رلایا گیا

جو احد کا احد غیب کا غیب ہے یعنی زینبؑ ہے جوزین لاریب ہے
کیسے کانٹوں پہ اس کو چلایا گیا کس طرح اسکو در در پھرایا گیا

صبح عاشور سے پوچھ جا کر نوید، شام عاشور سے پوچھ جا کر نوید
صبح کو شام کیسے بنایا گیا - شام کو صبح کیسے بنایا گیا

نوحہ

صحرا میں خاک اُڑانے کو تنہا چلے حسینؑ
لُٹ کر تجھے بچانے کو تنہا چلے حسینؑ

اللہ کو اُٹھانی ہے اک عصر کی قسم
تیرِ والعصر کھانے کو تنہا چلے حسینؑ

کرب و بلا ہر ایک زمانے میں ہے بلند
بتلانے ہر زمانے کو تنہا چلے حسینؑ

پردے میں حرّ کے کون ہے کھلتا نہیں یہ راز
یارب جسے بچانے کو تنہا چلے حسینؑ

امکانِ حرّ ہے جس میں ہے جس میں اُمیدِ حرّ
وہ اک دیا جلانے کو تنہا چلے حسینؑ

انسان ہے ، خودی ہے ، خدا ہے کہ کائنات
کیا ہے جسے بچانے کو تنہا چلے حسینؑ

پوشیدہ جس کی گونج میں ہیں زندگی و موت
وہ اک صدا لگانے کو تنہا چلے حسینؑ

آتی ہے روز شام وہی شام لے کے ساتھ
جس شام سرکٹا نے کو تنہا چلے حسینؑ

کٹنا جہاں خدا کا گلا تھا وہاں نوید
اپنا گلا کٹانے کو تنہا چلے حسینؑ

کربلا جاری ہے

شہ کا پُرسہ ہے لہو رنگ عزاداری ہے
کربلا جاری ہے

وہی ماتم وہی سجاؤ کی سالاری ہے
کربلا جاری ہے

صبح پڑھتے ہوئے نوحہ ہے نکلتا سورج
رات آتی ہے تو ہے آہ میں ڈھلتا سورج
ہے وہی صبح وہی شام کی آزاری ہے
کربلا جاری ہے

خونِ ناحق جو بہتر کا بہا تھا بن میں
شہ کے جو حلق بریدہ سے بہا تھا رن میں
آج بھی سنگِ حلب سے وہ لہو جاری ہے
کربلا جاری ہے

فجر ہوتی ہے تو یاد آتی ہے اکبرؑ کی اذال
 جب عشاء ہوتی ہے یاد آتا ہے خیموں کا دھواں
 ماتمیوں پہ تو بس کرب و بلا طاری ہے
 کربلا جاری ہے

بس سوئے کرب و بلا اپنا سفر رکھنا ہے
 اک ہتھیلی پہ سر اک کف پہ جگر رکھنا ہے
 کہو خنجر تلے سر رکھنے کی تیاری ہے
 کربلا جاری ہے

لے اڑے گی تجھے ہمراہ یہ پروازِ حسینؑ
 رات کے پچھلے پہر سُن کبھی آوازِ حسینؑ
 یعنی ہر ایک صدا پر یہ صدا بھاری ہے
 کربلا جاری ہے

پھر رہے ہیں سحر و شام اُسی پھیرے میں
 گھر گیا وقت جہاں شام کے اک گھیرے میں
 یہ اُسی شام غریباں کی عزاداری ہے
 کربلا جاری ہے

ہے خدا بھی وہیں موجود جہاں گریہ ہے
 یہاں ماتم کی صدائیں ہیں وہاں گریہ ہے
 عرش ہو فرش ہو زینبؑ کی عملداری ہے
 کربلا جاری ہے

نوحہ ناحیہ رو رو کے یہ کہتا ہے نوید
 گھاؤ سینے کا نہ مٹتا ہے نہ بھرتا ہے نوید
 آج بھی چشم سے مہدیؑ کی لہو جاری ہے
 کربلا جاری ہے

نوحہ

ہر صُبح ایک سورج دیتا ہے یہ صدا، جاری ہے کربلا
جاری ہے کائنات میں ہل من کا سلسلہ، جاری ہے کربلا

دروازہ ہے کھلا ہوا آنا ہے جس کو آئے، جانا ہے جس کو جائے
روشن کیا تھا شہہ نے جو روشن ہے وہ دیا، جاری ہے کربلا

ہر صبح جس سے سُرخ ہے ہر شام جس سے سُرخ، ہنگام جس سے سرخ
کہتی ہے صبح و شام یہ چلتی ہوئی ہوا، جاری ہے کربلا

کرب و بلا ورائے زمان و مکان ہے، گُن کا جہان ہے
جس کی نہ انتہا ہے نہ ہے جس کی ابتدا، جاری ہے کربلا

بس ایک استغاثا ہے حی علی الصلوٰۃ، حی علی الفلاح
ہے کربلا سجائے ہوئے منتظر خدا، جاری ہے کربلا

اپنے لہو سے دشت سجاتے رہیں گے حُر، آتے رہیں گے حُر
فرشِ عزا ہے دہر میں جب تک بچھا ہوا، جاری ہے کربلا

بس کربلا کو دل میں بسانا ہے زندگی، پانا ہے زندگی
ہر دور میں بقا سے بدلنے کو ہر فنا، جاری ہے کربلا

قائم ہے شاہِ دیں کی امامت کا سلسلہ، اقامت کا سلسلہ
جو چاہے آئے آن کے سجدہ کرے ادا، جاری ہے کربلا

تُو زندگی سے اتنا پریشاں ہے کیوں نوید، حیراں ہے کیوں نوید
مِل جائے گی حیات تجھے کربلا میں آ، جاری ہے کربلا

نوحہ

جب خاک اُڑاتا ہوا آئے گا محرم
آکر درِ صغرا پہ نہ جائے گا محرم

بھر دے گا وہ بکھرے ہوئے بالوں میں سپیدی
صغرا کی کمر آکے جھکائے گا محرم

تکتی ہے وہ جس شمع کی لو بجڑ پد میں
اُس شمع کی لو آکے بجھائے گا محرم

صغرا کو خبر کب ہے اُجاڑے گا مدینہ
اور دُور کے صحرا کو بسائے گا محرم

کہتی ہے یہ اُس چہرے کی بڑھتی ہوئی زردی
صغرا کا جگر لے کہ ہی جائے گا محرم

آئے گا تو دیکھے گا دلِ صغرا کو ویراں
صغرا کو ہی صغرا میں نہ پائے گا محرم

خود اُس سے ہی لے جائے گا وہ اس کی خبر بھی
اکبر کی خبر جب کہ نہ لائے گا محرم

اس ماہ میں لے جائے گی آگ اُس کا بھرا گھر
اُس کو یہ خبر کیسے سنائے گا محرم

جس دل میں نویدِ آن بے گا غمِ شبیر
اُس دل کو عزا خانہ بنائے گا محرم

نوحہ

بتا مجھے مرے خُڑ، ہے کہاں حسینؑ کا در
 کہاں ہے میرا پتا اور کہاں ہے میری خبر
 بھٹکتا پھرتا ہوں میں عرش و فرش کے مابین
 خراب و خستہ و واماندہ، مضطر و بے چین
 ہوں در بہ در مجھے سینے سے وہ لگائے گا
 حسینؑ ہی ہے جو مجھ سے مجھے ملائے گا
 میں کربلا نہیں جاؤں تو پھر کہاں جاؤں
 نہ خود کو ڈھونڈ کے لاؤں تو پھر کہاں جاؤں

جو کاٹ دی گئی جنت مری تہہ خنجر
 میں اُس کا غم نہ مناؤں تو پھر کہاں جاؤں

جہاں لگی علیؑ اکبر کے قلب میں برچھی
 وہاں نہ خاک اڑاؤں تو پھر کہاں جاؤں

میں ہوں مُسافرِ گم گشتہ ڈھونڈنے خود کو
جو نینوا نہیں جاؤں تو پھر کہاں جاؤں

مرے لیے جو لہو میں نہائے اُن کے لیے
خود اپنا خوں نہ بہاؤں تو پھر کہاں جاؤں

رواں ہے وقت کے کاندھے پہ اک سیہ تابوت
نہ اپنا شانہ بڑھاؤں تو پھر کہاں جاؤں

میں یاد کر کے اندھیرے کو شامِ غربت کے
کوئی دیا نہ جلاؤں تو پھر کہاں جاؤں

قسم ہے زانوائے شہہ کی سوائے کرب و بلا
کہیں بھی چین نہ پاؤں تو پھر کہاں جاؤں

فقیر ہوں ہے مری خاک کی سرشتِ نوید
اگر صدا نہ لگاؤں تو پھر کہاں جاؤں

نوحہ

میں خود کو سرِ کرب و بلا ڈھونڈ رہا ہوں
 زندہ ہوں کہ مُردہ ہوں اگر ہوں تو میں کیا ہوں
 یہ کربلا ماضی ہے کہ ہے حال کہ فردا
 میں تھا کہ نہیں، ہوں کہ نہیں، ہوں گا نہ ہوں گا
 کیا وقت کا پھیلاؤ ہے عاشور کا عرصہ
 نزدیک کا عرصہ ہے کہ یہ دُور کا عرصہ

جب گردنِ شبیر پہ شمشیر رواں تھی
 اے وائے کہاں تھا میں مری روح کہاں تھی

جب آندھیاں اٹھیں تھیں لرزتی تھی زمیں جب
 ٹوٹی ہوئی جب سینہء اکبرؑ میں سناں تھی
 اے وائے کہاں تھا میں مری روح کہاں تھی

جب ماں تھی درِ خیمہ پہ بکھرائے ہوئے بال
تولے ہوئے جب تیر علیٰ اصغر پہ کماں تھی
اے وائے کہاں تھا میں مری روح کہاں تھی

ٹکڑے دلِ شبرؑ کے تھے جب خاک پہ بکھرے
جب گھوڑوں کی ٹاپوں تلے اک لاشِ جواں تھی
اے وائے کہاں تھا میں مری روح کہاں تھی

دو بازو جدا تن سے تڑپتے تھے سرِ خاک
جب خوں کی ندی مشکِ سکینہؑ سے رواں تھی
اے وائے کہاں تھا میں مری روح کہاں تھی

کانوں سے ٹپکتا تھا لہو جلتا تھا دامن
گھبرائی ہوئی شعلوں میں جب ننھی سی جاں تھی
اے وائے کہاں تھا میں مری روح کہاں تھی

جب ہتھکڑی ہاتھوں میں تھی تھا طوق گلے میں
 جب پاؤں میں سجاد کے زنجیر گراں تھی
 اے وائے کہاں تھا میں مری روح کہاں تھی

جب چادریں لٹنے کا تھا اک شور حرم میں
 جب خامشی مقتل میں تھی جب شام دھواں تھی
 اے وائے کہاں تھا میں مری روح کہاں تھی

یہ زخم نوید آہ بھرا ہے نہ بھرے گا
 جب چادرِ تطہیر سرِ نوکِ سناں تھی
 اے وائے کہاں تھا میں مری روح کہاں تھی

نوحہ

دشت سے نکلا ہے جو دے کر اذانِ یا حسینؑ
جا رہا ہے سوئے محشر کاروانِ یا حسینؑ

گونجتی جاتی ہے جو ہر دو جہاں میں گُن کے ساتھ
جانے یہ دھڑکن ہے دل کی یافغانِ یا حسینؑ

اوّل و آخر ہیں اس کی تہہ میں گم سات آسماں
کس بلندی پر ہے یارب آسمانِ یا حسینؑ

اب تری مرضی ہے اپنے دل کی سُن چاہے نہ سُن
ہے ہر اک دل کی زباں یعنی زبانِ یا حسینؑ

دے صدا تُو فرش پر گونجے گی جا کر عرش پر
اس مکاں سے مُتصل ہے لا مکانِ یا حسینؑ

اے شبِ عاشور آہستہ گزر دم لے ذرا
رہنے دے زینبؑ کی جاں میں ہائے جانِ یا حسینؑ

رات کے پچھلے پہر تھا اک طرف دریا کا شور
اک طرف اہلِ حرم میں تھی فغانِ یا حسینؑ

ایک ہی منظر ہے میری آنکھ کے آگے نویدِ
اک جہاں ہے میری نظروں میں جہانِ یا حسینؑ

یا حسینؑ

دے رہی ہے یہ ندا پیہم صدائے یاسینؑ
اب جہاں میں کچھ نہیں ہونا سوائے یاسینؑ

دائرہ بڑھنے تو دو ماتم کی لے چڑھنے تو وہ
ہو ہی جائے گا زمانہ آشتائے یاسینؑ

خاک اڑاتا پھر رہا ہوں ”لا“ سے ”اللہ“ تک
ڈھونڈنے نکلا تھا میں کیا ہے بنائے یاسینؑ

واصل نورِ الستی کیوں نہ ہو وہ مستِ الت
پا لیا ہو جس کے دل نے مدعائے یاسینؑ

بس وہی ہے محرمِ گنِ محرمِ رازِ نہاں
دل دھڑکتا ہو یہاں جس کا برائے یاسینؑ

کچھ نہیں ہم نے کیا کچھ بھی نہ ہم سے ہو سکا
کچھ نہیں ہم سے ہوا ہائے سوائے یاحسینؑ

رات کے پچھلے پہر لو دے جو گریے کی صدا
ہر طرف سے ایک ہی آواز آئے یاحسینؑ

جان تھی جس کی یہ حسرت بھی اُسی کی تھی نوید
کیا تھا اپنے پاس جو کرتے فدائے یاحسینؑ

لاج رکھ لی اہل غم کی اس صدا نے اے نوید
ورنہ کیا دیتے صدا آخر بجائے یاحسینؑ

نوحہ

عصر کا ہنگام ہے منظر سے جاری ہے لہو
کب گلو سے ہے رواں خنجر سے جاری ہے لہو

تیر تو شبیر پر برے ہیں لیکن اے خدا
چادرِ زینبؑ ہے چھلنی سر سے جاری ہے لہو

ہورہی ہے خلق پر شبیرؑ کی حجت تمام
شامِ غربت گردنِ اصغرؑ سے جاری ہے لہو

صبحِ عاشورہ اسی سینے سے نکلی تھی اذال
اس لیے کیا سینہ اکبرؑ سے جاری ہے لہو

ہائے عمّو ہے سکینہؑ کی زبانِ خشک پر
ہاتھ میں سوکھے ہوئے ساغر سے جاری ہے لہو

صاحبِ منبر کٹھرے میں ہے مسند پر لعیں
غربتِ سجاد پر منبر سے جاری ہے لہو

کیا لہو رونا اسے کہتے ہیں اے چشمِ خدا
گریہ سجاد پر پتھر سے جاری ہے لہو

خون روتا تھا قلم لکھتے ہوئے نوحہ نوید
لیکن اب کے بار تو مستر سے جاری ہے لہو

نوحہ

لا الہ تری بقا ہے کربلا
ابتداء ہے انتہا ہے کربلا

اس سے روشن سیدہ کی ہر دلیل
اس سے روشن مرضی کی ہر دلیل
اس سے روشن مصطفیٰ کی ہر دلیل
دستِ زینب کا دیا ہے کربلا

سجدہ گاہِ کبریا ہے کون ہے
تجھ میں پوشیدہ خدا ہے کون ہے
تو فنا ہے یا بقا ہے کون ہے
حرّ سے تو نے کیا کہا ہے کربلا

کہہ رہی ہے انبیاء کی یہ قطار
 کہہ رہی ہے اولیاء کی یہ قطار
 کہہ رہی ہے اوصیا کی یہ قطار
 تیرا دروازہ کھلا ہے کربلا

جس میں ہے توحید دستورِ حجاب
 جس میں ہے توحید معمورِ حجاب
 جس میں ہے توحید مستورِ حجاب
 وہ تو زینبؑ کی ردا ہے کربلا

گوںجی ہے یہ جو ہل من کی ازاں
 ہے تہہ خنجر گلوئے کن فکاں
 لمحہ لمحہ ہے تہ نوکِ سناں
 ہر نفس ہر پل پپا ہے کربلا

کربلا سے دُور ہیں جو بے پناہ
خود تراشیدہ خدا جن کا الہ
اُن کو کیا معلوم اللہ کی راہ
لا الہ کا راستہ ہے کربلا

پردہ غفلت اٹھا کر دیکھ لو
موت کو دل سے لگا کر دیکھ لو
اپنی آنکھوں سے خود آ کر دیکھ لو
پوچھتے کیا ہو کہ کیا ہے کربلا

ایک سرور کا بریدہ سر ہے سُن
اور سرِ زینبؑ کی اک چادر ہے سُن
سرخِ خونِ علیؑ اصغرؑ ہے سُن
جن کے دم سے کربلا ہے کربلا

آرہی ہے جو بطرفِ مشرقین
 آرہی ہے جو بطرفِ مغربین
 آرہی ہے جو صدا ہائے حسینؑ
 کس کے گریے کی صدا ہے کربلا

سیدہ کیا مرضی کیا ہے نویدِ
 مجتبیٰؑ کیا مصطفیٰؐ کیا ہے نویدِ
 کیا کہوں اس کے سوا کیا ہے نویدِ
 کربلا ہے کربلا ہے کربلا

کربلا ہو چکی ہے، کربلا ہو رہی ہے،
کربلا ہونی ہے

جانے والوں کے لیے، بسنے والوں کے لیے آنے والوں کے لئے
کربلا ہو چکی ہے، کربلا ہو رہی ہے، کربلا ہونی ہے

کربلا کب ہے زماں، کربلا کب ہے مکاں، روحِ تہذیبِ جہاں
آشا ہو چکی ہے، آشا ہو رہی ہے، آشا ہونی ہے

کربلا حرّ کی پسند، کربلا حرّ کی زقند، ہر زمانے سے بلند
یہ بپا ہو چکی ہے، یہ بپا ہو رہی ہے، یہ بپا ہونی ہے

کربلا حرّ کا ہے ناز، کربلا حرّ کا نیاز، کربلا حرّ کی نماز
جو ادا ہو چکی ہے، جو ادا ہو رہی ہے، جو ادا ہونی ہے

حرّ سے متانے کی راکھ، حرّ سے فرزانے کی راکھ، حرّ سے پروانے کی راکھ
کیمیا ہو چکی ہے، کیمیا ہو رہی ہے، کیمیا ہونی ہے

ہے جو صل من کی صدا، ہے وہی گن کی صدا، جزو کی گل کی صدا
یہ صدا ہو چکی ہے، یہ صدا ہو رہی ہے، یہ صدا ہونی ہے

تم کہیں تھے کہ نہیں، تم کہیں ہو کہ نہیں، کہیں ہو گے کہ نہیں
ابتدا ہو چکی ہے، ابتدا ہو رہی ہے، ابتداء ہونی ہے

ہمیری ہوں کہ کمیت ہوں وہ دلیل کہ انیس، ہوں فرزدق کہ نوید
ہاں عطا ہو چکی ہے، ہاں عطا ہو رہی ہے، ہاں عطا ہونی ہے

کربلا

ڈھونڈتا کیا ہے کہاں ہے کربلا
تیرے سینے میں نہاں ہے کربلا

تُو نہ کر اِس کو وقوعے میں تلاش
تُو جہاں بھی ہے وہاں ہے کربلا

جس میں ہر انسان اک کردار ہے
وہ مکمل داستان ہے کربلا

آدمی کی ترجمان ہے زندگی
زندگی کی ترجمان ہے کربلا

کارِ دنیا، کارِ ہستی، کارِ دیں
کارِ دل، کارِ جہاں ہے کربلا

جس میں گم ہے اوّل و آخر کا راز
نُگتہ ہائے درمیاں ہے کربلا

کہہ رہی ہے دل دھڑکنے کی صدا
لامکانی کا مکاں ہے کربلا

بہنے والے خونِ ناحق کی قسم
بے زبانی کی زباں ہے کربلا

ساکنانِ ماضی و فردا و حال
وقت کی صورت رواں ہے کربلا

کہہ رہے ہیں آدم و خاتمِ نوید
ہر زمانے کی ازاں ہے کربلا

کائنات کا ماتم

تشنگانِ فرات کا ماتم
دن کا ماتم ہے رات کا ماتم

ہے بپا سینہ تغیر میں
کربلا کے ثبات کا ماتم

سب زمان و مکان روتے ہیں
ہے یہ کل کائنات کا ماتم

ہے پاشش جہات میں ہائے
ذاتِ والا صفات کا ماتم

ہیں سیہ پوش ساعت و تقویم
ہے بپا جدلیات کا ماتم

کر رہے ہیں بپا وجود و عدم
واجب و ممکنات کا ماتم

ہیں جو نوحہ کناں فنا و بقا
ہے حیات و ممات کا ماتم

کیا کہوں کب کسی پہ احساں ہے
ہے یہ اپنی نجات کا ماتم

بات بے بات ہو رہا ہے نوید
ہر طرف شہہ کی بات کا ماتم

ماتمی

آؤ بتلاتا ہوں تم کو میں کہ کیا ہے ماتمی
سایہ زینبؑ میں زہراؑ کی دُعا ہے ماتمی

صرف زہراؑ کو ہے اس کی قدر و قیمت کی خبر
عقل کے ادراک سے تو ماؤرا ہے ماتمی

آسماں پر جب نیا تارا کوئی ظاہر ہوا
بول اٹھے عرش و زمیں پیدا ہوا ہے ماتمی

تیز ہوتی جارہی ہے دم بہ دم ماتم کی لے
حلقہ ماتم میں کوئی آرہا ہے ماتمی

کس طرح سے رہ کے زندہ رزق پاتے ہیں شہید
کیسے یہ جانے کوئی کیا پارہا ہے ماتمی

بے بشارت کوئی کیا جانے ہے کیا اجرِ عظیم
کیا خبر بے ماتمی کو ہائے کیا ہے ماتمی

وا حُسینا کہہ کے روئے مشرقین و مغربین
ماتمی سے جب کوئی آ کر ملا ہے ماتمی

اُس کے دامن تک نہ اٹھ کر گردِ دنیا آسکی
جیسا آیا ویسا دنیا سے گیا ہے ماتمی

نوری و خاکی سمجھ کر جاننا آساں نہیں
جانے کس ترکیب و طینت سے بنا ہے ماتمی

کیا کہوں میں چلتا پھرتا اک عزاخانہ ہے وہ
کربلا جس میں دکھے وہ آئینہ ہے ماتمی

دو سِروں کے درمیاں ہے عالمِ ہست و وجود
اک سِرا وحدانیت ہے اک سِرا ہے ماتمی

روشنی سے اپنی ہی روشن ہے جو روشن ضمیر
ہر عزاء کی انجمن کا وہ دیا ہے ماتمی

چھوڑ دے کرسی ذرا اے عرش کر جھک کر سلام
خون میں اپنے ہی ڈوبا آ رہا ہے ماتمی

کیا حصارِ لفظ میں آئے بیاں اُس کا نوید
میں نے جو لکھا ہے اُس سے بھی سوا ہے ماتمی

نوحہ

حسینؑ بولے میں سر کٹانے کو جا رہا ہوں گواہ رہنا
خودی بچانے خدا بچانے کو جا رہا ہوں گواہ رہنا

گواہ رہنا بتا رہا ہوں کہ اختیارِ حسینؑ کیا ہے
گواہ رہنا دکھا رہا ہوں کہ اختیارِ حسینؑ کیا ہے
بشر کے سینے میں دل بنانے کو جا رہا ہوں گواہ رہنا

گواہ رہنا بہت اندھیرا ہے حدِ امکاں سے لامکاں تک
کہ کھو گیا ہے ہر اک یقیں تک کہ کھو گیا ہے ہر اک گماں تک
چراغِ ہستی کی کو بڑھانے کو جا رہا ہوں گواہ رہنا

گواہ رہنا کہ ایک کرنے کو جا رہا ہوں میں چشم و جلوہ
جو حُرّ میں اک حُرّ چھپا ہوا ہے پڑا ہے جو حُرّ پہ حُرّ کا پردا
وہ پردہ درمیاں اٹھانے کو جا رہا ہوں گواہ رہنا

گواہ رہنا دیا بُجھا کر میں اپنی بیعت اُٹھا رہا ہوں
 ہر اک شریعت ہوئی مُعطل یہ فیصلہ میں سنا رہا ہوں
 ہوا کے رُخ پر دیا جلانے کو جارہا ہوں گواہ رہنا

گواہ رہنا رگِ گلو سے چلا ہوں میں کاٹنے کو خنجر
 ہے کون زندہ، ہے کون مُردہ، ہے کون کوثر، ہے کون ابتر
 کہ حق و باطل کی حد بنانے کو جارہا ہوں گواہ رہنا

گواہ رہنا کہ جارہا ہوں بنانے کعبہ بنانے قبلہ
 گواہ رہنا کہ زیرِ خنجر برستے تیروں میں کر کے سجدہ
 خدا کو یعنی خدا بنانے کو جارہا ہوں گواہ رہنا

گواہ رہنا کہ میں ہوں تنہا سفینہ کربلا کا وارث
 نبی کا وارث ولی کا وارث خودی کا وارث خدا کا وارث
 بدن پہ لاکھوں میں تیر کھانے کو جارہا ہوں گواہ رہنا

نوید کتنا غریب ہوں میں نوید کتنا امیر ہوں میں
 جو دیکھو ظاہر تو ہوں میں بندہ جو دیکھو باطن کبیر ہوں میں
 لہو میں اپنے میں خود نہانے کو جارہا ہوں گواہ رہنا

نوحہ

صدا مقتل نے دی اور سر کٹانے آگئے شبیرؑ
خدا کے دین کی بگڑی بنانے آگئے شبیرؑ

یہ کیسا عشق ہے وحدانیت اُس کی بچانے کو
بدن پر اپنے لاکھوں تیر کھانے آگئے شبیرؑ

جو نورِ عشق سے کرنا تھا روشن ہر زمانے کو
سو مقتل میں چراغ اپنے بجھانے آگئے شبیرؑ

بھٹکتے پھر رہے تھے جانے کتنے حُرّ اندھیروں میں
چراغِ لالہ خوں سے جلانے آگئے شبیرؑ

زمین سے آسماں تک ایک سناٹا سا طاری تھا
صدا ہل من کی مقتل میں لگانے آگئے شبیرؑ

بتانا تھا کہ عشق اک خوں کا دریا پار کرنا ہے
سو اپنے خون میں خود ہی نہانے آگئے شبیرؑ

ازل سے تا ابد اک سلسلہ جاری تو کرنا تھا
سو اپنی لو سے حُر کی لو ملانے آگئے شبیرؑ

اُٹھا جامِ شہادت چل نویدِ اُس دشتِ غربت میں
جہاں سب کو مئے وحدت پلانے آگئے شبیرؑ

نوحہ

دیکھتی تھی راہ، کب سے کربلا، آگئے حسینؑ
لو صفیں بنیں، لو علم کھلا، آگئے حسینؑ

لو چلی ہوا، دشت میں لگا، خیمہ آگ کا
پیالہء لہو، لے کے کربلا، آگئے حسینؑ

چومنے جبیں، آئے انبیاء، آئے اولیاء
ہاتھ تھامنے، خود بڑھا خدا، آگئے حسینؑ

دشت و در کھلے، خشک و تر کھلے، بحر و بر کھلے
دشت کربلا، گونجنے لگا، آگئے حسینؑ

یا ہوں مشرقین یا ہوں مغربین، یا ہوں عالمین
ہر طرف سے تھی ایک ہی صدا آگئے حسینؑ

کون ہے کدھر، ہوگئی سحر، آگئی خبر
دشت بس گیا، جل گیا دیا آگئے حسینؑ

تنگ تھی بہت، جس میں کائنات، کٹ گئی وہ رات
ہوگیا طلوع، مہر کربلا آگئے حسینؑ

کیسی ابتدا، کیسی انتہا، لگ چکی صدا
چل نوید چل، سوئے کربلا، آگئے حسینؑ

نوحہ

شہہ نہ خنجر پہ نہ شہہ خستہ تنی پر روئے
اپنے قاتل کی مگر ذودِ حسی پر روئے

اپنے زخموں کو کہاں روئے کریم ابنِ کریم
جس کسی نے بھی دیا زخم اُسی پر روئے

اپنے پیراہنِ خستہ کا کوئی غم نہ کیا
حاکمِ شام کی بے پیرہنی پر روئے

تیر جس نے بھی کہیں تولا چلانے کیلئے
کر کے جُخت کو تمام اُس کی کجی پر روئے

دلِ اکبر کی قسم ہائے سنان ابنِ انس
کھینچ کر برچی تری سنگِ دلی پر روئے

مَل کے چہرے پہ خود اپنے علیٰ اصغر کا لہو
قاتل دیں تیری دنیا طلبی پر روئے

اپنے اصحاب سے اک شام اٹھا کر بیعت
ابنِ مرجانہ کی بیعت طلبی پر روئے

جب نہ رو کے سے رُکے حرص و ہوا کے بندے
نفس کے ماروں کی اس تیز روی پر روئے

اُن کی ہی نظروں سے دیکھا کیے گرتے اُن کو
کب حسینؑ اُن کی کسی بے ادبی پر روئے

اس میں کچھ خاص نہیں ماضی و حال و فردا
اشتغاثا تو یہ کہتا ہے سبھی پر روئے

کرے ماتم تو کرے غربتِ شہہؑ کا ماتم
کوئی روئے تو حسینؑ ابنِ علیؑ پر روئے

خونِ اصغرؑ کا بہا کر بھی نہ سنبھلے جو نویدِ
کیوں خدا اُن کی نہ بے راہ روی پر روئے

نوحہ

حسینؑ آگئے کرب و بلا بسانے کو
گلا خود اپنا خدا کی جگہ کٹانے کو

پناہ ڈھونڈنے جائے کہاں تری توحید
نہ ہو جو مقتلِ شبیرؑ سر چھپانے کو

خدا بچانے کو جائے کہاں تری زینبؑ
کہ اب ردا کے سوا کچھ نہیں لٹانے کو

سوائے خون نہیں کچھ بھی دیکھنے کیلئے
سوائے تیغ نہیں کچھ گلے لگانے کو

یہ کہہ رہے ہیں بہتر چراغِ مقتل کے
حسینؑ چاہیے اے شب دیا بجھانے کو

صدا لگانے کو بل من کی چاہئے ہے حسینؑ
حسینؑ چاہیے حق کی طرف بلانے کو

یہ وزنِ کرب و بلا ہے کسی سے کیا اٹھے
حسینؑ چاہیے اس وزن کے اٹھانے کو

سوائے نوحہ لکھے تو نوید کیا لکھے
سوائے نوحہ نہیں کچھ نہیں سنانے کو

نوحہ

یہ کون ہے پیاسا جگر کی جو پیاس بجھانے آیا ہے
ظاہر میں تو یہ بندہ ہے مگر توحید بچانے آیا ہے

جو پتھر کھاتا جاتا ہے جو خوں میں نہاتا جاتا ہے
محشر تک حرّ کے رستے سے ہر سنگ ہٹانے آیا ہے

ہے نعمتِ رزقِ شہادت کیا یہ موت کے مارے کیا جانیں
ہے جس کی پنہ میں اللہ کیوں جان سے جانے آیا ہے

خیمے میں یہ کس سے آئی ہے عاشور کی شب بیعت لینے
جو دیا بجھانے آیا ہے بیعت کو اٹھانے آیا ہے

کوئی حرص و ہوا کے مارے ہوئے ان لُوٹنے والوں سے پوچھے
وہ کیا ہے جس کے بچانے کو سب کچھ وہ لٹانے آیا ہے

جانے والا آنے والا ہر ایک زمانہ اُس کا ہے
 حلّ من کی صدا بن کر وہ جو ہر عہد پہ چھانے آیا ہے

اُس سے پوچھو ہے طریقت کیا اُس سے پوچھو ہے شریعت کیا
 اُس سے پوچھو کہ جو مقتل میں قیمت کو چُکانے آیا ہے

گلیوں میں نویدِ آواز لگا نذرِ اللہ نیازِ حسینؑ
 کوئی نہ سُنے یا کوئی سُنے تو صدا لگانے آیا ہے

نوحہ

گھر سے نکل کے خوں میں نہانے چلے حسینؑ
خُون میں نہانے دیں کو بچانے چلے حسینؑ

خم کھا گئی تھی جس سے براہیمؑ کی کمر
اُس وزنِ کربلا کو اٹھانے چلے حسینؑ

باندھے ہوئے ہیں تن پہ جو احرامِ کربلا
کعبہ بچانے حج کے بہانے چلے حسینؑ

گھوارے میں کیا تھا جو وعدہ رسولؐ سے
وعدہ وہ آج اپنا نبھانے چلے حسینؑ

آ دشتِ نینوا میں ہوائے یزیدیت
اپنے لہو سے شمع جلانے چلے حسینؑ

کچھ اِس قدر خدا کی خدائی کی فکر ہے
گھر دے کے گھر خدا کا بچانے چلے حسینؑ

اصغرؑ کو آہ کر کے حوالے زمین کے
خنجر سے اپنی پیاس بجھانے چلے حسینؑ

جو بن سکے نویدؑ کسی سے نہ جُڑ حسینؑ
سوکھے لبوں وہ بات بنانے چلے حسینؑ

نوحہ

خدا کی بات بنانے حسینؑ جاتے ہیں
حسینؑ کیا ہے بتانے حسینؑ جاتے ہیں

یہ کیا بچانے کو نکلے ہیں گھر سے لے کے علم
کہ آج کچھ نہ بچانے حسینؑ جاتے ہیں

چلے ہیں گود سے صغراًؑ کی لے کے اصغراًؑ کو
کہ لالہ بچانے حسینؑ جاتے ہیں

وہ جس غرور کو لے کر اُٹھی ہے بولہبی
اُسی کے سر کو جھکانے حسینؑ جاتے ہیں

یہ کیا ستم ہے کہ اسلام کی جو شہہ رگ ہے
اُسی گلے کو کٹانے حسینؑ جاتے ہیں

بجھا سکے تو بجھا آ کے اے ہوائے یزید
 دیا ہوا میں جلانے حسینؑ جاتے ہیں

کمر ہیں باپ کی تھامے ہوئے علی اکبرؑ
 یہ کس کی لاش اٹھانے حسینؑ جاتے ہیں

جو اس کے اہل نہیں اُن کو کیا بتاؤں نوید
 یہ کیوں لہو میں نہانے حسینؑ جاتے ہیں

نوحہ

ہنگامِ عصر ہے یہ شہِ خوں اُگل رہے ہیں
 اور تیر چل رہے ہیں
 گلِ انبیاء سرہانے ہاتھوں کو مل رہے ہیں
 اور تیر چل رہے ہیں

کیسا کوئی ستارہ سُرخ آسماں ہے سارا
 وہ آندھیاں ہیں سینوں میں دل دہل رہے ہیں
 اور تیر چل رہے ہیں

یعنی نہ ہیں وہ زِیں پر یعنی نہ ہیں زِیں پر
 تیروں پہ شاہِ والا کروٹ بدل رہے ہیں
 اور تیر چل رہے ہیں

خوں تو رگوں میں کیا ہے خشک اِس قدر گلا ہے
قاتل بھی تھک کے اپنے خنجر بدل رہے ہیں
اور تیر چل رہے ہیں

خود گردنیں کٹانے شبیرؑ کو بچانے
جانے کورن میں ہائے کم سن مچل رہے ہیں
اور تیر چل رہے ہیں

ہر شام روز جس کو روئے گی یاد کر کے
وہ شام ڈھل رہی ہے خیاں جل رہے ہیں
اور تیر چل رہے ہیں

لکھ اے نویدؑ ہے یہ گل کربلا کا حاصل
ہل من کے لفظ شہ کے منہ سے نکل رہے ہیں
اور تیر چل رہے ہیں

نوحہ

شہہٗ تھام کے لائے ہیں کمر ، مشکِ سکیئہٗ
پانی سے نہیں خوں سے ہے تر، مشکِ سکیئہٗ

صدیوں سے تُو غازیؔ کے علم سے جو بندھی ہے
باقی ہے ابھی کتنا سفر ، مشکِ سکیئہٗ

سینے میں ترے پیاس بہتر کی ہے پھر بھی
پانی نہ ہوا تیرا جگر ، مشکِ سکیئہٗ

ہر زخم سے بہتا رہا پانی کی طرح خون
لپٹی رہی سینے سے مگر ، مشکِ سکیئہٗ

شرمندہ سکیئہٗ سے ہے سقائے سکیئہٗ
شرمندہ ہے غازیؔ سے مگر، مشکِ سکیئہٗ

غازیؑ کے دہن کی طرح یہ خشک دہن ہے
کوثر سے لبالب ہے مگر، مشکِ سِکینہؑ

پیاسا ہے نویدِ ایک زمانے سے ہے پیاسا
ہو اُس کی طرف ایک نظر، مشکِ سِکینہؑ

نوحہ

الوداع اہلِ حرم الوداع اہلِ حرم
جانے پھر لوٹ کے آئیں کہ نہ آئیں یہ قدم

میرے نانا کی عبا اور عمامہ لاؤ
وہ جو گرتا مری اماں نے سیا تھا لاؤ
اور زینبؑ کو بلاؤ کہ اب وقت ہے کم

بیبیوں دیکھ لو جی بھر کے چلو روئے حسینؑ
گلِ زینبؑ سے جدا ہوتی ہے خوشبوئے حسینؑ
جانے پھر ہو کہ نہ ہو، لمحہ زیارت کا بہم

بیبیاں حلقہ کیے تھیں تنِ مظلوم کے پاس
بال کھولے ہوئے آنسو لیے معصوم کے پاس
نوحہٗ حضرتِ زینبؑ پہ تھا شورِ ماتم

ہاتھ اٹھاتے ہی نہیں ظلم سے یہ بانی شر
لے گئے کاٹ کے یہ عونؓ و محمدؐ کے بھی سر
اب مرے سر کے طلبگار ہیں یہ اہل ستم

غش سے علبذ کو اٹھا کر کہا بیٹا ہُشیار
لو ہوئی شام ہوئی شام کی منزل تیار
تم ہو اب اور ہے بے پردگی اہل حرم

ہو کے رخصت ہوئے شبیرؓ جو گھوڑے پہ سوار
ایڑھ دیتے تھے تو چلتا نہ تھا آگے رہوار
ایک بچی تھی جو رہوار کے تھامے تھی قدم

کر کے سینے سے سکیئہؓ کو جدا شہہؓ نے نوید
جاؤ خیمے میں سکیئہؓ سے کہا شہہؓ نے نوید
پھر بڑھے سوئے فرس شاہِ ہدا تیز قدم

نوحہ

سر پہ عاشور کا سورج ہے اکیلے ہیں حسینؑ

دفن کر کے علی اصغرؑ کو جو اُٹھتے ہیں حسینؑ
اپنی غربت پہ بہت خاک اڑاتے ہیں حسینؑ
آہ کرتے ہوئے دل تھام کے چلتے ہیں حسینؑ
سوئے خیمہ کبھی بڑھتے کبھی رکتے ہیں حسینؑ
دے کے زینبؑ کو صدا خاک پہ گرتے ہیں حسینؑ

کر کے قرباں علی اصغرؑ کو ابھی اُٹھے ہیں
حشر تک روک کے محشر کو ابھی اُٹھے ہیں
تھام کر مرضی داور کو ابھی اُٹھے ہیں
دے کے آواز بہتر کو ابھی اُٹھے ہیں
اے خدا ٹھوکروں پر ٹھوکیں کھاتے ہیں حسینؑ

ہے درِ خیمہ پہ ماں قاسمؑ بے پر اٹھو
میرے ننھے سے مجاہد مرے اصغرؑ اٹھو
ماں بُلاتی ہے تمہیں اے علی اکبرؑ اٹھو
تم کو زینبؑ نے بُلایا ہے برادر اٹھو
ایک اک لاشے سے جا جا کے لپٹتے ہیں حسینؑ

صبح سے شام تلک کٹ گیا لشکر زینبؑ
آنکھ کے سامنے اُجڑا ہے بھرا گھر زینبؑ
کھا کے سینے پہ سناں مرگیا اکبرؑ زینبؑ
لٹ گیا تیری قسم تیرا برادر زینبؑ
رکھ کے سر شانے پہ زینبؑ کے بلیکتے ہیں حسینؑ

الوداع کہہ کے ہوئے شاہؑ جو گھوڑے پہ سوار
ایڑھ دیتے تھے تو بڑھتا نہ تھا آگے رہوار
میں چلوں کیسے! کہا گھوڑے نے شہؑ سے اک بار
میرے قدموں سے تو لپٹی ہے سکیئہؑ سرکار
سن کے یہ گھوڑے سے بس خود کو گراتے ہیں حسینؑ

تنگ رسی سے گلا اپنا بندھانا بیٹی
 دے کے کانوں کے گہر دیں کو بچانا بیٹی
 قتل ہو جاؤں تو آنسو نہ بہانا بیٹی
 تم مجھے ڈھونڈنے مقتل میں نہ آنا بیٹی
 تھام کر ننھے سے ہاتھوں کو یہ کہتے ہیں حسینؑ

جڑ یتیمی نہیں ہوگا کوئی تیرا بی بی
 ہوگا رسی کا گلے میں ترے گھیرا بی بی
 تجھ کو کھا جائے گا زنداں کا اندھیرا بی بی
 ہوگا زندان میں بابا کا نہ پھیرا بی بی
 کر کے غربت کے حوالے تجھے جاتے ہیں حسینؑ

میری آنکھوں میں وہی عصر کا منظر ہے نوید
 خاک ہے بالی سکیں ہے کھلا سر ہے نوید
 وہی ماتم ہے ، وہی سر ہے ، وہی در ہے نوید
 بابا بابا کا وہی نوحہ لبوں پر ہے نوید
 نہ ہی نیند آتی ہے اُس کو نہ ہی آتے ہیں حسینؑ

نوحہ

اے ذوالجناحِ حسینؑ اے ذوالجناحِ حسینؑ
برستے تیروں میں اک تو ہی تھا پناہِ حسینؑ
سلام تجھ پہ ہو زینبؑ کا ذوالجناحِ حسینؑ

وہ سر وہ سجدہ وہ مقتل وہ عصرِ عاشورہ
بتا لہو بھری آنکھوں میں ہائے کیا کچھ تھا
کہ تو نے دیکھی ہے وقتِ نزع نگاہِ حسینؑ

زماں تو کیا کہ مکاں تک لرز گیا ہوگا
ترا وجود بھی جاں تک لرز گیا ہوگا
کہ آخری جو سنی ہوگی تو نے آہِ حسینؑ

وہ جس پناہ میں داخل ہیں جن و انس و ملک
وہ جس سپاہ میں شامل ہیں جن و انس و ملک
ترا وجود بھی ہے شامل سپاہِ حسینؑ

ابھی قریب نگہ کے ابھی نگاہ سے دور
گزر رہا ہے اٹھائے ہوئے سواری نور
ترا وجود ہے یا طورِ جلوہ گاہِ حسینؑ

ترے مقام کو سمجھا نہیں زمانہ ابھی
ترے مقام کو پہنچا نہیں زمانہ ابھی
کہ ہے مقام ترا آخری گواہِ حسینؑ

ردائے حضرت زینبؑ کی آس اک عباسؑ
نگاہِ شہد کا اشارہ شاس اک عباسؑ
اور اُس کے بعد ہے تو واقف نگاہِ حسینؑ

یہ بے چراغ بیاباں ہے اس اندھیرے میں
یہ عہدِ شامِ غریباں ہے اس اندھیرے میں
ترے سموں کے نشاں سے ملی ہے راہِ حسینؑ

زمانے بھر کا نشانہ ہے اور میں تنہا
 یہ وقتِ عصرِ زمانہ ہے اور میں تنہا
 مجھے پناہ میں لے اے پناہ گاہِ حسینؑ

ترے نشانِ قدم پر سر اپنا رکھ کے نویدِ
 ترے ہی پائے کرم پر سر اپنا رکھ کے نویدِ
 اسی سجدہ میں ہو جائے گردِ راہِ حسینؑ

راہوارِ حسینؑ

ملتا نہیں قرار کہیں راہوار کو
وہ ڈھونڈتا ہے آج بھی اپنے سوار کو

اپنے سوار کی طرح تُو بھی غریب ہے
شہہ رگ سے تُو حسینؑ کی اتنا قریب ہے
محسوس تُو بھی کرتا ہے خنجر کی دھار کو

وہ نزع میں بھی ساتھ ہے دمساز کی طرح
اُس کا وجود آج بھی ہے راز کی طرح
سمجھو گے کیا حسینؑ کے اس راز دار کو

خالی جو تُو ہے آج بھی اے پُشتِ راہوار
ہے منظر کے آئے گا تجھ پر ترا سوار
مہدیؑ سے کوئی پوچھے ترے انتظار کو

کرتا ہوں تیرے حسن سے اندازۂ سوار
اُس کا جلال ہے تری ہیبت سے آشکار
دیکھوں تجھے تو سوچوں میں تیرے سوار کو

آتا ہے خیمہ گاہ سے مقتل کو ذوالجناح
مقتل سے پھر پلٹتا ہے وہ سوائے خیمہ گاہ
کیا دے رہا ہے گردِ شیں لیل و نہار کو

کفنی سے تیری ڈھالا ہے قدرت نے آفتاب
نکلا ہے نال سے تری والدہ ماہتاب
تارہ کیا سموں کے ترے ہر شرار کو

اے ذوالجناح کُن پہ تجھے اختیار ہے
تو مالکِ مشیتِ پروردگار ہے
پایا تری شبیہ میں ہر اختیار کو

نازل ہوا ہے جب سے زمیں پر ہے سوگوار
 غیبت ہو یا حضور ہو ہے ایک حالِ زار
 دیکھا ہے اشک بار ہی اس اشکبار کو

ہے منتظر نگاہ میں لے لے نوید کو
 ہے بے اماں پناہ میں لے لے نوید کو
 پھیلا دے اس غریب تک اپنے حصار کو

نوحہ

ازل سے میں نے خدا کو خدا بنا دیکھا
سرِ حسینؑ کو تن سے مگر جدا دیکھا

خود اپنے ہاتھ سے تطہیر کی عطا تو نے
خود اپنی آنکھ سے زینبؑ کو بے ردا دیکھا

یہ کس کا خیمہ تھا لو دے رہا تھا ہر چہرہ
کہ جب چراغ کو میں نے بجھا ہوا دیکھا

ازل ابد نظر آئے لہو میں ڈوبے ہوئے
جو در سے خیمے کے مقتل کا فاصلہ دیکھا

کروں گا اُس کی مدد جو طلب کرے مجھ سے
حسینؑ کو یہی دیتے ہوئے صدا دیکھا

ازل سے میں نے یہ دنیا بسی ہوئی دیکھی
مگر گھر آلِ نبیؐ کا لٹا ہوا دیکھا

خدا نے بس اُسے دیکھا لہو میں ڈوبے ہوئے
لہو میں ڈوب کے کیا جانے اُس نے کیا دیکھا

جن آنکھوں میں تُو خدا دیکھتا تھا ہائے نوید
لہو ہوئیں تو اُن آنکھوں میں تو نے کیا دیکھا

نوحہ

کس کو دیتا ہے صدا اے کربلا تیرا دیا
بعدِ حُر کس کے لیے ہے تیرا دروازہ کھلا

دیکھنا یہ ہے کہ کیا آتا ہے سجدے کا جواب
اے حسینؑ ابنِ علیؑ تو نے تو سجدہ کر دیا

ایک ظاہر ہے خدا کا اک خدا کا ہے حجاب
سرِ حسینؑ ابنِ علیؑ کا اور زینبؑ کی ردا

اک خدا کی ہے خدائی ایک شے کی کائنات
کس کا جانے کیا بچا اور کس کا جانے کیا لٹا

ایک تھی جنس خدا اور ایک تھا گاہک حسینؑ
کس نے جانے کیا خریدا کس کا جانے کیا بکا

اک حسینؑ اور ایک زینبؑ ایک بھائی اک بہن
ایک چہرہ بن گیا اور بن گیا اک آنہ

فاطمہؑ کی رات دن تسبیح کی میں نے نوید
تب کہیں حق سے ملی ہے مجھ کو توفیق ثنا

نوحہ

سوکھے ہوئے گلے پر شمشیر چل رہی ہے اور شام ڈھل رہی ہے
عصمت کھڑی سرہانے خوں رخ پہ مل رہی ہے اور شام ڈھل رہی ہے

بتتی ہوئی زمیں پر جو خون بہہ رہا ہے بہہ بہہ کے کہہ رہا ہے
شہہ کے گلے سے زینبؑ کی جاں نکل رہی ہے اور شام ڈھل رہی ہے

اب جل رہا ہے جھولا شعلوں کی زد پہ آ کر کہہ کہہ کے ہائے اصغرؑ
جھولے کے ساتھ شعلوں میں ماں بھی جل رہی ہے اور شام ڈھل رہی ہے

ہر بی بی خاک اڑا کر نیزوں کی زد پہ آ کر کہہ کہہ کے ہائے چادر
چکرا کے گر رہی ہے گر کر سنبھل رہی ہے اور شام ڈھل رہی ہے

دن بھر کے سب ستائے غش میں پڑے ہیں سائے کوئی ادھر نہ آئے
ہاتھوں میں لے کے نیزہ زینبؑ ٹھہل رہی ہے اور شام ڈھل رہی ہے

نیرے پہ ایک سر ہے زینبؑ کو یہ خبر ہے اب شام کا سفر ہے
کاندھے سے اپنے شہہؑ کا کاندھا بدل رہی ہے اور شام ڈھل رہی ہے

ہے ڈھونڈتی حنینہ بابا کا اپنے سینہ مقتل میں ہے سکیئہؑ
اور شام ڈھل رہی ہے اور شام ڈھل رہی ہے اور شام ڈھل رہی ہے

مقتل میں جا کے اصغر کی تشنگی بجھانے پانی اُسے پلانے
جانے کو اب سکیئہ ہائے مچل رہی ہے اور شام ڈھل رہی ہے

ہر سمت ہیں بگولے ہر سمت آندھیاں ہیں شعلوں میں بیبیاں ہیں
اس دم نویدِ سینے سے جاں نکل رہی ہے اور شام ڈھل رہی ہے

نوحہ

خیمے میں جو آئے شہہ دیں ہونے کو رخصت
 زینبؑ سے نہ دیکھی گئی بھائی کی یہ غربت
 کہنے لگے شہہؑ ہے یہ بہن وقت قیامت
 اب وقت بہت کم ہے سنو میری وصیت
 کی تم نے ہمیشہ مری ماں بن کے حفاظت
 اب سوچتا ہوں تم کو میں عابدؑ کی امانت
 یہ ہے تو یہ سمجھو کہ ہیں توحید و رسالت
 یہ فخرِ ولایت ہے یہ ہے فخرِ امامت
 ہے جلوہ گر اس ذات میں ہی جلوہٴ عصمت
 پوشیدہ اسی ذات میں ہیں کثرت و وحدت
 سب تیرے حوالے ہے سب تجھ کو بچانا ہے
 رب تیرے حوالے ہے رب تجھ کو بچانا ہے
 عابدؑ کو بچانا ہے عابدؑ کو بچانا ہے

عابد کو بچانا ہے عابد کو بچانا ہے
 گھر تجھ کو لٹانا ہے سر مجھ کو کٹانا ہے
 عابد کو بچانا ہے عابد کو بچانا ہے

مرے بعد کوئی گردش محور پہ نہیں ہوگی
 افلاک دھواں ہوں گے شعلہ یہ زمیں ہوگی
 گر فرش بچانا ہے گر عرش بچانا ہے
 عابد کو بچانا ہے عابد کو بچانا ہے

مشکل ہے سفر اس کا آساں ہے مری منزل
 خود اس کی مسافت پر حیراں ہے مری منزل
 اسے خاک اڑانا ہے مجھے خوں میں نہانا ہے
 عابد کو بچانا ہے عابد کو بچانا ہے

کس ہاتھ سے یہ خنجر کس ہاتھ میں آیا ہے
 کس کس نے پس خنجر مرا خون بہایا ہے
 اس رازِ شہادت سے اسے پردہ اٹھانا ہے
 عابد کو بچانا ہے عابد کو بچانا ہے

یہ میرا جگر گوشہ ہر راز کا مالک ہے
 اس حلق بریدہ کی آواز کا مالک ہے
 پُر شور اذانوں میں اسے خطبہ سنانا ہے
 عابد کو بچانا ہے عابد کو بچانا ہے

ہائیل سے تا برج جو خوں میں ہیں غلطیدہ
 ہر خون جو ناحق ہے مرے خوں میں ہے پوشیدہ
 ہر خوں کی گواہی کو اسے حشر میں آنا ہے
 عابد کو بچانا ہے عابد کو بچانا ہے

میں سب کی وراثت ہوں یہ میری وراثت ہے
 یہ میری فصاحت ہے یہ میری بلاغت ہے
 اسے میری خموشی کو آواز بنانا ہے
 عابد کو بچانا ہے عابد کو بچانا ہے

اٹھتے ہوئے شعلے ہیں پھر شام غریباں ہے
 پھر شام کی راہیں ہیں پھر شام کا زنداں ہے
 بازار بھی آنا ہے دربار بھی آنا ہے
 عابد کو بچانا ہے عابد کو بچانا ہے

اُس چاند کی بادل سے آواز نوید آئی
 زینب کو یہ مقتل سے آواز نوید آئی
 نمرود کے شعلوں کو گلزار بنانا ہے
 عابد کو بچانا ہے عابد کو بچانا ہے

نوحہ

زہراً و علیؑ کے پیاروں کو صحرا نے چاند ستاروں کو
 مٹی کا کفن پہنایا ہے
 تیروں نے لاش اٹھائی ہے نیروں نے قبر بنائی ہے
 تلواروں نے دفنایا ہے

نیروں پر نیزے چلتے ہیں
 صحرا میں خیمے جلتے ہیں
 اور شام کے سائے ڈھلتے ہیں
 خیموں میں ماتم برپا ہے
 زینب پہ غشی کا سایہ ہے
 اک سر نیزے پر آیا ہے

عاشور کا سورج ڈھلتا ہے
 صحرا کا سایہ جلتا ہے
 سناٹا آنکھیں ملتا ہے
 زینب کی ردا ہے نیزے پر
 اک بار ابھی غش سے اُٹھ کر
 عابد کو پھر غش آیا ہے

خنجر سے دن کا قتل ہوا
 یا کاٹا گیا سروء کا گلا
 اے میرے خدا اے میرے خدا
 شبیر کا سر ہے نیزے پر
 یا پھر شبیرؑ کا سر بن کر
 سورج نیزے پر آیا ہے

ہر سمت اندھیرے چھائے ہیں
 مقتل میں پڑے کچھ سائے ہیں
 اور رات نے پر پھیلائے ہیں
 یہ چاند ستارے زخمی ہیں
 زینب کے دُلا رے زخمی ہیں
 یا گل عالم زخمایا ہے

ویرانی ہے سناٹا ہے
 مقتل میں رات کا پہرہ ہے
 خاموش ہر ایک ستارہ ہے
 یا زینبؑ ہے یا صحرا ہے
 ٹوٹا ہوا بس اک نیزہ ہے
 خیموں کے گرد طلایہ ہے

جس دھوپ میں سرورؔ ہیں تنہا
 برپا ہے جس میں کرب و بلا
 کہتی ہے یہ ہل من کی صدا
 اس دھوپ میں سر پر داور کے
 اس دھوپ میں سر پر سرور کے
 زینبؑ کی ردا کا سایہ ہے

کس نے یہ مانا کون ہے وہ
 کس نے پہچانا کون ہے وہ
 بس خُرنے جانا کون ہے وہ
 گھر بار لٹا کر غربت میں
 جس نے اک خُرنے کی حسرت میں
 خنجر کو گلے سے لگایا ہے

تا عرش نوید ہے میرا رم
 چلتا ہے نوید جو میرا دم
 بے وجہ ہے مجھ پر اُن کا کرم
 کیا کاسہ لیا کیا لفظ لکھے
 کیا فقر کیا کیا شعر کہے
 بس میں نے سبق دھرایا ہے

نوحہ

سر جُدا کس کا ہوا اور خدا کون ہوا
بے ردا کون ہوا لا سے الہ کون ہوا

کس کی شہہ رگ سے بہا بن کے لہو تیرا وجود
اے خدا یہ تو بتا تیرا پتا کون ہوا

لا کو سر دے کے بتا کس نے اللہ کیا
اے اللہ کے کلمے ترا ”لا“ کون ہوا

شہہ کے خیمے میں بجھا خُر کے جو خیمے میں جلا
شب عاشور بتا تیرا دیا کون ہوا

گو نجی ہے بھرے دربار میں یہ کس کی صدا
کٹ گئے ہیں جو گلے اُن کی صدا کون ہوا

نظر آتی ہے بتا کس کی ردا نیزے پر
بول اسلام ترے سر کی ردا کون ہوا

میں نے مانا ترے بدلے کا خدا ہے وارث
خونِ شبیرؑ بتا تیری جزا کون ہوا

سرکٹایا ہے خدا کی جگہ کس نے یہ نوید
لا الہ کچھ تو بتا تیری بنا کون ہوا

نوحہ

ردا لٹ چکی ہے گلا کٹ چکا ہے کوئی سر سناں پر کوئی بے ردا ہے
پناہ خدا تھا جو گھر کربلا میں وہ گھر لٹ چکا ہے وہ در جل چکا ہے

شریعت کے ماروں سے کوئی تو پوچھے طریقت کے ماروں سے کوئی تو پوچھے
شریعت ہے جس کی طریقت ہے جس کی اُسے قتل کر کے کہو کیا بچا ہے

شریعت ہے ماتم طریقت ہے نوحہ شریعت ہے پرسہ طریقت ہے گریہ
نہیں اور کچھ بھی شریعت طریقت امام زماں کی یہ ہر دم صدا ہے

خداوند حرص و ہوا و ہوس سے مچی تھی جو اُس لوٹ کی دسترس سے
لفظ ایک زینب کا نوحہ بچا ہے فلفظ ایک زینب کا ماتم بچا ہے

جدا ہو کے حق سے یہ کیا ڈھونڈتے ہو خودی ڈھونڈتے ہو خدا ڈھونڈتے ہو
تمہیں کچھ خبر ہے تمہیں کچھ پتا ہے خودی ہے سناں پر خدا بے ردا ہے

وہی جس کا نوحہ خدا پڑھ رہا ہے وہی جس کا ماتم خدا کر رہا ہے
وہی دیں پنہ ہے وہی بادشاہ ہے وہی کبریا ہے وہی لا الہ ہے

جہاں نوح و آدم پہ گریہ ہو طاری جہاں چشم مہدی سے ہو خون جاری
ہے فکرِ جہاں صیدِ سودو زیاں کو یہاں دو جہاں کا گلا کٹ چکا ہے

نویۂ آئیے کہیے کیا چاہیے ہے خودی چاہیے ہے خدا چاہیے ہے
میں آدمؑ یہیں پر ہیں خاتمؑ یہیں پر یہاں شاہِ والا کا ماتم بپا ہے

نوحہ

اے کلمہ گو بتا تیری غیرت کو کیا ہوا
خوفِ خدا کو پاسِ نبوت کو کیا ہوا

فرزندِ مصطفیٰ ہے تہہ تیغ یا حسینؑ
کیوں ٹوٹی نہیں ہے قیامت کو کیا ہوا

سر کاٹ کر حسینؑ کا شکرِ خدا کیا
سجدے کو تیرے تیری عبادت کو کیا ہوا

زینبؑ کی تھی ردا کہ تھی کملی رسولؐ کی
ٹوٹنے وہ لوٹ لی تری غیرت کو کیا ہوا

بغضِ علیؑ میں پڑ گئے کیوں تفرقے ہزار
بعدِ رسولِ وحدتِ امت کو کیا ہوا

کہتا ہے یہ نویدِ کہ فوجِ یزید پر
ٹوٹی نہ بن کے قہر تو لعنت کو کیا ہوا

نوحہ

حسینؑ تو نے جو خوں سے دیا جلایا ہے
صدا لگائی ہے ”لا کی ”الہ“ بچایا ہے

اگر ہے حق پہ تو بس پڑھ حسین کا کلمہ
حسینؑ ہی نے تو یہ لا الہ بچایا ہے

کیا ہے تیغ تلے جس نے شکر کا سجدہ
جہیں نے جس کی خدا کو خدا بنایا ہے

بتاؤ کون ہے وہ زیرِ تیغ ذبحِ عظیم
کہو خدا کی جگہ کس نے سر کٹایا ہے

حسینؑ وہ ہے جو تیغِ سوالِ بیعت کو
گلے سے مقتلِ ذلت میں گھیر لایا ہے

نویۂ حیٰ علیؑ ہے صدائے خیرِ العمل
چلو کہ سیدِ سجادؑ نے بلایا ہے

نوحہ

حسینؑ تو نے خدا کو خدا بنا دیا ہے
 لہو سے اپنے فنا کو بقا بنا دیا ہے

زمانہ کوئی بھی ہو تیرے خونِ تازہ نے
 مہک سے کرب و بلا کو نیا بنا دیا ہے

بجھا کے خیمے میں بس اک دیا شبِ عاشور
 ہر ایک چہرے کو شہؑ نے دیا بنا دیا ہے

حسینؑ یہ تری زینب کا تجھ پہ ہے احسان
 تری خموشی کو جس نے صدا بنا دیا ہے

وہ ایک حُر تھا کہ جس نے گزر کے خود پر سے
 ہر ایک حُر کے لیے رستا بنا دیا ہے

تیری نگاہ کے صدقے کریم کرب و بلا
کہ تُو نے حُر کی سزا کو جزا بنا دیا ہے

کریم تیرا کرم ہے فقیر کی تعریف
نویۂ کیا تھا اُسے کیا سے کیا بنا دیا ہے

نوحہ

بتا مجھے مرے خُڑ، ہے کہاں حسینؑ کا در
 کہاں ہے میرا پتا اور کہاں ہے میری خبر
 بھٹکتا پھرتا ہوں میں عرش و فرش کے مابین
 خراب و خستہ و واماندہ، مضطر و بے چین
 ہوں در بہ در مجھے سینے سے وہ لگائے گا
 حسینؑ ہی ہے جو مجھ سے مجھے ملائے گا
 میں کربلا نہیں جاؤں تو پھر کہاں جاؤں
 نہ خود کو ڈھونڈ کے لاؤں تو پھر کہاں جاؤں

جو کاٹ دی گئی جنت مری تہہ خنجر
 میں اُس کا غم نہ مناؤں تو پھر کہاں جاؤں

جہاں لگی علیؑ اکبر کے قلب میں برچھی
 وہاں نہ خاک اڑاؤں تو پھر کہاں جاؤں

میں ہوں مُسافرِ گم گشتہ ڈھونڈنے خود کو
جو نینوا نہیں جاؤں تو پھر کہاں جاؤں

مرے لئے جو لہو میں نہائے اُن کے لئے
خود اپنا خوں نہ بہاؤں تو پھر کہاں جاؤں

رواں ہے وقت کے کاندھے پہ اک سیہ تابوت
نہ اپنا شانہ بڑھاؤں تو پھر کہاں جاؤں

میں یاد کر کے اندھیرے کو شامِ غربت کے
کوئی دیا نہ جلاؤں تو پھر کہاں جاؤں

قسم ہے زانوائے شہہ کی سوائے کرب و بلا
کہیں بھی چین نہ پاؤں تو پھر کہاں جاؤں

فقیر ہوں ہے مری خاک کی سرشتِ نوید
اگر صدا نہ لگاؤں تو پھر کہاں جاؤں

نوحہ

تسبیح رو رہی ہے سجدہ لہو لہو ہے
قبلہ لہو لہو ہے کعبہ لہو لہو ہے

رکھا ہوا ہے خنجر قرآن کے گلے پر
آیت لہو لہو ہے سورہ لہو لہو ہے

جس پر زمیں ہے قائم عرشِ بریں ہے قائم
تیروں کے درمیاں وہ تنہا لہو لہو ہے

ہے عرشِ خوں میں ڈوبا ہے فرشِ خوں میں ڈوبا
کیا پوچھتے ہو مجھ سے کیا کیا لہو لہو ہے

ہے دھوپ کی وہ شدت پیاسوں کی ہے وہ حالت
گُوزے لہو لہو ہیں دریا لہو لہو ہے

لاشِ پسر اٹھائیں یا شاہِ خاک اڑائیں
برچی گڑی ہے دل میں سینہ لہو لہو ہے

یہ شامِ کربلا ہے نیزے یہ اک ردا ہے
اور دُور تک یہ صحرا سارا لہو لہو ہے

ساتے جھلس رہے ہیں پیکاں برس رہے ہیں
زینبُ تری ردا کا سایہ لہو لہو ہے

اے شامِ کون آیا زنجیر کا ستایا
آنکھیں لہو لہو ہیں چہرہ لہو لہو ہے

مقتل سے تابہ سدا غازیٰ کا خوں ہے بکھرا
مشکِ سکینہٗ خوں ہے تسمہ لہو لہو ہے

چھنتے ہیں گوشوارے بہتے ہیں خوں کے دھارے
 دامن لہو لہو ہے کرتا لہو لہو ہے

ہے تازیانے کھاتی زینب کو ہے بچاتی
 اے شامِ سر سے پا تک فضہ لہو لہو ہے

کر لے نویدِ ماتم ہے یا حسینؑ پیہم
 ہر ماتی کا غم سے سینہ لہو لہو ہے

نوحہ

جب مرکزِ وحدت سے ہٹادی گئی توحید
 اور بغض کے پردے میں چھپادی گئی توحید
 ہم آلِ محمدؐ سے جدا کی گئی توحید
 بس ایک تصور ہی بنا دی گئی توحید
 گم ہو گیا انجام کہیں کھو گیا آغاز
 تب دہر کے سنائے میں گونجی مری آواز
 اللہ کو اللہ بنانے کو چلا ہوں
 میں کرب و بلا خاک اُڑانے کو چلا ہوں

میں کرب و بلا خاک اُڑانے کو چلا ہوں
 اللہ کو اللہ بنانے کو چلا ہوں

تم سوچ رہے ہو گے کہ کیوں نکلا ہوں گھر سے
 میں خُڑ کو فقط خُڑ سے ملانے کو چلا ہوں

غم دینے چلا ہوں وہ جو ہر غم کی دوا ہے
دُکھ صفحہ ہستی سے مٹانے کو چلا ہوں

تم سوچو گلا کس کی جگہ میں نے کٹایا
بس میں تو گلا اپنا کٹانے کو چلا ہوں

یہ راز کھلے گا تو مری پیاس کھلے گی
پانی کو جو میں پیاس پلانے کو چلا ہوں

توحید کا وہ رنگ ہے بس میرے لہو میں
جس رنگ سے تصویر بنانے کو چلا ہوں

خُڑ بھی ہے زمانہ بھی ہو توحید بھی کُن بھی
جس راز سے میں پردہ اٹھانے کو چلا ہوں

پانی سے نہیں تیر سے جو پیاس بُجھے گی
وہ پیاس علی اصغرؑ کی بُجھانے کو چلا ہوں

ہٹ جا اے زمیں راہ سے اے آسماں ہٹ جا
میں لاش علی اکبرؑ کی اٹھانے کو چلا ہوں

سن کر جسے آئے گا نوید ایک زمانہ
آواز وہ ہل من کی لگانے کو چلا ہوں

نوحہ

ہم کو خاک اڑانا ہے خون میں نہانا ہے یاحسینؑ کرنا ہے
اک دیا جلانا ہے تیرگی مٹانا ہے یاحسینؑ کرنا ہے

روز ایک سورج کو ڈوبنا اُبھرنا ہے وقت کو گزرنا ہے
وقت کے گزرنے کو رستا بنانا ہے یاحسینؑ کرنا ہے

گردشیں تو دینی ہیں سارے آسمانوں کو کُل کے کُل جہانوں کو
دائرہ بنانا ہے وقت کو چلانا ہے یاحسینؑ کرنا ہے

یعنی دین احمدؑ کو دم اُکھڑتے لمحوں میں شہہؑ نے کر دیا زندہ
یعنی دین احمدؑ کی زندگی بڑھانا ہے یاحسینؑ کرنا ہے

دشت ہو کہ صحرا ہو کو چہ ہو کہ قریہ ہو کربلا ہو کعبہ ہو
اک علم اٹھانا ہے اک صدا لگانا ہے یاحسینؑ کرنا ہے

شہر ہو کہ مقتل ہو گھر ہو یا کہ زنداں ہو بستی ہو بیاباں ہو
 ماتمی ہیں ہم کو تو جس طرف بھی جانا ہے یاحسینؑ کرنا ہے

ہے نویدؑ کا منشا ہے نویدؑ کی حسرت ہے نویدؑ کا مقصد
 اِس جہان کے اندر اک جہاں بنانا ہے یاحسینؑ کرنا ہے

نوحہ

پیوست ہے خنجر کی طرح دل میں وہ ہنگام، گزری نہیں وہ شام
جس شام جلائے گئے سادات کے خنیام، گزری نہیں وہ شام

سر بن کے ردا بن کے سر نوکِ سناں ہے، شعلہ ہے دھواں ہے
ہے جو تہہ زنجیر تہہ طوق تہہ دام، گزری نہیں وہ شام

مقتل کا طواف اب بھی اُسی طرح ہے جاری، اک ضعف ہے طاری
کھولا ہی نہیں وقت نے اُس شام کا احرام، گزری نہیں وہ شام

جس شام کی غربت نے دکھایا دلِ سجاد، کھایا دلِ سجاد
زینبؑ نے جسے شامِ غریباں کا دیا نام، گزری نہیں وہ شام

یہ سارے ازل سارے ابد جس میں سمائے، اب کیا کہوں ہائے
جس میں سمٹ آیا ہے ہر آغاز ہر انجام، گزری نہیں وہ شام

اٹھتیں ہیں وہی آندھیاں کٹ جاتا ہے سینہ، پھٹ جاتا ہے سینہ
 ہر شام مجھے یاد دلاتی ہے وہی شام گزری نہیں وہ شام

جس راکھ میں دل میرا نوید آہ دبا ہے، اور راکھ ہوا ہے
 اُس راکھ میں رہ رہ کے بھڑکتی ہے وہی شام، گزری نہیں وہ شام

سلام

اے حسینؑ ابن علیؑ تیری صدا زندہ ہے
کربلا زندہ خودی زندہ خدا زندہ ہے

لے گئی بادِ فنا گرچہ ہر اک نقشِ دوام
تابہ سدرہ ترا نقشِ کفِ پا زندہ ہے

اپنے اصحاب سے بیعت کے اٹھانے والے
تیرا انکار سلامت ترا لا زندہ ہے

جس کو حسرت تھی بقا کی ہوا خاکِ آخرِ کار
جس نے سر رکھا تہہ تیغِ فنا زندہ ہے

بے خبر اپنا لہو نذر تو کر پیشِ حسینؑ
کیسے سمجھے گا کہ خونِ شہدا زندہ ہے

ہر زمانے میں بھٹکتے ہوئے ہر حُر کے لیے
اے حسینؑ ابن علیؑ تیرا پتا زندہ ہے

موت سے مرنا ہلاکت کے سوا کچھ بھی نہیں
جو مرا موت سے پہلے وہ سدا زندہ ہے

صدقہ ہے شامِ غریباں کے اندھیرے کا نوید
طاقِ توحید پہ رکھا جو دیا زندہ ہے

حاجیو ماتم کرو، حاجیو ماتم کرو

حج کو غمرے سے بدل کر جا رہا ہے کربلا
لا الہ کا قافلہ
حاجیو ماتم کرو، حاجیو ماتم کرو

کعبے کا کعبہ ہے وہ اور قبلے کا قبلہ ہے وہ
سر کٹا نے جو چلا
حاجیو ماتم کرو، حاجیو ماتم کرو

حاجیوں اٹھو کہو لبیک یا شاہِ ہدیٰ
سُن کے ہل من کی صدا
حاجیو ماتم کرو، حاجیو ماتم کرو

کھول دو احرامِ حج احرام کر لو کربلا
حج ہو زیرِ تیغ ادا
حاجیو ماتم کرو، حاجیو ماتم کرو

روزہ و حج و نماز اے حاجیوں کر لو اد
 شاہ پر ہو کر فدا
 حاجیو ماتم کرو، حاجیو ماتم کرو

حاجیو کر لو طوافِ تُربتِ شاہِ ہُدیٰ
 دائرہ در دائرہ در دائرہ
 حاجیو ماتم کرو، حاجیو ماتم کرو

یاد کر ذبحِ عظیم اے شوقِ ذبحِ گوسفند
 ہے ذبیحہ کی صدا
 حاجیو ماتم کرو، حاجیو ماتم کرو

پھینک دو اپنے عمامے کر لو چاک اپنی قبا
 لاالہ ہے بے ردا
 حاجیو ماتم کرو، حاجیو ماتم کرو

اوڑھ کر کعبہ حرم کے سوگ کی چادر نوید
 دے رہا ہے یہ صدا
 حاجیو ماتم کرو، حاجیو ماتم کرو

نوحہ

ایک بھائی ہے اور ایک بہن بس یہی کربلا کا قصہ ہے
ایک کو کربلا بسانا ہے ایک کو کربلا بچانا ہے

ایک سردے گا ایک سر کی ردا ہونگے دونوں ہی زینتِ نیزہ
سرخروئی کو سرکٹانا ہے بے ردائی کو شام جانا ہے

اک عجب سلسلہ ہے خیمے میں درمیاں اک دیا ہے خیمے میں
ایک کو وہ دیا بجھانا ہے ایک کو وہ دیا جلانا ہے

یعنی لا ہے قیام بھائی کا اور بہن کا سفر ہے الہ اللہ
ایک کو خون میں نہانا ہے ایک کو ہائے خاک اڑانا ہے

اک کے حصّے میں آئے تیرو تبر اک کے حصّے میں راہ کے پتھر
ایک کو دائرہ بنانا ہے ایک کو دائرہ بڑھانا ہے

ایک ہے خواب ایک ہے تعبیر ایک بنیاد ایک ہے تعمیر
ایک کو یہ زمیں بچھانا ہے ایک کو آسماں اڑھانا ہے

بس یہیں ہے نوید کا مرنا بس یہیں ہے نوید کا جینا
جب سے کرب و بلا بسائی ہے کہیں آنا ہے اور نہ جانا ہے

نوحہ

اے قتیلِ جفا اے شہِ کربلا تجھ کو کیسے کہوں الوداع
جبکہ ہر یوم ہے تیرا یومِ عزا تجھ کو کیسے کہوں الوداع

میری خاطر بچایا ہے تو نے یہ دیں
ورنہ رہ جاتی بے سجدہ میری جبیں
بندگی پر مری تو نے احساں کیا تجھ کو کیسے کہوں الوداع

بس گئی ہے مری روح میں کربلا
دل عزا خانہ ہے جاں ہے فرشِ عزا
دل سے دھڑکن کو کیسے کروں میں جدا تجھ کو کیسے کہوں الوداع

اس سفر کا ہر اک گام تاریک ہے
صبح بے نور ہے شام تاریک ہے
تو مرے راستے کا ہے تنہا دیا تجھ کو کیسے کہوں الوداع

تو نے کھولے میرے دل پہ ہستی کے راز
تو نے بخشا مجھے زندگی کا جواز
مجھ پہ الہام کا در کیا تو نے وا تجھ کو کیسے کہوں الوداع

فرد کو تو نے دی عشق کی فردیت
تو نے سکھائے آدابِ مظلومیت
تو نے دل سے کیے دور حرص و ہوا تجھ کو کیسے کہوں الوداع

حالتِ حال کی کوئی حالت نہ تھی
دوریِ رجس کی کوئی صورت نہ تھی
تیرے غم نے کیا نفس کا تذکیہ تجھ کو کیسے کہوں الوداع

تو نے جرأت کے پیدا کیے سلسلے
ورنہ انکار کا حوصلہ تھا کسے
تجھ سے جاری ہے انکار کا سلسلہ تجھ کو کیسے کہوں الوداع

زندگی کو بسر کیسے کرتا نوید
 موت سے پہلے ورنہ نہ مرتا نوید
 زندگی کا سیرا اُس کو تو نے دیا تجھ کو کیسے کہوں الوداع

نوحہ

خیر العمل کی ایک ہی نیت ہے کربلا
عادت نہیں ہے یعنی عبادت ہے کربلا

پوشیدہ اس میں عقل کی تکمیل کا ہے راز
جو قتلِ نفس ہے وہ شہادت ہے کربلا

چلیے اگر تو وسعتِ سدرہ ہے گردِ پا
گر دیکھیے ٹھہر کے تو ساعت ہے کربلا

بس اک اُسی پہ رازِ حقیقت ہے آشکار
جلوت ہے جسکی کربلا خلوت ہے کربلا

وہ جو بنائے ماضی و فردا کو آئینہ
جو حال سے نکالے وہ حالت ہے کربلا

سمجھے گا بس وہی ہے جسے گُن پہ اختیار
جو دستِ شاہ میں ہے وہ قدرت ہے کربلا

تو کربلا کو اپنے ہی اندر تلاش کر
ساری حقیقتوں کی حقیقت ہے کربلا

مجھ کو قسم ہے نقطہٴ با کی کہ اے نویدِ
قرآں نہاں ہے جس میں وہ آیت ہے کربلا

■ نوحہ

نہ دین ہوتا نہ دُنیا اگر نہ ہوتے حسینؑ
خُدا بھی کُن نہیں کہتا اگر نہ ہوتے حسینؑ

وہ کون تھا مجھے سمجھاؤ جو تمہہ خنجر
خدا کی بات بناتا اگر نہ ہوتے حسینؑ

خدا خدا کو کیا ہے انہی کے سجدے نے
خدا خدا نہیں ہوتا اگر نہ ہوتے حسینؑ

خدا بچانے کو یعنی کہو خدا کی جگہ
سر اپنا کون کٹاتا اگر نہ ہوتے حسینؑ

وہ کربلا کہ جہاں سے کوئی نہیں گزرا
وہاں سے کون گزرتا اگر نہ ہوتے حسینؑ

یہ وزنِ کرب و بلا تھا اگر کوئی سمجھے
یہ وزن کون اٹھاتا اگر نہ ہوتے حسینؑ

یہ کربلا یونہی ویران ہی پڑی رہتی
یہ دشت کون بساتا اگر نہ ہوتے حسینؑ

بجائے نور اندھرا تھا طاقِ امکاں میں
کہیں نہ ہوتا اُجالا اگر نہ ہوتے حسینؑ

صدا لگاتا ہے شبیرؑ کا قیامِ نوید
رکوع ہوتا نہ سجدہ اگر نہ ہوتے حسینؑ

یا حسینؑ

اشھدو ان لا حسینؑ الا لحسینؑ
یہ کہہ رہے ہیں مشرقین یہ کہہ رہے ہیں مغربین یہ کہہ رہے ہیں عالمین
اشھدو ان لا حسینؑ الا لحسینؑ

جو دیں ہے دیں پناہ ہے جو مستقیم راہ ہے جو لا سے تا الہ ہے
کلمہ ہائے عارفین کلمہ ہائے صاحبین کلمہ ہائے کاملین
اشھدو ان لا حسینؑ الا لحسینؑ

یہ کہہ رہے ہیں دشت و دریا کہہ رہے ہیں بحر و بریا کہہ رہے ہیں خشک و تر
قبلہ ہائے عاجلین قبلہ ہائے صادقین قبلہ ہائے قبلتین
اشھدو ان لا حسینؑ الا لحسینؑ

جو سجدہ ہو قیام ہو جو نقطہ ہو کلام ہو جو خاص ہو جو عام ہو
کوئی نہیں بجز حسینؑ کوئی نہیں بجز حسینؑ کوئی نہیں بجز حسینؑ
اشھدو ان لا حسینؑ الا لحسینؑ

جو ہے شہیدِ کربلا وہ ہے سعیدِ کربلا وہ ہے کلیدِ کربلا
 اوّل و نا عاشقینِ اوسط و نا عاشقینِ آخر و نا عاشقین
 اشہد وان لا حسین الاّ لحسینؑ

ہے ایک ایک ابتدا ہے ایک ایک انتہا ہے ایک ایک کربلا
 گل ہما اظہرین کل ہما مظہرین کل ہما داورین
 اشہد وان لا حسین الاّ لحسینؑ

کھڑے ہیں انبیا نوید کھڑے ہیں اوصیا نوید کھڑے ہیں اولیا نوید
 یا حسینؑ و یا حسینؑ یا حسینؑ و یا حسینؑ یا حسینؑ
 اشہد وان لا حسین الاّ لحسینؑ

نوحہ

تظہیر نے جس کو پالا ہے توحید نے ناز اٹھائے ہیں
اُسے زہر دیا ہے اُمّت نے تابوت پہ تیر چلائے ہیں

جنہیں آیت دی جنہیں نعمت دی جنہیں رحمت دی جنہیں دولت دی
پھولوں کی جگہ تابوت پہ وہ پیکاں برسانے آئے ہیں

غرّبت میں زہر پیا جس نے اُمّت کو رزق دیا جس نے
یہ کیا کہ جنازے پر اُس کے تیروں کے بادل چھائے ہیں

زہرا کے جگر کا ٹکڑا ہے پارہ ہے کساء کی چادر کا
ہاں یہ ہے وہی جسے کلمہ گو خوں میں نہلانے آئے ہیں

شانے پر لاش اٹھانے کو آیا نہ کوئی دفنانے کو
بس تیر ہیں جو اُس کی خاطر اپنی بانہیں پھیلائے ہیں

یارب ہے جنازہ تیروں میں یا تیر جنازے میں یارب
یہ کون غریب جنازہ ہے جس پر غربت کے سائے ہیں

لو بھول گئے سب صلح حسن آغاز ہوئی لو کرب و بلا
شبیر کے قتل کا ہے ساماں یہ تیر بتانے آئے ہیں

گر پوچھے کوئی تو کہہ دنیا، دنیا میں کیوں آئے ہو نوید
ہم ماتم کرنے آئے ہیں ہم نوحہ سنانے آئے ہیں

نوحہ

تصویرِ کربلا ہے عابد کے آنسوؤں میں
تفسیرِ لالہ ہے عابد کے آنسوؤں میں

اے انتہائے حسرتِ حرف و عدد میں کب ہے
وہ علم جو چھپا ہے عابد کے آنسوؤں میں

لے کچھ خبر کہیں خود اللہ تو نہیں ہے
یہ کون رو رہا ہے عابد کے آنسوؤں میں

اے ضعفِ اہلِ دل پر کھلتا ہے وقتِ گریہ
وہ راز جو چھپا ہے عابد کے آنسوؤں میں

ہے اس کی روشنی سے نورِ الہِ روشن
روشن جو اک دیا ہے عابد کے آنسوؤں میں

ہر صبح ایک سورج نیرے پہ ہے بُریدہ
ہر شام بے ردا ہے عابد کے آنسوؤں میں

جس وقت آگ لے کر خیموں میں شام آئی
وہ وقت تھم گیا ہے عابد کے آنسوؤں میں

کھول اے نوید آنکھیں رکھ طاق میں کتابیں
یہ دیکھ کیا لکھا ہے عابد کے آنسوؤں میں

نوحہ

سجّاد کی آنکھوں سے خدا دیکھ رہا ہے
لٹتے ہوئے زینبؑ کی ردا دیکھ رہا ہے

دیکھے گا انھی آنکھوں سے اس گھر کا اُجڑنا
جن آنکھوں سے اس گھر کو بسا دیکھ رہا ہے

کیا دیکھے وہ زنجیر کو کیا طوق کو دیکھے
رسی میں سکیئہ کا گلا دیکھ رہا ہے

اک نیزے پہ سر دیکھ رہا ہے شہؑ دیں کا
اک نیزے پہ زینبؑ کی ردا دیکھ رہا ہے

جس شانے کو توحید ہے تھامے ہوئے ہائے
اُس شانے کو رسی میں بندھا دیکھ رہا ہے

ہے کرب و بلا کتنی پرانی کہ زمانہ
ہر دور میں ہر رخ سے نیا دیکھ رہا ہے

سب شاہ کی نظروں میں خدا دیکھ رہے ہیں
گل ہوتے ہوئے کون دیا دیکھ رہا ہے

اس فرش پہ آنے کے لیے عرش ہے بے چین
جھک جھک کے سرِ فرشِ عزا دیکھ رہا ہے

مرنے کو نویدِ آہ تصور ہی بہت ہے
بازار میں کن آنکھوں سے کیا دیکھ رہا ہے

نوحہ

علیؑ بیمار کو اُمت صلہ دیتی رہی
غش میں اُن کو تازیانوں کی دوا دیتی رہی

خاک کو صحرا کی زینبؑ کی طرف سے شکریہ
خاک اُڑ اُڑ کر کھلے سر کو ردا دیتی رہی

سرتھانیزے پر علی اکبرؑ کا اور ناقے پہ ماں
ماں بڑی حسرت سے بیٹے کو صدا دیتی رہی

شمر یہ اسلام کی گردن ہے خنجر مت چلا
اور گلا کٹتا رہا زینبؑ صدا دیتی رہی

کاش اس صورت سے ہی بچ جائے زینبؑ کی ردا
آگے آگے آگے ہر بی بی ردا دیتی رہی

ایک ننھی اور ویراں سی لحد زندان میں
 قافلہ جو لٹ گیا اُس کا پتا دیتی رہی

کیا کہوں میں شام والے کس قدر تھے بد نصیب
 وہ ستم کرتے رہے زینبؑ دعا دیتی رہی

قافلہ جاتا ہے ہل من کی صدا سُن کر نوید
 یہ صدا ہر دور میں کرب و بلا دیتی رہی

نوحہ

ہائے سجادؑ جو زنجیر پہن کر آئے
پھول آنے تھے مگر بدلے میں پتھر آئے

صرف گرتا علی اصغرؑ کا لیا زینبؑ نے
شامی لُٹا ہوا اسباب جو لے کر آئے

دھول سے چہرے اُٹے تھے، تھی رن ہاتھوں میں
سر بازار وہ قیدی جو گھلے سر آئے

ایک ہنگام اٹھا شامِ غریباں کی طرح
شہہ کا سر لے کے جو زنداں سے ستمگر آئے

نوحہ کرتی ہے مدینے میں یہ صغراؑ تنہا
خط ہی آیا نہ خبر آئی نہ اکبرؑ آئے

آؤ بابا ذرا زینبؑ کا کرو استقبال
سر کھلے کس طرح دربار کے اندر آئے

تنگ رسی سے سکیئہؑ کا گلا گھٹٹا ہے
فاصلہ ختم ہو کب جانے، کب گھر آئے

دیکھتی رہ گئی زینبؑ بھی بندھے ہاتھوں سے
سوئے سجادؑ لعیں لے کے جو لنگر آئے

کس سے یہ بار اٹھا، کس نے اٹھا یا ہے نوید
بار شانوں پہ جو سجادؑ اٹھا کر آئے

نوحہ

قید ہو کر جا رہا ہے قافلہ سجادؑ کا
تازیانے کھا رہا ہے قافلہ سجادؑ کا

جشن ہے کیسا یہ لوگوں سچے ہیں راستے
شامیوں کے ہاتھ میں پتھر ہیں کس کے واسطے
کیا کھلے سر آ رہا ہے قافلہ سجادؑ کا

ریاں ہیں بیڑیاں ہیں طوق ہیں لنگر بھی ہیں
راہ میں کوڑے بھی ہیں کانٹے بھی ہیں پتھر بھی ہیں
پھر بھی چلتا جا رہا ہے قافلہ سجادؑ کا

انبیاء جاتے ہوئے دیکھے ہیں میں نے اُس طرف
اولیا جاتے ہوئے دیکھے ہیں میں نے اُس طرف
جس طرف سے آ رہا ہے قافلہ سجادؑ کا

شرم سے زینبؑ کے پاؤں دھنس رہے ہیں کیا کرے
 اور ستم یہ ہے کہ شامی نہں رہے ہیں کیا کرے
 خون روتا جا رہا ہے قافلہ سجادؑ کا

بہہ رہا ہے زینبؑ و کلثومؑ کے سر سے لہو
 جم رہا ہے ایڑیوں پر بہہ کے لنگر سے لہو
 ہائے پتھر کھا رہا ہے قافلہ سجادؑ کا

زور باطل میں جو تھا وہ گھٹ رہا ہے اے نویدِ
 ظلم کا بادل جو تھا وہ چھٹ رہا ہے اے نویدِ
 اور بڑھتا جا رہا ہے قافلہ سجادؑ کا

نوحہ

کہو ہائے ہائے عابد، کہو ہائے ہائے شام
آزاد سب ہیں قید ہے زنجیر میں امام

ٹوٹی اگرچہ کس پہ قیامت نہ راہ میں
گزری اگرچہ کس پہ مصیبت نہ راہ میں
پر یہ وہ ہے کہ جس پہ مصیبت ہوئی تمام

عابد کے دونوں ہاتھ ہیں زنجیر میں بندھے
حسرت سے جا رہے ہیں وہ لاشوں کو دیکھتے
لاشوں کو ہاتھ اٹھا کے کریں کس طرح سلام

اے راہِ شام بول مسافر وہ کون تھا
تھا پتھروں کی زد پہ جو آخر وہ کون تھا
کھاتا تھا تازیانے نہ کرتا تھا وہ قیام

کب دستِ تازیانہ رکا دن گزر گیا
 سورج سے خون رستا رہا دن گزر گیا
 زخموں سے چور آئی سکنے ہوئے شام

برسا کے اشک ابر نے سجدہ کیا اسے
 صابر تو کیا ہے صبر نے سجدہ کیا اسے
 معبود ہے یہ صبر کا عابد ہے اس کا نام

زنجیر زن کی آہ و بکا ہے یہی نوید
 ہر ماتمی کے لب پہ صدا ہے یہی نوید
 قیدی بنے ہیں اہلِ حرم شرم اہلِ شام

نوحہ

گزرا تھا بیبیوں کو لے کر کہاں کہاں سے پوچھو نہ سارباں سے
 آئے کھلے سروں پر پتھر کہاں کہاں سے
 پوچھو نہ سارباں سے

یا سیلیاں لگی تھیں یا رسیاں بندھی تھیں
 زینبؑ کے بازوؤں پر آئے نشاں کہاں سے
 پوچھو نہ سارباں سے

باندھی گئی تھی بیڑی طوقِ گلو سے کیسے
 آتی تھی سانس کیسے ٹھنچتی تھی جاں کہاں سے
 پوچھو نہ سارباں سے

چلتی تھیں قید ہو کر جھک جھک کے بیبیاں کیوں
 باندھی گئی سکینہؑ کے ریسماں کہاں سے
 پوچھو نہ سارباں سے

لائی تھی جو وطن سے دامن میں پھول زینبؑ
 بکھرے وہ پھول کیسے آئی خزاں کہاں سے
 پوچھو نہ سارباں سے

بس دیکھ لو سروں پر یہ خاک رہ گزر کی
 کس کا ہے اور چلا تھا یہ کارواں کہاں سے
 پوچھو نہ سارباں سے

ہر لمحہ کربلا ہے ساری زمیں ہے مقتل
 آغاز گر کرے تو وہ داستاں کہاں سے
 پوچھو نہ سارباں سے

سب پر نوید کی تھی جس بار نے گرانی
 وہ بار کھینچ لایا یہ ناتواں کہاں سے
 پوچھو نہ سارباں سے

نوحہ

جب پتھروں کی زد پہ گرفتار آ گیا
زینبؑ پکاریں شام کا بازار آ گیا

زخموں سے خوں کی دھار بھی ٹھہری نہ تھی ابھی
عابدؑ نے غش سے آنکھ بھی کھولی نہ تھی ابھی
پھر تازیانہ لے کے ستمگار آ گیا

پاؤں دھنسنے کہ بیڑیاں خاموش ہو گئیں
اُٹھا وہ شور بیبیاں خاموش ہو گئیں
پھر غش میں ہائے قافلہ سالار آ گیا

گزری جدھر جدھر سے قیامت ہوئی نہ کم
زینبؑ کے سر سے ایک مصیبت ہوئی نہ کم
بازار سے جو نکلی تو دربار آ گیا

وہ قہقہے وہ شور وہ تاشے وہ اژدھام
عابد کے لب پہ ہائے کبھی آگیا جو شام
زینب کو یاد دروں کا آزار آگیا

اس قافلے نے کیسی مصیبت نہیں سہی
راہوں میں قیدیوں کے لیے دھوپ ہی رہی
کب یہ ہوا کہ سایہ دیوار آگیا

روزِ جزا نویدِ صفِ انبیاء سچی
حق کی صدا پہ اٹھ گئے تعظیم کو سبھی
جب صبر کے قبیلے کا سردار آگیا

نوحہ

یہ دم ہے کہاں طوق میں عابد کو جھکالے
یہ سر تو پس طوق ہے افلاک سنبھالے

یارب سر زینب سے ردا یوں تو نہ لٹتی
یہ غربت زینب تو چھپائے نہیں چھپتی
سر کیسے چھپائے وہ اگر خاک نہ ڈالے

دروں سے شکستہ ہوئے سجاد کے پہلو
ری میں بندھے جس گھڑی زینب کے تھے بازو
حسرت ہی رہی دل میں کہ عابد کو بچالے

معصوموں کا یہ حال بھی دیکھے کوئی ہائے
بچہ جو کہیں راہ میں پانی کوئی پائے
جلتی ہوئی سجاد کی بیڑی پہ ہی ڈالے

آتی ہے ان آنکھوں میں جو یہ اڑتی ہوئی دھول
 ہے شام کی راہوں میں جو یہ اڑتی ہوئی دھول
 اس دھول سے کہہ دے کوئی زینبؑ کو چھپالے

سجّادؑ یہ کہتے تھے نہ کر ظلم یہ ملعون
 مت کھینچ یہ گوہر نہ سکیںہ کا بہا خون
 گر تجھکو بہانا ہے مرا خون بہالے

جس دم تھا نوید آگ کے شعلوں میں وہ خیمہ
 اٹھتے ہوئے شعلوں میں تھی زینبؑ کی تمنا
 جل جائے وہ خود آگ میں عابدؑ کو بچالے

نوحہ

یہ تیرے پاؤں میں بیڑی کے درمیاں سجادؑ
کہ بازوؤں میں ہے زینبؑ کے ریسماں سجادؑ

بندھا جو ہوگا رسن میں گلا سکینہؑ کا
کڑی تو پڑگئی ہوں گی یہ بیڑیاں سجادؑ

یہ ہاتھ ہتھکڑیوں میں لگے کہاں جکڑے
گلے کا طوق لگا کس جگہ گراں سجادؑ

جو تو اٹھاتا نہ بارِ فلک حسینؑ کے بعد
تو ٹوٹ پڑتا زمیں پر یہ آسماں سجادؑ

یہ بے ردائی زینبؑ یہ شام کا بازار
یہ تازیانے کہاں اور تو کہاں سجادؑ

ملادی خاک میں دربار کی ازاں تونے
 ازاں کے درمیاں تونے جو دی ازاں سجاؤ

ردا کو شام کے بازار میں وہ یاد کرے
 کہ تازیانے تجھے کھاتے دیکھے ماں سجاؤ

لکھے جو لفظ تو ٹپکے قلم سے خون نوید
 یہ حال ہو تو ترا حال ہو بیاں سجاؤ

نوحہ

آزادیِ توحید ہے سجاد کی زنجیر
والفجر کی تمہید ہے سجاد کی زنجیر

یہ شامِ غربیاں کے اندھیرے کی صدا ہے
ہر صبح کی اُمید ہے سجاد کی زنجیر

وہ ذات کا زندں ہو زماں ہو کہ مکاں ہو
ہر قید کی تردید ہے سجاد کی زنجیر

کس رات کا مہتاب ہے پیرایہ سجاد
کس صبح کا خورشید ہے سجاد کی زنجیر

ہر ایک پہ سجتا نہیں یہ زیورِ سجاد
بس فقر کو تقلید ہے سجاد کی زنجیر

نوحہ

سجادؑ سے بازار میں آیا نہیں جاتا
زنجیروں میں بھی خود کو چھپایا نہیں جاتا

لاتے ہیں اُسے ہوش میں زینبؑ کو ستا کر
دروں سے جسے ہوش میں لایا نہیں جاتا

بازار میں ہے سر کو جھکائے ہوئے ہائے
سرطوق سے بھی جس کا جھکایا نہیں جاتا

سجادؑ اٹھائے ہوئے بازار سے گزرے
یزداں سے بھی جو وزن اٹھایا نہیں جاتا

چہروں کو بھلا اہلِ حرم کیسے چھپاتے
گر خاک سے بھی پردہ بنایا نہیں جاتا

کوئی کہو ہوتا مرے سجاد کا کیا حال
آنکھوں سے اگر خون بہایا نہیں جاتا

کہتا ہے نویدِ آہ لہو آنکھ سے بہہ کر
نوحہ وہ لکھا ہے جو سنایا نہیں جاتا

نوحہ

اے شام لہو ہو گئیں سجاؤ کی آنکھیں
راہوں میں کہیں کھو گئیں سجاؤ کی آنکھیں

نیزہ جو بڑھے کھینچنے زینب کی ردا کو
یوں ہو تو یہ سمجھو گئیں سجاؤ کی آنکھیں

بس کر نہ گیا آنکھوں سے پھر شام کا بازار
گریے ہی میں دیکھو گئیں سجاؤ کی آنکھیں

تھمتا ہی نہیں جس کے لیے گریہ مہدی
کیا جانئے کیا رو گئیں سجاؤ کی آنکھیں

ماتم کی صدا بن گیا خود دل کا دھڑکنا
غم سینے میں وہ ہو گئیں سجاؤ کی آنکھیں

معصوم سَکینہ کی طرف سیلیاں لے کر
لو شمر بڑھا لو گئیں سجاؤ کی آنکھیں

اے نالہ گرو گرو نوحہ گرو گریہ گسارو
آنکھوں کو تو کھولو گئیں سجاؤ کی آنکھیں

مہدی کی وہ آنکھیں ہیں نوید اور کہوں کیا
جن آنکھوں میں ضم ہو گئیں سجاؤ کی آنکھیں

نوحہ

آگیا بازار علی اکبرم
غش میں ہے بیمار علی اکبرم

اشک بہا لے یہ ماں ، صدقہ نکالے یہ ماں
تم کو سجالے یہ ماں ، دولہا بنالے یہ ماں
آؤ جو اک بار علی اکبرم

ہچکیاں لے لے کے ماں، سنتی ہے جب بھی اذال
تن سے نکلتی ہے جاں ، لگتی ہے دل پر سناں
چلتی ہے تلوار علی اکبرم

آگئی شام بلاء ، ہوتی ہے ماں بے ردا
بھول گئے ماں کو کیا ، سنتے نہیں کیوں صدا
ماں کے مددگار علی اکبرم

غم سے جُھڑاؤ اُسے ، شکل دکھاؤ اُسے
 لے کے تو آؤ اُسے ، بھول نہ جاؤ اُسے
 صغرا ہے بیمار علی اکبرم

وہ جو ہے ماں کی مثال ، زینبؑ برگشتہ حال
 جس نے رکھا ہے خیال ، پالا ہے اٹھارہ سال
 زینب لاچار علی اکبرم

اے مرے کڑیل جواں ، ماں کے بندھی ریسماں
 چلنے کو ہے کارواں ، تم ہو نہ جانے کہاں
 مل تو لو اک بار علی اکبرم

تم نہیں ہونا ملول ، ماں کو ستم سب قبول
 سر پہ اگر چہ ہے دھول ، بچ گیا دین رسول
 لٹ گیا گھر بار علی اکبرم

آگیا دربارِ شام ، جمع ہیں سب خاص و عام
 نہں رہا ہے بے لگام ، بیبیوں کا لے کے نام
 مجمع اغیار علی اکبرم

ہے یہ صدائے نوید ، درپہ جو آئے نوید
 صدقہ جو پائے نوید ، لے کے وہ جائے نوید
 اے مرے سرکار علی اکبرم

نوحہ

زنجیروں میں ہے کس لیے سالارِ خدا
کم پڑ گیا کیا طوق کا آزارِ خدا

بے پردگیِ اہلِ حرم ہی نہ تھی کچھ کم
کیوں اُسکو دیا شام کا بازارِ خدا

کیسا ہے ستم بعدِ ستم بر سرِ سجاد
بازار گیا آگیا دربارِ خدا

زنجیروں میں یہ دل کے دھڑکنے کی صدا ہے
یا اشکوں کے گرنے کی ہے رفتارِ خدا

کیوں اُسکو مسیحا کا مسیحا نہ کہوں میں
میں کیوں کہوں سجاد کو بیمارِ خدا

سجّاد نے شانے پہ لیا صبحِ ازل میں
جب کوئی اٹھانے نہ بڑھا بارِ خدایا

زینبؑ سے تو پوچھو یہ مسافر ہے کہاں کا
آیا ہے کہاں ہو کے گرفتارِ خدایا

آنکھوں سے نویدِ اُسکے بہا کس لیے پھر خون
خنجر ہی چلا اُس پہ نہ تلوارِ خدایا

نوحہ

جب شام ہوئی درد سے دُہرا گئے سجادؑ
نیرے پہ ردا دیکھی تو غش کھا گئے سجادؑ

پھر سر پہ عمامہ نہ لیا خاک ہی ڈالی
زینبؑ کی ردا کیا ہے یہ بتلا گئے سجادؑ

جیسا کہ گلوئے علیؑ اصغرؑ سے بہا ہے
ویسا ہی لہو آنکھ سے برسا گئے سجادؑ

کب شام کے زنداں کے اندھرے کو خبر ہے
کس شمع کو کس خاک میں دفنا گئے سجادؑ

تنہائی خدا کی ہے جو سمجھائی علیؑ نے
تنہائی علیؑ کی ہے جو سمجھا گئے سجادؑ

کرسی سے اٹھا کوئی کوئی عرش سے اٹھا
محشر میں جو گونجی یہ ندا آگئے سجادؑ

لے تیز نوید اور جو ماتم کی ہوئی ہے
اس وقت یہ لگتا ہے یہاں آگئے سجادؑ

نوحہ

سجّاد آرہے ہیں سجّاد آرہے ہیں
اہل حرم لہو کے آنسو بہا رہے ہیں
سجّاد آرہے ہیں سجّاد آرہے ہیں

کس طرح پتھروں سے زخمی کیا نبیؐ کو
گلیوں میں کس طرح سے کھینچا گیا علیؑ کو
خلقت کو سارے منظر پھر یاد آرہے ہیں
سجّاد آرہے ہیں سجّاد آرہے ہیں

ہر اک نبی کے لب پر تکبیر کہہ رہی ہے
راہوں میں بین کرتی زنجیر کہہ رہی ہے
آتے ہوئے سروں پر پتھر بتا رہے ہیں
سجّاد آرہے ہیں سجّاد آرہے ہیں

والشمس والضحیٰ کی تمہید پیچھے پیچھے
 سر پر ہے خاک ڈالے توحید پیچھے پیچھے
 شہباز آگے آگے نوحہ سنا رہے ہیں
 سجاد آ رہے ہیں سجاد آ رہے ہیں

شب دن میں ڈھل رہی ہے دن شب میں ڈھل رہا ہے
 یہ قافلہ مسلسل صدیوں سے چل رہا ہے
 کانٹے بچھانے والے کانٹے بچھا رہے ہیں
 سجاد آ رہے ہیں سجاد آ رہے ہیں

بیڑی میں قید ہو کر آزاد چل رہے ہیں
 سجاد کب رکے ہیں سجاد چل رہے ہیں
 دُڑے لگانے والے دُڑے لگا رہے ہیں
 سجاد آ رہے ہیں سجاد آ رہے ہیں

اپنی صدا میں قدسی اعلان کر رہے ہیں
 آمد کا روزِ محشر سامان کر رہے ہیں
 خود مصطفیٰ و حیدر رستا بنا رہے ہیں
 سجاد آرہے ہیں سجاد آرہے ہیں

یہ جو نویدِ اذان کی آواز آرہی ہے
 لے تیز ہو کے ماتم کی یہ بتا رہی ہے
 سجاد آرہے ہیں سجاد آرہے ہیں
 سجاد آرہے ہیں سجاد آرہے ہیں

نوحہ

آؤ میں بتاتا ہوں تمہیں اپنی فضیلت
 عابد ہوں میں کیوں اور ہے کیا میری عبادت
 جز ماتم و گریہ نہیں کچھ میری امامت
 کیوں مجھ کو ملی قافلہ غم کی قیادت
 توحید کے دربار میں کس کا ہے یہ قامت
 بازار میں لائی ہے بتاؤ کسے غربت
 ہے میری فضیلت نہ امامت نہ ولایت
 ہے فخر مرا یہ کہ میں ہوں پہلا عزادار
 مقتل ہو کہ زنداں ہو کہ بازار کہ دربار
 یہ بار گراں پشت پہ میں نے ہی اٹھایا
 اس غم نے مجھے پہلا عزادار بنایا
 عمامہ مرا دھول ہے اور خاک ہے دستار
 میں پہلا عزادار ہوں میں پہلا عزادار

کٹ جاتا مرا سر کہ ستمگر بھی تھے موجود
 تھے تیر بھی تلوار بھی خنجر بھی تھے موجود
 اس واسطے آیا مرے حصے میں یہ بازار
 میں پہلا عزادار ہوں میں پہلا عزادار

پوشیدہ مرے گریے میں آدم کا ہے گریہ
 پوشیدہ مرے گریے میں خاتم کا ہے گریہ
 اس واسطے مجھ کو ہے ملا دیدۂ خونبار
 میں پہلا عزادار ہوں میں پہلا عزادار

یہ کرب و بلا خواب ہے میں خواب کی تعبیر
 اس واسطے ڈالی گئی ان پیروں میں زنجیر
 اس واسطے گردن میں پڑا طوقِ گرانبار
 میں پہلا عزادار ہوں میں پہلا عزادار

بازار میں ان آنکھوں سے رونا تھا مجھے خون
یا شام کے دربار میں ہونا تھا مجھے خون
اس واسطے مجھ پر نہ چلائی گئی تلوار
میں پہلا عزادار ہوں میں پہلا عزادار

یہ وزن ہی ایسا تھا کسی نے نہ اٹھایا
یہ وزن اٹھانے کو مگر کوئی نہ آیا
اس واسطے مجھ کو ہے ملا شام کا آزار
میں پہلا عزادار ہوں میں پہلا عزادار

نیرے پہ ردا دیکھی ہے اے شام غریباں
دیکھا ہے سر نیزہ سر شاہ شہیداں
اس واسطے ہے گریہ و ماتم مرا اظہار
میں پہلا عزادار ہوں میں پہلا عزادار

ہے قافلہ شام و سحر میرے حوالے
میں چلتا ہی رہتا ہوں لیے پاؤں میں چھالے
اس واسطے ہے مجھ کو ملا راتا پر خار
میں پہلا عزادار ہوں میں پہلا عزادار

میں پیکرِ عصمت ہوں میں ہوں پشتِ رسالت
میں پشتِ امامت ہوں میں ہوں پشتِ ولایت
اس واسطے دروں کی ہوئی پشت پہ بوچھاڑ
میں پہلا عزادار ہوں میں پہلا عزادار

اک میں ہی جہانِ فیہ کوں ، گُن کی صدا ہوں
مقتل میں جو سرکٹ گئے میں اُن کی صدا ہوں
اس واسطے توحید کے لہجے میں ہے گفتار
میں پہلا عزادار ہوں میں پہلا عزادار

ہر وقت نویدِ آتی ہے سجاد کی آواز
گوئی ہی چلی جاتی ہے سجاد کی آواز
اس واسطے ہے وقت سے آگے مری رفتار
میں پہلا عزادار ہوں میں پہلا عزادار

نوح

ہائے سجادؑ کو رونے کے زمانے آئے
رونے والے تیرا تابوت اٹھانے آئے

صرف زینبؑ کو ہے سجادؑ کے غم کا ادراک
کیا تھا گریے میں جسے اپنے چھپانے آئے

جانتے تھے ہیں یہی ہاتھ طنابِ کعبہ
شامی اس واسطے ہتھکڑیاں پنہانے آئے

جانتے تھے ہیں یہی پاؤں ستونِ توحید
ظالم اس واسطے زنجیر پنہانے آئے

گریہ کیا چیز ہے تنہائی کسے کہتے ہیں
نوح و آدمؑ کو یہ سجادؑ بتانے آئے

جانتا کون اگر خون نہ روتے سجادؑ
وہی اجڑے ہیں جو دنیا کو بسانے آئے

آسماں روتا ہے یا ابر برس جاتا ہے
اُن زمیں والوں پہ، جو خاک اڑانے آئے

لُٹ سے شام غریباں کی بچا کیا ہے نویدؑ
جس کو بازار میں سجادؑ لٹانے آئے

نوحہ

اے خدا آخر یہ کیا سجاؤ کی آنکھوں میں ہے
خون ہے یا کربلا سجاؤ کی آنکھوں میں ہے

آندھیاں، صحرا، سناں، خنجر، لہو، شعلے، دھواں
اور کیا اس کے سوا سجاؤ کی آنکھوں میں ہے

عالم حسرت کسی نے گر نہ دیکھا ہو اُسے
دیکھ لے آکر خدا سجاؤ کی آنکھوں میں ہے

تیر ہے اُس میں کہ وہ ہے تیر میں کس سے کہیں
ایک ننھا سا گلا سجاؤ کی آنکھوں میں ہے

شام کے تاریک زنداں میں جسے دفنا دیا
وہ سکیئہ کا دیا سجاؤ کی آنکھوں میں ہے

میں نے پوچھا جب خدا سے ہے کہاں میدانِ حشر
اُس نے یہ مجھ سے کہا سجاد کی آنکھوں میں ہے

ایک سرِ خنجر تلے آنکھوں میں ہے سجاد کی
اور اک سرِ بے ردا سجاد کی آنکھوں میں ہے

اے گھروں میں بسنے والو کچھ تمہیں بھی ہے خبر
ایک گھر اُجڑا ہوا سجاد کی آنکھوں میں ہے

جو رگوں میں ہے رواں توحید کی ہر دم نوید
وہ لہو صبح و مَسا سجاد کی آنکھوں میں ہے

نوحہ

سجّاد نہ ہوتے تو یہ غم کون اُٹھاتا
دل تھامے ہوئے شام کے بازار میں آتا

میتاب تھے سب تیغ لگانے کو گلے سے
یہ طوق کا آزار گلے کون لگاتا

توحید کسی طرح بھی آباد نہ ہوتی
گر شام کی راہوں میں نہ وہ خاک اڑاتا

ملتا نہ اگر سید سجّاد کا سینہ
اسلام نہ معلوم کہاں ٹھوکریں کھاتا

مقتل سے جو نکلا تھا لہو ہو کے وہ سجدہ
سجّاد کی پیشانی میں کیونکر نہ سماتا

کر دیتا الگ سجدہ و ماتم کو زمانہ
سجّاد جو گریے کا مُصلا نہ بچھاتا

بلوے میں مگر دیکھ کے زینبؑ کو کھلے سر
آنکھوں سے اگر خوں نہ بہاتا، کہاں جاتا

سجّاد کے ہمراہ جو زینبؑ نہیں ہوتیں
یہ اُجڑی ہوئی کرب و بلا کون بساتا

آیا ہے نویدِ آپ کا تابوت اُٹھانے
اشکوں کے سوا کیا تھا کہ جو نذر کو لاتا

نوحہ

اک نیزے پر سر ہے اک نیزے پر چادر
بُھولا تو نہ جائے گا سجاؤ سے یہ منظر

یا خون برستا ہے یا آندھیاں چلتی ہیں
سجاؤ کے پیروں میں زنجیریں ڈلتی ہیں
جو خاک پہ گرتا ہے گرتا ہے غش کہا کر

کیا پوچھتے ہو مجھ سے بازار میں کون ہے یہ
پہنے ہوئے زنجیریں دربار میں کون ہے یہ
زینب کی ردا ہے یہ کلثوم کی ہے چادر

ہے آج بھی خون رواں سجاؤ کی آنکھوں سے
رُوتے ہیں امامِ زماں سجاؤ کی آنکھوں سے
چودہ سو برس گزرے گریہ نہ تھما پل بھر

ہر ایک مُسافر کے لب پر ہے صدا یارب
 ٹھہرے گا کہا جا کر رستا یہ بتا یارب
 اب قہقہے کتنے ہیں اب کتنے ہیں پتھر

چالیس برس اُس نے مانگانہ کبھی پانی
 یہ آہ سنی اُس نے لایا جو کوئی پانی
 سوکھے ہوئے ہونٹوں پر بس تھا ہائے اصغر

ہاتھوں میں شہہ والا اصغرؑ کو اٹھائے ہیں
 توحید اٹھا کر یہ آغوش میں لائیں ہیں
 یہ معنی والنہر ہے یہ نصِ کلکوثر

یہ گُن کی صدا ہے یا ہچکی کی صدا ہے یہ
 جلوہ ہے خدا کا یا اصغرؑ کی ادا ہے یہ
 اللہ کو اصغرؑ نے ہے کیسے کہا اکبر

محراب تلے سجدہ جو خوں میں نہایا ہے
 وہ جس کی سلونی نے منبر کو سجایا ہے
 محراب یہ اُس کی ہے اُس کا ہے یہ منبر

لولاک سمائے ہیں کاسے میں فقیروں کے
 دریا اتر آئے ہیں کاسے میں فقیروں کے
 اُس در سے نوید آیا یعنی نوحہ لیکر

نوحہ

یہ کربلا ہے قید کہ کاظمؑ ہیں قید میں
آہ و بکا ہے قید کہ کاظمؑ ہیں قید میں

گھلتا نہیں رکوع یہ کس کا ہے اے خدا
یہ تُو ہوا ہے قید کہ کاظمؑ ہیں قید میں

سینے میں کس لیے ہے ترا دم رُکا ہوا
مالک ہوا ہے قید کہ کاظمؑ ہیں قید میں

ہل من ہو گن ہو یا وہ سلونی کی ہو صدا
ہر ایک صدا ہے قید کہ کاظمؑ ہیں قید میں

کس سے کہوں کہ طوق میں اقرا ءکا ہے گلا
قُل کی صدا ہے قید کہ کاظمؑ ہیں قید میں

کیوں چھٹ نہیں رہا ہے اندھیرا جہان سے
یا رب دیا ہے قید کہ کاظمؑ ہیں قید میں

صبحِ نسیم خاک اُڑائے نہ کیوں نویدِ
شامِ صبا ہے قید کہ کاظمؑ ہیں قید میں

نوحہ

کجاوہ چاند کا ہے اور سورج کی عماری ہے سفر زینبؑ کا جاری ہے
 لہو روتا ہوا نائقے کے آگے اک مہاری ہے سفر زینبؑ کا جاری ہے

زمیں کے گرد ماتم کر رہے ہیں سارے سیارے اسی اک غم کے ہیں مارے
 ستاروں کی سرِ افلاک پیہم آہ و زاری ہے سفر زینبؑ کا جاری ہے

گزارا روزِ عاشورہ کے اک دن میں جو ہر اک دن ہر اک ظاہر ہر اک باطن
 شبِ عاشور کی اک شب میں جو ہر شب گزاری ہے سفر زینبؑ کا جاری ہے

بہا جو آنکھ سے سجاڈ کی پُر پیچ راہوں میں جما عابدؑ کی آنکھوں میں
 وہ خوں سجاڈ کا اب چشم سے مہدیؑ کی جاری ہے سفر زینبؑ کا جاری ہے

وہی نیزوں پہ سر ہیں اور وہی زینبؑ کا نوحہ ہے وہی عابدؑ کا گریہ ہے
 وہی ہے سینہ کوبی اور وہی ماتم گساری ہے سفر زینبؑ کا جاری ہے

چلا خنجر تو زینبؑ نے کہا شبیرؑ میں صدقے مرا وعدہ ہے یہ تجھ سے ہے لا تیرا تو اللہ میری ذمہ داری ہے سفر زینبؑ کا جاری ہے

اٹھائی کربلا کی خاک اور عالم میں پھیلا دی حقیقت سب کو بتلا دی سواب صدیوں سے یہ جو گریہ و ماتم گساری ہے سفر زینبؑ کا جاری ہے

نوید اک عالمِ گریہ میں پیہم خاک اڑاتا ہے یہی نوحہ سناتا ہے زمیں تا سماں پھیلی ہوئی اک سوگواری ہے سفر زینبؑ کا جاری ہے

نوحہ

عباسؑ علم تیرا زینبؑ کے حوالے ہے
شبیرؑ تیرا سجدہ زینبؑ کے حوالے ہے

زہرا کی صدا گونجی یہ شامِ غریباں میں
اللہ کا ہر منشا زینبؑ کے حوالے ہے

زینبؑ کے حوالے ہے ہر زخمِ مرے دل کا
آنسو کا ہر اک قطرہ زینبؑ کے حوالے ہے

زینبؑ کو رسن بستہ دربار میں جانا ہے
پیشی کا مری بدلہ زینبؑ کے حوالے ہے

گرتا علیؑ اصغر کا عباسؑ کے دو بازو
یہ کل مرا سرمایہ زینبؑ کے حوالے ہے

اُمت ہے بدلنے کو قبلہ مرے بابا کا
اے دین ترا قبلہ زینبؑ کے حوالے ہے

جس خون میں شامل ہے ہر خون جو ناحق ہے
اُس خون کا ہر قطرہ زینبؑ کے حوالے ہے

دیتا ہوں نوید آ کر گلیوں میں صدا ہر دم
یعنی یہ مرا کاسہ زینبؑ کے حوالے ہے

نوحہ

آج بھی زینبؑ کی آتی ہے صدا بھائی حسینؑ
تیرا چہرہ تیری آنکھیں بھول کب پائی حسینؑ

چلتے نائقے سے گرایا خود کو جلتی ریت پر
گھٹنیوں کے بل میں تیری لاش تک آئی حسینؑ

بس میں گھبرائی تھی خنجر تجھ پہ چلتا دیکھ کر
پھر کسی مشکل میں گھر کر میں نہ گھبرائی حسینؑ

بہہ رہے تھے آنکھ سے آنسو تری رخصت کے وقت
پھر کوئی آنسو نہ ٹپکا آنکھ پتھرائی حسینؑ

ایک اک حجرے میں رک کر ٹھہر کر ہر در کے پاس
خالی گھر میں ڈھونڈتی ہے تجھ کو تنہائی حسینؑ

کون تھا جو مرنے والوں میں نہیں تھا خُبرو
بھولنے بیٹھی تو کس کس کی نہ یاد آئی حسینؑ

دیکھتی ہوں خاک دامن میں تو بھر آتا ہے دل
خاک پر میں کیسے کیسے پھول چھوڑ آئی حسینؑ

صورتیں اک ایک کر کے چھین لیں سب وقت نے
تیرے بچنے کی مگر صورت نہ دکھلائی حسینؑ

ہاتھ میں کوزے لیے سب آسماں تکتے رہے
ابر نے اک بوند پانی کی نہ برسائی حسینؑ

دور اُفتادہ سفر سے لوٹ کر میں نے نویدِ
ٹھنڈا پانی جب پیا بس تیری یاد آئی حسینؑ

نوحہ

زینبؑ کی بجھتی آنکھوں میں تاریک ہوا سارا مقتل
بس تیر ہی رہ گئے آنکھوں میں آنکھوں سے ہوا بھائی اوجھل

صحرا کی ساری خاک اڑ کر جب آگئی زینبؑ کے سر میں
تب جا کے خاک سے پھوٹی ہے یہ الا اللہ کی اک کونیل

اب چاہے آگ لگے اس کو یا کوئی کھینچ کے لے جائے
وہ سر تو چڑھ گیا نیزے پر جس سر کے لیے تھا یہ آنچل

آندھی نیزے اور تیر تبر اک خشک گلا اور اک خنجر
زینبؑ کے دل میں سمٹ آئی سب شام غریباں کی ہلچل

اطراف میں ادھ جلے خیموں کے اک سایہ حرکت کرتا ہوا
رودنا ہوا خاک پہ اک لاشہ اور دور تلک سونا جنگل

شبیرؑ کی شہ رگ سے ہائے زینبؑ کی جان نکلتی تھی
جس وقت لرزتی تھی ہر شے زینبؑ تھی درِ خیمہ پر شل

سینہ کوبی و سینہ زنی زنجیر زنی و قمع زنی
زینبؑ کے دل کے لہو سے ہے یہ ساری کرب و بلا جل تھل

آنسو جو بھی بہتا ہے نویدِ موتی بن کر کہتا ہے نویدِ
ہر ایک خوشی اس پر قرباں اس غم کا نہیں ہے کوئی بدل

نوحہ

کیا خدایا کوئی ہے زینبؑ مضطر کے قریب
دیکھ اب ہاتھ پہنچنے کو ہیں چادر کے قریب

آگیا وقت کہ ہو کرب و بلا کی تکمیل
تیر آنے لگے گھوارۂ اصغرؑ کے قریب

کٹ گرے خاک پہ شاید کہ علمدار کے ہاتھ
شمر کے ہاتھ جو آپہنچے ہیں گوہر کے قریب

شہؑ نے پیوستی کی تیروں کو اجازت دی تھی
تیر آسکتے تھے ورنہ تن سرورؑ کے قریب

بیبیاں خود کو سرِ خاک گرا دیتی تھیں
ناقہ آجاتا تھا جب ننھے سے اک سر کے قریب

ہاتھوں سے ڈھونڈتے ہیں لاش کہ بینائی نہیں
 لاش سے دور ہیں شبہ لاشہ اکبر کے قریب

اتنے افسردہ تھے بچے کہ علمدار کے بعد
 بھول کر بھی نہیں آیا کوئی ساغر کے قریب

زینبؓ آئیں تھیں یونہی لاشہ شبیرؓ کے پاس
 جس طرح پہنچے تھے شہ لاشہ اکبر کے قریب

لشکرِ شہ کا حشم تھا ہی کچھ ایسا کہ نوید
 کربلا آگئی خود چل کے بہتر کے قریب

نوحہ

بھرے دربار میں زینبؑ جو ہو کر قید آتی ہے
بندھے ہیں ہاتھ آنکھیں بند کر کے منہ چھپاتی ہے

نہ خود اُٹھتے ہیں عابدؑ اور نہ عابدہؑ بیٹھتے ہیں خود
یہ بیڑی کی ہے مشکل جو اٹھاتی ہے بٹھاتی ہے

ہے زینبؑ کون تم میں پوچھتا ہے جب وہ ظالم تو
ہر اک بی بی خود آگے آ کے زینبؑ کو چھپاتی ہے

نشاں بازو کے دکھلا کر سکیئہ کو پھوپی زینبؑ
یہاں سے ہاتھ غازیؑ کے کٹے تھے یہ بتاتی ہے

گلے کا نیل دکھلا کر سکیئہ ہائے زینبؑ کو
یہاں سے ہی گلا شہ کا کٹا تھا یہ بتاتی ہے

نوید اُس وقت مجھ کو یاد کیا آتا ہے مت پوچھو
سفر میں سر پہ جب اڑ کر ہوا سے خاک آتی ہے

نوحہ

کوئی چھین نہیں سکتا ہم سے ماتم ہے امانت زینبؑ کی
عابدہؑ کی امامت نوحہ ہے ماتم ہے اقامت زینبؑ کی

فرعون کے آگے موسیٰؑ کو جس نے کہ عطا کی تھی ہیبت
دربارِ یزید میں ظاہر کی اُس نے ہی جلالت زینبؑ کی

عرشی ہوں کہ فرشی سب نے کی اسلام کے ہاتھوں پر بیعت
رسی جو بندھی بازو میں تو کی اسلام نے بیعت زینبؑ کی

اس قافلے کی توحید نے خود بخشی ہے قیادت زینبؑ کو
جب عصمت کی منزل آئی پیش آئی ضرورت زینبؑ کی

ہے حرمت و عصمت زینبؑ کیا اے کھینچنے والو سر کی ردا
پوچھو یہ غلافِ کعبہ سے اوڑھے ہے جو خلعت زینبؑ کی

اِس دستِ دعا کو اے طالبِ کرلے تُو ذرا دستِ ماتم
پھر دیکھ کہ تجھ پر ہوتی ہے کس طرح سے رحمتِ زینبؑ کی

درپیشِ سفر بازار کا ہے بازار سے پھر دربار کا ہے
اِس مشکل میں ہے امامت کو درکار اجازتِ زینبؑ کی

جس شام کے شہر کی گلیوں میں اک دن وہ کُھلے سر آئی تھی
یہ شہر وہی ہے شہرِ مگر ہے آج حکومتِ زینبؑ کی

زینبؑ کے سر پہ فضیلت کا کیا تاج رکھے گا کوئی نویدِ
سر پر ہے آپِ فضیلت کے نعلینِ عقیدتِ زینبؑ کی

نوحہ

روتی ہے بے ردائی کو چادر پکار کر
سوکھے گلے کو روتا ہے خنجر پکار کر

اے شمر پاؤں سینہ قرآن سے ہٹا
دیتی رہی دہائی یہ خواہر پکار کر

کیا کاٹتا گلے کو گلے سے میں کٹ گیا
کہنے لگا یہ شمر سے خنجر پکار کر

بہتا ہے خوں سکینہ کے کانوں سے بن کے دھار
بہتے لہو کو روتے ہیں گوہر پکار کر

پانی جو پایا بچوں نے کوزوں میں بعدِ شام
اصغرؑ کو ہائے رو دیے ساغر پکار کر

اکبرؑ گرے جو گھوڑے سے سینے پہ رکھ کے ہاتھ
ماں در پہ رہ گئی علی اکبرؑ پکار کر

ناقے سے گر گئی ہے سکیںہؑ رکو رکو
نیرے سے کہہ رہا ہے کوئی سر پکار کر

ہر در پہ خالی حجروں میں صغرا کے ساتھ ساتھ
ایک اک کو دے رہا ہے صدا گھر پکار کر

اب بھی نویۃ ڈوبتے سورج کے ساتھ ساتھ
روتا ہے شہؑ کو شام کا منظر پکار کر

نوحہ

کربلا میں لُٹا کے گھر اپنا آگئی شام بے ردا زینبؑ
 بچ گیا لا الہ الا اللہ ہو گیا کارِ انبیاء زینبؑ

ایک نے ابتدائے لا کی ہے ایک نے انتہائے اللہ
 کربلا کی ہے ابتدا شبیرؑ کربلا کی ہے انتہا زینبؑ

آج بھی تُو ہی ہے شریکِ حسینؑ آج بھی ہے ترا سفر جاری
 آج بھی ساتھ ساتھ ہل من کے آرہی ہے تری صدا زینبؑ

انتخابِ ولایت و توحید اور کوئی نہیں بس ایک حسینؑ
 اور اک تُو ہے انتخابِ حسینؑ کیا کہوں اب میں اور کیا زینبؑ

ایک واحد ہے اور ایک احد ایک ہے روح اور ایک جسد
 کربلا ہے حسینؑ کا چہرہ کربلا کا ہے آئینہ زینبؑ

تو نہ ہوتی تو کربلا بھی نہ تھی کربلا گر نہ تھی خدا بھی نہ تھا
کربلا ہے بنائے اللہ اور تجھ سے ہے کربلا زینبؑ

ہاتھ جس کے ہے عزت و ذلت صرف تو ہی ہے وہ یدیک الخیر
تو جسے چاہے اُس کو ذلت دے تو ہی عزت کرے عطا زینبؑ

اوڑھ کر آپ کی ردا کعبہ پڑھ رہا ہے نوید کا نوحہ
ہے سلامت خدا کا گھر لیکن آپ کا گھر اُجڑ گیا زینبؑ

نوحہ

بعدِ شہہ زینبؑ مضطر کو کہاں نیند آتی
وارثِ لاشہ بے سر کو کہاں نیند آتی

کربلا خاک کا بستر جو نہ ہوتا تیرا
عصرِ عاشور بہتر کو کہاں نیند آتی

رات بھر جاگ کے زانو جو نہ ملتا شہہؑ کا
سوچتا ہوں حُرّ مضطر کو کہاں نیند آتی

خاک زنداں کی کہاں باپ کا سینہ بنتی
ہائے شبیرؑ کی دختر کو کہاں نیند آتی

سائے میں آتے ہی کیوں دم نہ نکلتا اُس کا
کوکھ اُجری ہوئی مادر کو کہاں نیند آتی

ستمِ شامِ غریباں سے پڑے تھے غش میں
راکھ پر اُجڑے ہوئے گھر کو کہاں نیند آتی

نیندِ زینبؑ کے کُھلے سر نے اُڑائی تھی نویدِ
غش میں بھی عابدِ مضطر کو کہاں نیند آتی

نوحہ

کسے بتائے کہ زینبؑ پہ کیا گزرتی ہے
وہ راہِ شام سے جب بے ردا گزرتی ہے

جہاں جہاں سے گزرتے ہیں اہلبیتِ نبیؑ
شکستہ پا، کھلے سر فاطمہؑ گزرتی ہے

اسیر کہتے ہیں ہاں خاک کو ردا کر دے
کھلے سروں کو جو چھو کر ہوا گزرتی ہے

بلند سارے شہیدوں کے سر ہیں نیروں پر
سفر میں پیشِ نظر کربلا گزرتی ہے

اُچھل کے ناقوں سے گرتے ہیں گود کے پالے
اسیر ماؤں پہ یہ بھی جفا گزرتی ہے

سکینہؑ سے کوئی پوچھے کہ قیدِ زنداں میں
صدا پہ کوئی نہ آئے تو کیا گزرتی ہے

سکینہؑ گر گئی ناقے سے قافلے والو
فضا میں یہ لبِ شہہ کی صدا گزرتی ہے

نظر ہے سارے تماشاویں کی عابدؑ پر
کسے خبر کہ پسِ طوق کیا گزرتی ہے

نویہ کیا ہو بیاں حالِ علیہؑ مضطر
گلے کے طوق سے زنجیرِ پا گزرتی ہے

نوحہ

زینبؑ کی پُشت کا ہر دُرّہ خود پُشت پہ کھایا فضہ نے
 زینبؑ نے بچایا دینِ نبیؐ زینبؑ کو بچایا فضہ نے

صدقہ کر کے وہ تختِ حبش زہراؑ کی کنیزی میں آئی
 اور زہراؑ کی نعلینوں کو ہے تاج بنایا فضہ نے

یوں اٹھتے بیٹھتے فضہ نے زہراؑ و علیؑ کی خدمت کی
 اس خدمت میں ماں کا رتبہ حسینؑ سے پایا فضہ نے

کی جیسی حرمت زہراؑ کی حرمت کی ویسی زینبؑ کی
 زینبؑ کے قدم سے پہلے قدم اپنا نہ اٹھایا فضہ نے

بازار میں بھی دربار میں بھی رکھا اپنے حصار میں زینبؑ کو
 وعدہ جو کیا تھا زہراؑ سے وعدہ وہ نبھایا فضہ نے

جس وقت شقی ہر اک سے حرم میں پوچھ رہا تھا زینبؑ کو
آگے آکر، اپنے پیچھے زینبؑ کو چھپایا فضہ نے

زندہ رہی جب تک شام ڈھلے معمول رہا یہ فضہ کا
سرہانے قبر سکینہؑ کے ہے چراغ جلایا فضہ نے

زینبؑ نے پکارا فضہ کو ماں کہہ کر ہی تا عمر نوید
زینبؑ کو مگر آقا زادی کہہ کر ہی بلایا فضہ نے

نوحہ

سر سے چادر بھی گئی گھر بھی لٹا زینبؑ کا
 بچ گیا دین مگر کچھ نہ بچا زینبؑ کا

لڑکھڑاتے ہوئے دیں نے بھی سنبھلنے کے لیے
 بازو رسی سے بندھا تھام لیا زینبؑ کا

اُس کے دیں کے لیے جب اُس نے ردا بھی دے دی
 دیکھتا رہ گیا زینبؑ کو خدا زینبؑ کا

ڈالنا سر پہ درِ حُجرۃ شبیئرؑ کی خاک
 آخری دم بھی یہی کام رہا زینبؑ کا

پوچھا صغراءؑ نے یہ سجادؑ سے تنہائی میں
 شام تک بھائی سفر کیسے کٹا زینبؑ کا

دم لے زنداں ابھی زینبؑ سے سکیںہ کو نہ چھین
اور اندھیرا نہ بڑھا، دل نہ بجھا زینبؑ کا

آ کے بس حشر کے میاں میں رکے گا یہ نویدِ
قافلہ کرب و بلا سے جو چلا زینبؑ کا

نوحہ

ہے شام کا بازار کہاں آگئی زینبؑ
سایہ ہے نہ دیوار کہاں آگئی زینبؑ

کس شان سے کس شہر سے کس گھر سے چلی تھی
یہ ہو کے گرفتار کہاں آگئی زینبؑ

میں اہلِ حرم قیدِ یہاں ، سگِ یہاں آزاد
کس سے کرے اظہار کہاں آگئی زینبؑ

میں قہقہے ہر لب پہ ہر اک ہاتھ میں ہیں سنگ
دروں کی ہے بوچھاڑ کہاں آگئی زینبؑ

بے دینوں کے مجمعے میں رنِ بستہ کھلے سر
اے دین کے سردار کہاں آگئی زینبؑ

نیزہ ہے ہر اک ہاتھ میں ہر ہاتھ میں نشتر
سب دیتے ہیں آزار کہاں آگنی زینبؑ

اب دیکھیں نویدِ آ کے بچھے گا کہاں باطل
کرنے کے لیے وار کہاں آگنی زینبؑ

نوحہ

کیا دیا اُمّت نے یارب دیں بچانے کا صلہ
جو ردائیں بانٹتی ہے چھین لی اُس کی ردا

یہ گھر لے لو مرے مجھ کو طمانچے مار لو
پر مرے بابا کا خنجر سے نہ یوں کاٹو گلا

دم گھٹا ہے بس سلوکِ اُمّتِ مرحوم سے
تنگ رسی سے نہ زنداں سے ہمارا دم گھٹا

انبیاء تھامے ہوئے تھے بیڑیاں سجاد کی
قید ہو کر کربلا سے سارباں جس دم چلا

بس جو فرمایا نبیؐ نے وہ کہا شبیرؑ نے
بس وہی شبہؑ نے کہا ہے وہ جو زینبؑ نے کہا

دی سکیئہؑ نے صدائے آخری جب بھائی کو
یہ گھڑی وہ تھی کہ عابدؑ سے نہ جب اٹھا گیا

ہے کھلا زینبؑ کا سر اے حرمتِ توحید دیکھ
بن گئی آخر غلافِ کعبہ زینبؑ کی ردا

یادِ اکبرؑ کی سناں ایسے گڑی دل میں کہ بس
مادرِ اکبرؑ کا اک پل بھی نہ دل سے ہاتھ اٹھا

لالہ شہہؑ نے بچایا دے کے اپنا سر نویدِ
اور ردا کے بدلے زینبؑ نے بچائی کربلا

نوحہ

زینبؑ کھلے سر آئی ہے خوشیاں نہ مناؤ
ماتم کرو بازار میں میلہ نہ لگاؤ

جاتا ہی نہیں سینے سے آزارِ رہِ شام
بھرتے نہیں بیمار کی زنجیر کے گھاؤ

بیمار مسافر ترے ورثے میں نہیں ہے
دیوار نہ آرام نہ سایہ نہ پڑاؤ

اے ظالموں سوئے گا تو کیا خیر یہ بیمار
مصروفِ عبادت ہے نہ زنجیر بلاؤ

اے شمر، سکیئہؑ پہ یہ کیا طرفہ ستم ہے
روئے تو نہ رونے دو، نہ روئے تو رلاؤ

کیا یونہی بتاتے ہیں یہ ہوتی ہے یتیمی
 للہ سَکینَہ کو طمانچے نہ لگاؤ

نوحہ لیے پُر سے کو نوید آیا ہے سرکار
 اے لعل قلندر مری توفیق بڑھاؤ

نوحہ

زنجیریں شور مچاتی ہیں ، دربار میں بیبیاں آتی ہیں
لگتا ہے جان سے جاتی ہیں ، دربار میں بیبیاں آتی ہیں

جب آٹھ مؤذن مل مل کر بے وقت اذانیں دیتے ہیں
آنکھوں سے خون بہاتی ہیں، دربار میں بیبیاں آتی ہیں

پھٹ جائے زمیں دھنس جائیں کہیں گر جائے فلک دب جائیں کہیں
دم گھٹتا ہے گھبراتی ہیں ، دربار میں بیبیاں آتی ہیں

جب تخت نشین کے ہونٹوں پر زینبؑ کا نام آ جاتا ہے
غش کھاتی ہیں گر جاتی ہیں، دربار میں بیبیاں آتی ہیں

میں پُشت پر اُن کے ہاتھ بندھے آنکھوں کو اپنی بند کر کے
ہر اک سے خود کو چھپاتی ہیں، دربار میں بیبیاں آتی ہیں

جو غیر صدا سے ناواقف ہیں نظروں میں نامحرم کی
بس زرد ہی پڑتی جاتی ہیں ، دربار میں بیبیاں آتی ہیں

تطہیر وراثت ہے جن کی یہ پردہ جن کے دم سے ہے
بالوں سے منہ کو چھپاتی ہیں، دربار میں بیبیاں آتی ہیں

عُزّیٰ و منات ولات وُہبل نرغے میں لیے تھے جس کو نویدِ
یہ وہ توحید بچاتی ہیں، دربار میں بیبیاں آتی ہیں

نوحہ

میں خاک اُڑاؤں یا شام جاؤں
 مقتل بساؤں یا شام جاؤں
 لاشے اٹھاؤں یا شام جاؤں
 میں خاک اُڑاؤں یا شام جاؤں

ایک جانب میری ردا ہے
 ایک جانب دینِ خدا ہے
 میرے لئے یہ اک مرحلہ ہے
 سجادؑ بولو کیا فیصلہ ہے
 میں کیا لٹاؤں میں کا بچاؤں
 میں خاک اُڑاؤں یا شام جاؤں

خود کو یہیں کیا میں دفن کر لوں
 اٹھوں تو آخر کس طرح اٹھوں
 نائقے پہ آخر کس طرح بیٹھوں
 بے گور لاشے کس طرح چھوڑوں
 قبریں بناؤں بازو بندھاؤں
 میں خاک اڑاؤں یا شام جاؤں

عرشِ بریں کے تارے یہیں ہیں
 نورِ خدا کے دھارے یہیں ہیں
 سب سیدہ کے پیارے یہیں ہیں
 میرے سہارے سارے یہیں ہیں
 اٹھ کر یہاں سے کس طرح جاؤں
 میں خاک اڑاؤں یا شام جاؤں

کہتا ہے مجھ سے سروء کا لاشہ
 کہتا ہے مجھ سے اکبر کا لاشہ
 کہتا ہے مجھ سے اصغر کا لاشہ
 کہتا ہے غازی صفر کا لاشہ
 پرچم اٹھاؤں دربار جاؤں
 میں خاک اڑاؤں یا شام جاؤں

اللہ و اکبر اللہ و اکبر
 اللہ و اکبر اللہ و اکبر
 لٹ جائے چاہیے میرا بھرا گھر
 چھن جائے چاہیے یہ میری چادر
 میں لا الہ کا مقصد بچاؤں
 میں خاک اڑاؤں یا شام جاؤں

تُو بھی نویدِ آ پُرسہ دے آ کر
 زینبؑ کی چادرِ زینبؑ کی چادر
 میرا سفر تو جاری رہے گا
 گریے کا عالم چاری رہے گا
 ماتم کروں یا نوحہ سناؤں
 میں خاک اُڑاؤں یا شام جاؤں

نوحہ

بے دینوں کے دربار میں لائی گئی زینبؑ
زہراً کی طرح ہائے ستائی گئی زینبؑ

پھر بیٹھنے اس کو نہ دیا یاد نے شہہ کی
یوں بھائی کے لاشے سے اٹھائی گئی زینبؑ

کاٹا گیا بھائی کا گلا آنکھوں کے آگے
اشکوں سے نہیں خوں سے رلائی گئی زینبؑ

موت آگئی آخر اُسے اُجڑے ہوئے گھر میں
اُجڑی تو کبھی پھر نہ بسائی گئی زینبؑ

کیا جانے کیا چھین لیا خاک نے اُس کا
بس خاک اڑاتے ہوئے پائی گئی زینبؑ

کیوں دے نہ تجھے تیرا خدا اپنی کمائی
ہاتھوں سے جو یہ تیری کمائی گئی زینبؑ

پوچھے گا نویدِ اُس سے کہ کیا اُس نے لٹایا
تجھ سے تو یہ توحید بچائی گئی زینبؑ

نوحہ

شہہ قتل ہوئے بڑھنے لگے شام کے سائے
زینب کہاں جائے

دڑانہ عدو خیمہ زینبؑ میں در آئے
زینب کہاں جائے

جاں سے نہ گزر جائے کہیں جاں پہ بنی ہے
یہ سوچ رہی ہے

چادر کو بچائے کہ سکیں کو بچائے
زینب کہاں جائے

دامن میں سکیں کے لگی آگ میں واری
خوں کانوں سے جاری

کانوں سے لہو پونچھے کہ وہ آگ بجھائے
زینب کہاں جائے

جب آخری خیمے میں لگی آگ تو سوچا

بیمار سے پوچھا

خیمے میں ہی جل جائے کہ باہر نکل آئے

زینب کہاں جائے

ظالم ہے، سکیئہ کی کینزی کا طلب گار

اور برسرِ دربار

ظالم سے سکیئہ کو بھلا کیسے چھپائے

زینب کہاں جائے

حالت کا تماشا ہی ہے بازار کا بازار

ہے مجمعِ اشعار

پھر کیا کرے بالوں سے اگر منہ نہ چھپائے

زینب کہاں جائے

کل ہی کی تو ہے بات مہکتا تھا بھرا گھر

کیا کیا تھے گل تر

اب بھولنے بیٹھے بھی تو کس کس کو بھلائے

زینب کہاں جائے

تکتی ہے نویدِ اس طرح حیرت سے ہر اک در
 کیا یہ ہے وہی گھر
 ویرانیِ در دیکھ کے گھر کھانے کو آئے
 زینب کہاں جائے

نوحہ

اُجڑ کے زینبؑ مضطر جو گھر گئی ہوگی
سفر کی خاک کُھلے سر میں بھر گئی ہوگی

سوائے دھول کے کچھ بھی نہ آیا ہوگا نظر
اُجاڑ گھر میں جہاں تک نظر گئی ہوگی

مدینے لوٹ کے دیکھا جو ہوگا صغراً کو
لہو سے آنکھ تو زینبؑ کی بھر گئی ہوگی

ہزار سمت سے پتھر برس گئے ہوں گے
جدھر سے زینبؑ مضطر گزر گئی ہوگی

کسی نے بیٹھنے زینبؑ کو کب دیا ہوگا
وہ اُٹھ کے لاش سے شبہ کی جدھر گئی ہوگی

پسر کے غم میں نہ سینے سے جس کا ہاتھ ہٹے
نہ زندہ ہوگی وہ ماں اور نہ مر گئی ہوگی

جو دانہ دانہ پروئی تھی شاہ نے تسبیح
نہ پوچھیے کہ وہ کیسے بکھر گئی ہوگی

نوید ہائے وہ ماں جو گئی سرِ دربار
مگر وہ بیٹی کہ جو ننگے سر گئی ہوگی

نوحہ

بچا کے تیروں سے تجھ کو نہ لا سکی زینبؑ
کہاں یہ غم کہ نہ تڑبت بنا سکی زینبؑ

میں دیکھتی رہی گردن پہ چل گیا خنجر
نہ تم بلا سکے بھائی نہ آسکی زینبؑ

یہ حال کیا ہے کسی نے اگر سوال کیا
جوابِ حال میں بس خاک اڑا سکی زینبؑ

اُسی کے سینے میں دم تھا اُسی گلے میں تھا زور
جو یاحسینؑ کی آواز اٹھا سکی زینبؑ

برائے تقویٰ ہے بس یا حسینؑ کی تسبیح
کوئی بتا نہ سکا جو بتا سکی زینبؑ

خدا کی بات جو تھی بس حسینؑ نے رکھی
جو بات شاہ کی تھی بس بنا سکی زینبؑ

گری جو خاک پہ گھر آ کے صحن میں ہائے
نہ فرشِ خاک سے خود کو اٹھا سکی زینبؑ

نویۂ انبیاءِ اس کے لیے ہیں شکر گزار
زمیں پہ فرشِ عزا جو بچھا سکی زینبؑ

نوحہ

درمیاں لاشوں کے مقتل میں کھڑی ہے زینبؑ
اس اندھرے میں کسے ڈھونڈ رہی ہے زینبؑ

سب کی نظریں ہیں چمکتے ہوئے خنجر کی طرف
بھائی کا خشک گلا دیکھ رہی ہے زینبؑ

شبہؑ پہ چلتے ہوئے خنجر کو بھلا کیا معلوم
کس طرح خاک پہ غش کھا کے گری ہے زینبؑ

بھائی کو چھوڑ کے مقتل سے ہو رخت کیسے
لاش سے اٹھی ہے پھر اٹھ کے گری ہے زینبؑ

دن کی دھوپ آ کے گئی، رات کی اوس آ کے گئی
سج رہا ہے ابھی دربار کھڑی ہے زینبؑ

تیرے سر سے نہ یہ نکلے گی نکلتے دم تک
تیرے بالوں میں جو یہ خاک پڑی ہے زینبؑ

دیں بچانے کو جو نکلی تھی مدینے سے نویدِ
بچ گیا دین مگر کیسے لُٹی ہے زینبؑ

نوحہ

علیٰ کی بیٹی ہماری خاطر رس میں بازو بندھا رہی ہے
ردا وہ اپنی لٹا رہی ہے ہماری حرمت بچا رہی ہے

ہے اُس کے دم سے حسینؑ کا غم ہے اُس کے دم سے غموں کا مرہم
وہ سینہ کو بی جو کر رہی ہے وہ غم کی صف جو بچھا رہی ہے

خودی بچانے، خدا بچانے، وراثتِ انبیاء بچانے
کبھی ہے بازار میں کھلے سر کبھی وہ دربار جا رہی ہے

یہ کیا قیامت ہے ہائے ہائے وہ پشت پر تازیانے کھائے
رہیں ہم آزاد درد و غم سے وہ قیدِ زنداں اٹھا رہی ہے

گھر اُس کا شعلوں کی زد پہ آئے ہمارے گھر تک نہ آج آئے
کہ گھر ہمارے رہیں سلامت بھرا گھر اپنا لٹا رہی ہے

شریکِ کارِ حسینؑ ہے وہ چراغِ شہہؑ لو چراغ کی وہ
دیا جلانے جو آئی تھی وہ دیا جلا کے وہ جارہی ہے

ہماری کلفت پہ رونے والی ہماری غفلت پہ رونے والی
ہماری حالت پہ رونے والی لہو کے آنسو بہا رہی ہے

وہ آرہی ہے نویدِ اب بھی گلوئے شہؑ سے صدائے زینبؑ
وہ دشتِ کرب و بلا سے ہو کر صدائے ہل من جو آرہی ہے

نوحہ

اے نانا تیری امت سے ترا دین بچا کر لائی ہے
تری بے گھر زینبؑ آئی ہے ، بے چادر زینبؑ آئی ہے

پوچھا جو کسی نے زینبؑ سے بھائی ہے کہاں تو زینبؑ نے
اک مٹھی خاک اٹھائی ہے اور خاک ہوا میں اڑائی ہے

بے جاں حجرے چُپ دروازے، ساکت پردے ، بے جنبش لب
یا گھر میں ہے اک سناٹا یا زینبؑ کی تنہائی ہے

قرآن تھا جو شبیرؑ کا تن مقتل میں سُموں سے روند گیا
بُزدان تھا جو تن کا گرتا وہ خون میں ڈوبا لائی ہے

مقتل میں لگی تھی قیمتِ دیں بولی دیتے تھے دشمن دیں
اے نانا میں نے قیمتِ دیں اپنی چادر سے چُکائی ہے

تھا کس نے سوار کرایا جب زینبؑ کی سواری نکلی تھی
اے شہرِ مدینہ کہاں ہے وہ زینبؑ کی سواری آئی ہے

اُس چادر سے ہی کعبے کی حرمت کا بنے گا غلافِ نوید
بھائی پر سے صدقہ کر کے جو چادر زینبؑ آئی ہے

نوحہ

پڑی ہے بھائی کی لاش رن میں لحد بنائے کہ شام جائے
کھڑی سرہانے یہ سوچتی ہے وہ جاں سے جائے کہ شام جائے

ہے اُس کو وعدہ بھی اک نبھانا ہے کربلا بھی اُسے بچانا
مجاوری کو گلے لگا کر دیا جلاتے کہ شام جائے

تو کیا چلی جائے کربلا سے وہ خاک اڑنے دے کربلا میں
وہ آنے والوں کو کربلا کی خبر سنائے کہ شام جائے

کہو یہ سجاد سے کہ آئے کرے وہ کیا فیصلہ سنائے
یہاں ہی رہ کر وہ اپنے بھائی کا غم منائے کہ شام جائے

رن جو بازو میں بندھی رہی تھی تو زینب عابد سے پوچھتی تھی
وہ اپنے بھائی کا فرشِ مجلس یہاں بچھائے کہ شام جائے

جب اُس کے پیارے بھی سب یہیں ہیں فلک کے تارے بھی سب یہیں ہیں
ہر اک لحد کے سرہانے جا کر وہ خاک اُڑائے کہ شام جائے

جب اُس کا سب کچھ اُجڑ چکا ہے گھر اُس کا آندھی نے لے لیا ہے
زمین سے اُٹھتے ہوئے بگولوں میں گھر بنائے کہ شام جائے

کوئی بھی رستہ الگ نہیں ہے کوئی بھی منزل الگ نہیں ہے
نوید کرب و بلا کو جائے نجف کو جائے کہ شام جائے

نوحہ

گلے پہ تیرے جو خنجر رکا نہ ہائے حسینؑ
تڑپ کے خیمے سے زینبؑ نکل نہ آئے حسینؑ

مجھے بتاؤ کہ نانا کا دیں بچانے کو
ردا بھی دے چکی امت کے بخشوانے کو
بہن کے پاس بچا کیا ہے جو لٹائے حسینؑ

خدا کی بات بنانے کو سر دیا تم نے
مرے حوالے یہ کارِ خدا کیا تم نے
دعا کرو یہ بہن کامیاب آئے حسینؑ

بہن رضا کی بھی اکبرؑ کی بھی ہے پیشِ نظر
بہن کے سامنے بھائی کا سر کٹے نہ مگر
کسی بہن کو یہ صدمہ ملے نہ ہائے حسینؑ

حسینؑ دینِ محمدؐ ہے دیں پناہ ہے گر
 لہو حسینؑ کا بنیادِ لا الہ ہے گر
 یہ لا الہ کا کلمہ ہے کیا بنائے حسینؑ

جو گوسفند ہو قرباں بجائے اسمعیلؑ
 مرا سوال یہ تجھ سے ہے اے خدائے خلیل
 کوئی بھی آیا نہ خنجر تلے بجائے حسینؑ

نہ اتنی دور ہو مقتل سے ہائے خیمے کا در
 کہ دیکھتی ہو بہن بھائی پر چلے خنجر
 کہ آنہ پائے بہن اور بلا نہ پائے حسینؑ

لرز رہی تھی زمیں چل رہی تھی جب آندھی
 کٹے گلے سے صدا آرہی تھی ہل من کی
 صدا تھی یا لک لبیک یا صدائے حسینؑ

نوید اُسی کی ہے پھر ساری کار فرمائی
 نوید میں یہ کہوں گا وہ ہے تماثائی
 اگر خدا کو کہے کوئی ہے جدائے حسینؑ

نوحہ

گھر لوٹ کے گھر میں پہلا دیا کس طرح جلا یا زینبؑ نے
بس آہ بھری اور گھٹ گھٹ کر بیٹوں کو پکارا زینبؑ نے

پھر کوئی ہوک اُٹھی دل سے پھر شام غریباں یاد آئی
حُجروں میں عونؑ و محمدؑ کے دیکھا جو اندھیرا زینبؑ نے

سہ میل پہ مدفن سرور سے مدفن ہے عونؑ و محمدؑ کا
بھائی کے سر سے بیٹوں کا یوں صدقہ اُتارا زینبؑ نے

کس طرح سے زینبؑ اور صغراؑ اک دوسرے کو پہچانیں گی
صغراؑ کے بال سفید ہوئے کیا کالا جوڑا زینبؑ نے

اک شور اُٹھا اُجڑے گھر میں ہائے اکبرؑ ہائے اصغرؑ
صغراؑ نے سنبھالا زینبؑ کو صغراؑ کو سنبھالا زینبؑ نے

غش آنے سے پہلے دونوں نے اک دوسرے کو بس تھام لیا
صغراً نے جو دیکھا زینب کو صغراً کو جو دیکھا زینب نے

نبیوں کی وراثت کے وارث کی امانت دار بہن تھی نوید
توحید کے بار کو شانوں پر تنہا ہی اٹھایا زینب نے

نوحہ

بھائی پہ گھر لٹانے ہمیشہ گھر سے نکلی
دین محمدیٰ کی تقدیر گھر سے نکلی

وہ جو خدا نے دیکھا وہ جو انبیاء نے دیکھا
وہ جو اوصیاء نے دیکھا وہ جو اولیا نے دیکھا
اُس خواب کو بچانے تعبیر گھر سے نکلی

مقتل میں خوں بہے گا جس سر سے وقتِ سجدہ
کٹ جائے گا گلا جو خنجر سے وقتِ سجدہ
بن کر وہ اُس گلے کی تقدیر گھر سے نکلی

صدقہ یہ اک بہن کا تیرے حوالے کعبہ
چاہے تو اس ردا سے پردہ بنالے کعبہ
اپنی ردا لٹانے تطہیر گھر سے نکلی

تیغوں کی چھاؤں میں وہ حق کی اذان دینے
 سینے پہ کھانے نیزہ مقتل میں جان دینے
 جیسے نبیؐ تھے ویسی تصویر گھر سے نکلی

امت نے جب بھلا دی اپنے نبیؐ کی سیرت
 باطل نے جب بدل دی اسلام کی شریعت
 باطل کو زیر کرنے تدبیر گھر سے نکلی

چھوڑا قرآنِ ناطق صامت کا رنگ بدلا
 قرآن کے حافظوں نے قرآن کا ڈھنگ بدلا
 قرآن کو بچانے تفسیر گھر سے نکلی

یہ ہے نوید جس سے کرب و بلا بنے گی
 یہ خاک جس کے دم سے قبلہ نما بنے گی
 کرب و بلا بنانے تاثیر گھر سے نکلی

نوحہ

آگیا بازارِ شام، آگیا بازارِ شام
اپنے بابا سے سنا تھا تو نے بی بی جس کا نام

شام کے دربار میں سر ننگے جانا ہے تجھے
اور رن بستہ وہاں خطبہ سنانا ہے تجھے
تیری ماں نے اس لیے رکھا ہے زینبؑ تیرا نام
آگیا بازارِ شام، آگیا بازارِ شام

کھاتی ہے پتھر مگر محشر اُٹھاتی ہی نہیں
سر سے بہتا ہے لہو پر، سر اٹھاتی ہی نہیں
لب پہ ہے نادِ علیؑ اور دل میں ہے یادِ امامؑ
آگیا بازارِ شام، آگیا بازارِ شام

قافلے سے شور جب نزدیک تر ہونے لگا
 زرد جب بیمار کا رخ سر بسر ہونے لگا
 ہائے فضا سے کیا زینبؑ نے بس اتنا کلام
 آگیا بازارِ شام، آگیا بازارِ شام

مریم و سارہ سے افضل اس لیے ہے تیرا نام
 مریم و سارہ کی راہوں میں نہ تھا، بازارِ شام
 بے ردائی نے تری تجھ کو دیا ہے یہ مقام
 آگیا بازارِ شام، آگیا بازارِ شام

روند ڈالا تخت و تاجِ شام کو جس نے نوید
 اور زندہ کر دیا اسلام کو جس نے نوید
 جس نے سر کی شام کی منزل، اُسے شہد کا سلام
 آگیا بازارِ شام، آگیا بازارِ شام

نوحہ

کہا یہ دن نے نکل کر سفر میں ہے زینبؑ
کہا یہ رات نے ڈھل کر سفر میں ہے زینبؑ

میں اس کے ہاتھوں میں اک گرتا اور دو بازو
گلوئے شاہ سے مقتل میں جو بہا تھا لہو
لہو وہ چہرے پہ مل کر سفر میں ہے زینبؑ

بندھی ہوئی وہ رسن آج بھی ہے بازو میں
وہ تازیانوں کے نیل آج بھی ہیں پہلو میں
گھلا ہے آج بھی وہ سر سفر میں ہے زینبؑ

جگر میں تیر جو پیوست تھا جگر میں ہے
پڑی ہوئی ہے جو اب تک وہ خاک سر میں ہے
ابھی تلک یونہی بے گھر سفر میں ہے زینبؑ

وہی ہے شام کا بازار اور وہی منظر
 برس رہے ہیں سروں پر اُسی طرح پتھر
 اُسی طرح ہے وہ زد پر سفر میں ہے زینبؑ

نہ سر پہ سایہ لیا پھر کبھی حسینؑ کے بعد
 نہ ٹھنڈا پانی پیا پھر کبھی حسینؑ کے بعد
 ردا نہ اوڑھی کُھلے سر سفر میں ہے زینبؑ

جہاں میں گونجے گی ہل من کی یہ صدا جب تک
 رہے گی زینبؑ مضطر بھی بے ردا جب تک
 کہ ہے شریکِ برادر سفر میں ہے زینبؑ

یہی دیا ہے اندھیرے میں روشنی کی کرن
 ہے اس دے سے چراغِ حسینیت روشن
 دیا جو ہاتھوں میں لے کر سفر میں ہے زینبؑ

ہوں تخت پر ابو طالبؑ ہو حشر کا میدان
 کہ جب تلک نہ رکھی جائے عدل کی میزان
 کہ جب تلک نہ ہو محشر سفر میں ہے زینبؑ

صدائے گریہ جو گریہ بڑھا رہی ہے نویدِ
 صدائے ماتمِ سروءِ جو آرہی ہے نویدِ
 یہ کہہ رہی ہے برابر سفر میں ہے زینبؑ

نوحہ

زینبؑ نے کُھلے سر بھرے بازار کو دیکھا
بیڑی کو کبھی علیہؑ بیمار کو دیکھا

گھبرا گئی کچھ اور بھی گھبرائی ہوئی شام
دھندلا گئی کچھ اور بھی دھندلائی ہوئی شام
جب خوں میں نہاتے ہوئے راہوار کو دیکھا

یہ ہٹتے ہوئے دیکھا ہے محور سے زمیں کو
یا گھوڑے سے گرتے ہوئے دیکھا شہہ دیں کو
یا گرتے ہوئے کعبے کی دیوار کو دیکھا

وہ جسم تھا تیروں میں کچھ اس طرح ترازو
نینروں سے شکستہ ہوئے اس طرح وہ پہلو
اس پار کے ہر زخم سے اس پار کو دیکھا

وہ طوق ہو زنجیر ہو زندان کہ دربار
وہ راہ کے پتھر ہوں کہ ہو شام کا بازار
بس شکر کے سجدے ہی میں بیمار کو دیکھا

زینبؑ نے نوید آگ بھڑکتی ہوئی دیکھی
دستار وہ سب خون میں ڈوبی ہوئی دیکھی
پھر ہائے سرِ غازیٰ علمدار کو دیکھا

نوحہ

کہہ دو کوئی ہوا سے خاک اس طرح اڑائے
کوفے کے شہریوں کو زینبؑ نظر نہ آئے

اب جم چکی سروں پر خیموں کی راکھ اڑ کر
چادر نہیں سروں پر اب سر ہیں اور پتھر
ان بیبیوں کے سر سے اب اٹھ گئے ہیں سائے

سر اپنا چوبِ محل سے مارتی ہے زینبؑ
بہتا ہے خون سر سے جاں وارتی ہے زینبؑ
نیرے پہ سر جو شہ کا محل کے پاس آئے

بڑھتا ہے جب بھی کوئی خود بڑھ کے ٹوکتی ہے
ہر تازیانہ اپنے ہاتھوں پہ روکتی ہے
فضہ جو اپنے پیچھے زینبؑ کو ہے چھپائے

دیوار و در کو صغراً کیا دے جواب آخر
 سناٹا پوچھتا ہے کب آئیں گے مسافر
 صغراً کا حال کیا ہے کیسے کوئی بتائے

بازو بندھا کے اپنے مقتل سے جارہی ہے
 ہائے نظر جو اُس کو اک لاش آرہی ہے
 کیسے نظر ہٹائے کیسے قدم اٹھائے

یہ قرض آنسوؤں کا ہائے چکے تو کیسے
 ہے یہ نوید دریا دریا رکے تو کیسے
 زینبؑ کی بے ردائی سجادؑ کو رلائے

نوحہ

بھائی سے چھٹ کے بہن شام چلی جائے گی
سنگ کھاتی ہوئی ہر گام چلی جائے گی

اب نہ چادر ہے نہ شبیرؑ نہ بیعت کا سوال
کر کے اس اُمتِ مرحومہ سے حرمت کا سوال
بتلائے غم و آلام چلی جائے گی

استغاثائے گلو گیر کی ہل من کے سوا
دین کچھ بھی نہیں شبیرؑ کی ہل من کے سوا
دے کے امت کو یہ پیغام چلی جائے گی

اپنے بیمار کو دڑوں کے ستم سہتے ہوئے
دیکھتی جائے گی زخموں سے لہو بہتے ہوئے
خون روتی ہوئی وہ شام چلی جائے گی

خیمے سے رخصت اکبرؑ کو لیے آنکھوں میں
 شبہ پہ چلتے ہوئے خنجر کو لیے آنکھوں میں
 ساتھ لے کر کئی ہنگام چلی جائے گی

صبح کو اپنے چراغوں سے وہ روشن کر کے
 رات کا اپنے ستاروں سے وہ دامن بھر کے
 صبح دم آ کے سرِ شام چلی جائے گی

جو کسی سے نہ جھکا سر وہ یہ جھکوائے گی
 سجدہ آدمؑ کو یہ ابلیس سے کروائے گی
 کر کے آغاز کا انجام چلی جائے گی

شام کا ہوش نہ کچھ فکرِ سحر ہوگی اُسے
 غم میں اُجڑے ہوئے گھر کی نہ خبر ہوگی اسے
 صبح کب آئے گی کب شام چلی جائے گی

شہد کی مجلس کا وہ یوں فرش بچھائے گی نویدِ
خود بھی روئے گی زمانے کو رلائے گی نویدِ
کر کے اس ذکر کو وہ عام چلی جائیگی

نوحہ

ٹُھلے سروں سے کسی کو حیا نہیں آئی
کہ سنگ آئے کہیں سے ردا نہیں آئی

اگرچہ ہوتی رہی تجھ پہ سنگ کی بوچھاڑ
وہ راہِ شام ہو بازار ہو کہ ہو دربار
لبوں پہ تیرے مگر کب دعا نہیں آئی

کھڑے ہوئے تھے ستانے کو سب ہی راہوں میں
طمانچے آئے لگانے کو سب ہی راہوں میں
کسی نے حال ہو پوچھا وہ جا نہیں آئی

یہ جان جاتی تو آساں تھا شام کا بازار
جو موت آتی تو آساں تھا شام کا بازار
حیا کے مارے ہوؤں کو قضا نہیں آئی

بس ایک چُپ تھی زباں سارے بے زبانوں کی
 کہ ہر طرف سے تھی آواز تازیانوں کی
 کہ آہ کرنے کی کوئی صدا نہیں آئی

سجے ہوئے تھے ہر اک سر پہ طرہ و دستار
 رسولِ زادی کُھلے سر تھی اور بھرا دربار
 حیا کسی کو مگر اے خدا نہیں آئی

کوئی بتاؤ کہ باقی ہے اور کتنا سفر
 سکیں پوچھتی تھی سب سے ہر طمانچہ پر
 وہ راہ جس پہ گھر آتا ہے کیا نہیں آئی

نہ کُھل سکا درِ زنداں گزر گئی وہ نویدِ
 جو بچی قید تھی دم گھٹ کے مر گئی وہ نویدِ
 قضا کے آنے سے پہلے ہوا نہیں آئی

نوحہ

آگئی شام غریباں کہاں جائے زینبؑ
ہوا پُر ہول بیاباں کہاں جائے زینبؑ

سورۂ حمد کی تمہید جسے تھامے ہے
یہ وہ دامن ہے کہ توحید جسے تھامے ہے
جل رہا ہے وہی داماں کہاں جائے زینبؑ

جو تبرک ہے وراثت ہے ابو طالب کی
وہ جو ترکہ ہے امانت ہے ابو طالب کی
لٹ رہا ہے وہی ساماں کہاں جائے زینبؑ

اور ہی رنگ تھا جنگل میں جب آئی تھی یہاں
پھول ہی پھول تھے آنچل میں جب آئی تھی یہاں
ہائے اب خاک بہ داماں کہاں جائے زینبؑ

سب سے زینبؑ کو جو پیارا تھا وہ بھائی نہ بچا
 رہ گئی عونؑ و محمدؑ کو بھی وہ کر کے فدا
 کرنے اس درد کا درماں کہاں جائے زینبؑ

نیرے ہاتھوں میں لیے گھر میں در آئے ہیں عدو
 آگ خیموں میں ہے اور خیموں کو گھیرے ہیں عدو
 بول خاموشی یزداں کہاں جائے زینبؑ

مانگتی ہے وہ قضا پر نہ قضا آتی ہے
 گر سکیں کو بچائے تو ردا جاتی ہے
 ایسے عالم میں پریشاں کہاں جائے زینبؑ

خاک پر گرتا ہے کوئی ، کوئی غش کھاتا ہے
 کوئی بچہ کہیں شعلوں میں گھرا جاتا ہے
 ایک ہے سب کی نگہاں کہاں جائے زینبؑ

ہائے یہ شامِ غریباں کہاں لے آئی نویدِ
شب کا سناٹا ہے زینبؑ کی ہے تنہائی نویدِ
کہنے کو حالِ پریشاں کہاں جائے زینبؑ

نوحہ

بازار کے منظر کو اور اپنے کھلے سر کو بھولی نہیں میں
اپنے بندھے ہاتھوں کو بیمار کے زیور کو بھولی نہیں میں

اٹھتی ہوئی آندھی کو وحشت کو بیاباں کو
بچھتے ہوئے سورج کو ، تاریکی کو میداں کو
چلتے ہوئے خنجر کو نیزے پہ ترے سر کو ، بھولی نہیں میں

لہراتے ہوئے نیزہ ہائے شمر کا وہ بڑھنا
آ آ کے مرے پیچھے ہر بی بی کا وہ چھپنا
شعلوں میں گھرے گھر کو چھنتی ہوئی چادر کو، بھولی نہیں میں

جس رات میں تنہا تھی، اُس رات کے ڈھلنے کو
ٹوٹے ہوئے نیزے کو، اُس رات کے پہرے کو
بچوں کے سکنے کو اور راکھ کے بستر کو، بھولی نہیں میں

یاد آتا ہے اک ماں کا وہ خاک میں دھنس جانا
اور آگ کے شعلوں میں اک ماں کا جھلس جانا
جلتے ہوئے جھولے سے لپٹی ہوئی مادر کو، بھولی نہیں میں

اُن شام کی گلیوں کو جن سے گھلے سر گزرے
جس در سے گزرنے میں تھے سولہ پہر گزرے
دربار کے اُس در کو اور شامیوں کے شر کو، بھولی نہیں میں

فضہ کو مرا بھائی ماں کہہ کے بلاتا تھا
دم اس کا مرے بھائی کے نام پہ جاتا تھا
رتبے میں جو ماں بن کر آئی اُسی مادر کو، بھولی نہیں میں

معصوم سکیئہ کو بڑھتے ہوئے نيزوں کو
رستے ہوئے گالوں کو، بے رحم طمانچوں کو
رستے ہوئے کانوں کو کھینچتے ہوئے گوہر کو، بھولی نہیں میں

اک چاند تھا بدلی میں چھپتا تھا نکلتا تھا
 پردہ درِ خیمہ کا اٹھتا کبھی گرتا تھا
 وہ خیمہ لیلیٰ سے ہائے رخصت اکبرؑ کو، بھولی نہیں میں

ہے آج بھی وہ گریہ ہے آج بھی وہ زاری
 ہے آج بھی پتھر کے سینے سے لہو جاری
 روتے ہوئے پتھر کو پتھر پہ رکھے سر کو، بھولی نہیں میں

آتی ہے نوید اب بھی آواز یہ زینبؑ کی
 ہے مجھ کو قسم صدیوں سے سوکھے ہوئے لب کی
 پیاسے علی اصغرؑ کو سوکھے ہوئے ساغر کو، بھولی نہیں میں

نوحہ

ہائے صغرا کے لیے گردِ سفر لیجائیگی
پاسِ زینب کے بچا کیا ہے جو گھر لے جائے گی

دم رکا جاتا ہے سینے میں کہ اکبر کی جگہ
کیسے وہ اکبر کے مرنے کی خبر لیجائیگی

خاک پر جس دم گرے گی کہہ کے زینبؑ یا حسینؑ
یہ صدا تو ہائے صغرا کا جگر لیجائیگی

لاشہ شہ سے اٹھا کر خود کو وہ سوئے قفس
کس طرح لیجائیگی یارب مگر لیجائیگی

کچھ نہ لے جائیگی وہ پیشِ خدا محشر کے روز
ہاں بس اک گرتا ہے جو وہ خوں میں تر لیجائیگی

کیا ملا فضہ کو زہراً کو دکھانے کے لیے
تازیانوں کے نشاں بس پشت پر لیجائیگی

گھر جلا کیسے یہ صغراً کو دکھانے کیلئے
ایک مٹھی راکھ کی صورت میں گھر لیجائیگی

جس جگہ تعویذ تھا رسی بندھی کیسے نویدِ
نیل کی صورت میں رودادِ سفر لیجائیگی

نوحہ

کس نے یہ دیں بچایا زینبؑ کی بات ہوگی
کس نے ہے گھر لٹایا زینبؑ کی بات ہوگی

سایہ ہے کس ردا کا جس سے یہ زندگی ہے
کس درکا یہ دیا ہے جس سے یہ روشنی ہے
کس نے دیا جلایا زینبؑ کی بات ہوگی

اپنے قدم سے بدلا عباسؑ کے قدم کو
گرنے دیا نہ کس نے میدان میں علم کو
کس نے علم اٹھایا زینبؑ کی بات ہوگی

بھائی پہ کر کے صدقہ کس نے ردا لٹائی
کعبے یہ تیری حرمت کس نے بتا بچائی
کس نے غلاف اڑھایا زینبؑ کی بات ہوگی

کوئی بتاؤ کوئی کیا جانتا خدا کو
توحید کو بچا کر بے آسرا خدا کو
کس نے خدا بنایا زینبؑ کی بات ہوگی

ہل من کا بوجھ جس کے کاندھوں پہ آج بھی ہے
کرب و بلا یہ جس کے شانوں پہ آج بھی ہے
کس نے یہ بار اٹھایا زینبؑ کی بات ہوگی

کس کا یہ مرتبہ ہے یہ حوصلہ ہے آخر
کرب و بلا کو زندہ کس نے رکھا ہے آخر
کس نے علم سجایا زینبؑ کی بات ہوگی

ہر کوئی جانتا ہے کس نے خدا کو پایا
ہر کوئی مانتا ہے کس نے خدا کو پایا
کس کو خدا نے پایا زینبؑ کی بات ہوگی

ہونٹوں پہ اولیا کے ہے جو نویدِ نوحہ
 ہونٹوں پہ انبیاء کے ہے جو نویدِ نوحہ
 کس نے ہے یہ لکھایا زینبؓ کی بات ہوگی

نوحہ

قل ھُو اللہ ھُو احد زینبؑ کبریٰؑ مدد
نفس اللہ ھو الصمد زینبؑ کبریٰؑ مدد

جب اندھیرا شام کا پردیس میں چھانے لگا
جب سرِ شبیرؑ نیزے پر نظر آنے لگا
غش سے آنکھیں کھول کر سجادؑ نے اتنا کہا

چل رہی تھیں آندھیاں اور آسماں سب سرخ تھا
ہائے خنجر کے تلے تھا جس گھڑی شہہؑ کا گلا
دے رہی تھی یہ صدا شعلوں میں گھر کر کربلا

چھاگئی جب کربلا میں شام کی ہر سُوگھٹا
چاند سے سینے میں ہائے جس گھڑی نیزہ لگا
گر کے گھوڑے سے علیؑ اکبرؑ نے دی اُس دم صدا

چُھو رہا تھا آسماں کو جلتے خیموں کا دھواں
 گھر گئی تھیں آگ کے شعلوں میں جس دم بیبیاں
 ہر طرف سے عصر کا ہنگام دیتا تھا صدا

کٹ گئے بازو مگر چھوڑا نہ اُس نے حوصلہ
 تیر جب اک آن کر مشکِ سِکینہ پر لگا
 تھام کر دل ہائے غازی نے فقط اتنا کہا

نامِ زینبؑ جب کوئی لے اشکِ برساؤں نویدِ
 بس اسی نوحے کو ساری عمر دہراؤں نویدِ
 مرتے دم بھی بس رہے میرے لبوں پر یہ صدا

نوحہ

نہ پوچھ کرب و بلا کس طرح بسائی گئی
فلکِ ردا سے لہو سے زمیں بنائی گئی

سجا دیا گیا ہر ایک اشکِ عابد کا
ردائے عرش ستاروں سے جب سجائی گئی

گٹھٹا ہے شام کے زنداں میں دم سکینہ کا
کسے خبر یہ ہوا کس طرح چلائی گئی

بھی ہے مشکِ سکینہ سے پیاسِ اصغر کی
سبیلِ پانی کی یہ کس طرح لگائی گئی

وہ اک دیا شبِ عاشور جو بجھایا گیا
اُسی کے صدقے میں یہ روشنی بنائی گئی

کسے خبر سرِ زینبؑ سے لی گئی چادر
احد کے پردے میں توحید جب چھپائی گئی

قسم ہے عصر کی ہل من سے لی گئی آواز
صدائے کن جو بہ روزِ ازل لگائی گئی

یہ نوحہ تب کہیں جا کر ہوا سپردِ قلم
نویدِ آنکھ سے جب جوئے خوں بہائی گئی

نوحہ

میلا لگانے والو زینبؑ اُجڑ گئی ہے
خوشیاں منانے والو زینبؑ اُجڑ گئی ہے

برسانے قیدیوں پر تم پھول کیوں یہ نہ لائے
اے سنگ لانے والو زینبؑ اُجڑ گئی ہے

پہلے ہی قیدیوں کے پیروں میں آبلے ہیں
کانٹے بچھانے والو زینبؑ اُجڑ گئی ہے

پہلے ہی قیدیوں کے سینے دُکھے ہوئے ہیں
ہنس کر رُلانے والو زینبؑ اُجڑ گئی ہے

زنجیر کا یہ ماتم پرسہ ہے سیدہؑ کا
فتوے لگانے والو زینبؑ اُجڑ گئی ہے

جج کر کے حاجیوں نے مارا ہے شاہ دیں کو
 کعبے کے ڈھانے والو زینبؑ اجر گئی ہے

نوحہ

زینبؑ سے لینے آیا اجازت جو باوفا
 سر اپنا پائے زینبؑ مضطر پہ رکھ دیا
 تھامے ہوئے کمر کو یہ بولے شہ ہدیٰ
 اُٹھو بہن کہ پھول سے خوشبو ہوئی جدا
 اب کھولو سر کے بال کہ ماتم کرو پیا
 پکڑے ہوئے جگر کو اُٹھی بنتِ مرتضیٰ
 اور دونوں ہاتھ تھام کے غازیؑ سے یہ کہا

عباسؑ تیرے ہاتھ مرے سر کی ہیں ردا اے شیر تو نہ جا
 یہ ہاتھ کٹ گئے تو کرونگی ردا کا کیا اے شیر تو نہ جا

کون آئے گا بچانے کو تیروں سے بھائی کو
 خنجر چلے گا جب تو کسے دونگی میں صدا

نیزہ ہر ایک ہاتھ میں ہوگا بوقتِ شام
کس کس سے اپنے سر کی بچاؤنگی میں ردا

اُس وقت کیا کرونگی جو پیاسی سکیئہ کو
پانی دکھا دکھا کے بہائیں گے اشقیا

بھائی ہے تو کسی کا علم اور کسی کی آس
بھائی ہے میرے واسطے تو سایہ خدا

بھائی یہ ترے ہاتھ حرم کی قنات ہیں
پردے کی ابتداء ہیں یہ پردے کی انتہاء

آئے گا خوں میں ڈوبا ہوا جب علم نوید
خیمے کے درپہ گونج رہی ہوگی یہ صدا

نوحہ

ہے کون تیروں کے سوا لاشہ اٹھانے کے لیے
ہے کون زینبؑ کے سوا یاں خاک اڑانے کے لیے

کوئی کہو یہ پاؤں ہیں کیا ٹھوکروں کے واسطے
کوئی کہو بازو ہیں یہ کیا رسیوں کے واسطے
کوئی کہو یہ پشت ہے کیا تازیانے کے لیے

جب ایک سر نیزے پہ تھا تھی اک ردا نیزے پہ جب
تب شمر نے زینبؑ سے یہ پوچھا کہ تیرے پاس اب
ہے کیا بچانے کے لیے ہے کیا لٹانے کے لیے

کوئی کہو یہ خار ہیں اس پیرہن کے واسطے
کوئی کہو تیرو تیر ہیں اس بدن کے واسطے
کوئی کہو ہے یہ گلہ خنجر چلانے کے لیے

فتح احد کے واسطے کیا آئی تھی یہ ذوالفقار
 دیں کی مدد کے واسطے کیا آئی تھی یہ ذوالفقار
 یا اے علیٰ اصغر تری تربت بنانے کے لیے

مقتل ہو یا زندان ہو یا راہ کا آزار ہو
 یا دھوپ ہو یا اوس ہو یا شام کا بازار ہو
 ہے پیاس پینے کے لیے اور بھوک کھانے کے لیے

تیری ریاضت اور کیا یا سیدہ یا فاطمہ
 ہے ایک سر اور اک ردا یا سیدہ یا فاطمہ
 ہے سرکٹانے کے لیے چادر لٹانے کے لیے

کوئی کہو جب راہ میں سالار کھا جاتا ہے غش
 کوئی کہو جب راہ میں بیمار کھا جاتا ہے غش
 کیا تازیانے ہیں اُسے غش سے جگانے کے لیے

مجھ کو ملی ہے آنکھ یہ شبیرؑ کے غم کو نویدِ
 مجھ کو ملے ہیں ہاتھ یہ زینبؑ کے ماتم کو نویدِ
 مجھ کو ملی ہے یہ زباں نوحہ سنانے کے لیے

نوحہ

میرے بابا کے جو گلے میں بندھیں
 میرے بازو میں رسیاں ہیں وہی
 میری ماں کو جو لے گئیں دربار
 میرے حصے میں پیشیاں ہیں وہی

میری ماں پر جو غم پڑے لوگوں
 دن پہ پڑتے تو رات ہو جاتے
 میں ہوں مظلوم باپ کی زینت
 مجھ پہ بھی ہائے سختیاں ہیں وہی

واں بٹھایا تھا پہرہ رونے پر
 ماں کو رونے دیا نہ جی بھر کر
 سُن سکو تو ہماری زنداں میں
 ڈوبی ڈوبی سی سسکیاں ہیں وہی

جس طرح سے مرے گھرانے میں
 مرد جتنے ہیں سب محمدؐ ہیں
 اس طرح جو مرے گھرانے کی
 فاطمہؑ ہیں جو بیبیاں ہیں وہی

کربلا سے پھرے ہوئے ہیں جو
 وہ کہیں ہو رہیں گے خانہ بدوش
 جا رہے ہیں جو سوئے کرب و بلا
 اصل میں صرف کارواں ہیں وہی

کس کو معلوم ہے بجائے فقیر
 طوق و بیڑی ہے نسبت سجادؑ
 فقر کو بخش دی گئیں ہیں جو
 یہ وہی طوق بیڑیاں ہیں وہی

جن کے دل میں ہے کربلا کا وجود
 جن کا سینہ ہے شام کا زنداں
 جن کی آنکھوں میں اشک رہتے ہیں
 وہی محرم ہیں رازداں ہیں وہی

دور محراب سے نویدِ نکل
 کر محمدؐ کی آلؑ کا ماتم
 ہیں وہی سجدہ و رکوع و قیام
 ہیں اقامت وہی ازاں ہیں وہی

نوحہ

پال کر زینبؑ نے سب کو کربلا تیار کی
دیں کی حرمت پر لٹانے کو ردا تیار کی

وہ صدا نکلی دلِ زینبؑ سے بن کر یا حسینؑ
دے کے سر شہؑ نے جوہل من کی صدا تیار کی

ہاں یہی زینبؑ ہے جس نے ایک سائے کی طرح
پشت پہ بھائی کے رہ کر کربلا تیار کی

آگیا اس میں سمٹ کر سرِ رمزِ لالہ
یا حسینا کی جو زینبؑ نے صدا تیار کی

ہو سلام اُس پر کہ جس نے خوں کا نذرانہ دیا
اُمتوں کے واسطے خاکِ شفاء تیار کی

خوں بہا اُس ماں سے پُوچھ اُس کی وارث ہے وہی
جس نے بیٹے کی شہادت کو قباء تیار کی

لا الہ کو جس نے سرنامہ بنایا اے نویدِ
جس نے اپنے خون سے گُن کی بناء تیار کی

نوحہ

مجھ سے لوگو علیٰ کا بدلہ لو وہ ہے زینبؓ نبیؐ کی بیٹی ہے
کلمہ پڑھ پڑھ کے سنگ مارو مجھے یہ رقیہؓ علیؑ کی بیٹی ہے

کھو لو زینبؓ کے بازوؤں سے رس
رسیوں سے مرا گلا باندھو
جس کو گلیوں میں تم نے کھینچا ہے
ظالموں یہ اُسی کی بیٹی ہے

ہے حُبل کا جو توڑنے والا
اور گرائے ہیں جس نے لات و منات
جس سے عَزّیٰ کا بدلہ لینا ہے
یہ یتیمہ اُسی کی بیٹی ہے

جس نے آزاد قیدیوں کو کیا
 اُس کی بیٹی کو قید کر لو تم
 جس کا احسان کائنات پہ ہے
 ہاں یہی اُس سخی کی بیٹی ہے

غازی عباسؑ کی بہن ہے یہ
 سنگ برساؤ یا ردا کھینچو
 اِس کو زندہ زمیں میں گڑنا ہے
 یہ خدا کے ولی کی بیٹی ہے

تازیانوں کی زد پہ جب آئی
 یہ کہا اُس نے شامیوں سے نوید
 جس پہ تم نے ستم کی حد توڑی
 جان لو یہ اُسی کی بیٹی ہے

نوحہ

زینبؑ جدھر خدا تھا اُدھر دیکھتی رہی
کُلتے ہوئے حسینؑ کا سر دیکھتی رہی

سر کھولے دیکھتی رہی جاتے حسینؑ کو
جتنی بھی دور اُس کی نظر دیکھتی رہی

خوں ہوتے دیکھتی رہی سایہ حسینؑ کا
اُٹھتے ہوئے لہو میں بھنور دیکھتی رہی

چلتا رہا نشیب میں خنجر حسینؑ پر
خنجر کو دیکھ اپنا جگر دیکھتی رہی

بہہ بہہ کے لکھ رہا ہے لہو حرفِ لالہ
بہتے ہوئے لہو کا اثر دیکھتی رہی

تھی ہر طرف سے تیروں کی بارش حسینؑ پر
تھے ہر طرف بگولے جدھر دیکھتی رہی

خبر تھا ہائے حافظِ صامت کے ہاتھ میں
ناطق کو ہائے خون میں تر دیکھتی رہی

لگتا ہے انتظار تھا جس کا وہ آگیا
کیوں آنکھ شہہ کی خیمے کا در دیکھتی رہی

یا دیکھتی رہی وہ برستا ہوا لہو
یا شعلوں میں گھرا ہوا گھر دیکھتی رہی

مصروفِ سیرِ عرش رہا میں جہاں نویدِ
اک خلقِ مجھ کو خاک بسر دیکھتی رہی

نوحہ

فضہ سے کہا شہہ نے درِ خیمہ پہ آکر زینبؑ کو بلادو
رخت کے لیے آیا ہے زخمی ہے برادر زینبؑ کو بلادو

کہنا کہ درِ خیمہ پہ توحید کھڑی ہے، مشکل میں بڑی ہے
یہ وزن اٹھالے وہ ذرا کاندھوں پہ آکر زینبؑ کو بلادو

کہنا ہے مرے بعد قبیلے کی وہ سردار، ہاشمؑ کی یہ دستار
جس سر کے لیے ہے یہ میں رکھ دوں اُسی سر پر زینبؑ کو بلادو

کہنا جو میں لایا ہوں وراثت اسے دیدوں، آیت اسے دیدوں
اب جانا ہے رکھنا ہے مجھے تیغ تلے سر زینبؑ کو بلادو

کہنا کہ اب عاشور کا سورج ہوا خونبار، اب شام ہے تیار
آنے کو ہے اب فوجِ عدو خیموں کے اندر زینبؑ کو بلادو

کہنا ہے مرے زخم کو درماں کی ضرورت ، ہے ماں کی ضرورت
وہ اُم ایسہہ تھیں یہ ہے اُم برادر زینبؑ کو بلادو

کہنا کہ مرے بعد کوئی ہوگا نہ سر پر ، پھر ہوگی نہ چادر
چادر کے تلے دیکھ لوں اک بار میں وہ سر زینبؑ کو بلادو

کس وقت نویدِ آ کے ملی بھائی سے خواہر، رخصت ہوئے سرو
یہ ایک صدا گونج کے بس رہ گئی در پر زینبؑ کو بلادو

نوحہ

دیکھا ہے فلک کو زینبؑ نے پھر سورج ڈھلتے دیکھا ہے
پھر آندھی اٹھتے دیکھی ہے پھر خنجر چلتے دیکھا ہے

ہر سانس میں اپنی زینبؑ نے تلوار سی چلتے دیکھی ہے
شبیرؑ کی شبہ رگ سے ہائے پھر جان نکلتے دیکھی ہے
پھر شام نے خیمے کے در سے سایہ سا نکلتے دیکھا ہے

سجادؑ نے اپنی آنکھوں سے دیکھا ہے اک سر نیزے پر
دیکھا ہے کھلے سر زینبؑ کو دیکھی ہے چادر نیزے پر
دیکھا ہے لعینوں کو آتے خیموں کو جلتے دیکھا ہے

کیا روزِ ازل کیا روزِ ابد آنکھوں سے سب دیکھا میں نے
زنجیروں میں جکڑے لیکن توحید کو کب دیکھا میں نے
ہاں طوق گلے میں پہنے ہوئے سجادؑ کو چلتے دیکھا ہے

آدم سے لیکر خاتم تک کرتے ہیں سب ہی عزاداری
کیسا یہ زماں کیسا یہ مکاں شبیرؑ کا ہے ماتم جاری
تاہوت وہی ہے بس میں نے شانوں کو بدلتے دیکھا ہے

کیا تیرا دل تھا اے مالک تیرے سرورؑ کے سینے میں
جس نے اکبرؑ کے سینے سے جس نے اکبرؑ کے سینے میں
نیرے کو گڑتے دیکھا ہے نیرے کو نکلتے دیکھا ہے

جس وقت گلے پر سرورؑ کے تلوار چلی ہے مقتل میں
عزئی و منات ولات و ہبل کی چیخ اُبھری ہے مقتل میں
عزئی کو میں نے مقتل میں ہاتھوں کو ملتے دیکھا ہے

وہ میرے ہیں میں ان کا ہوں کرتا ہوں ذکرِ نویدِ اُن کا
یہ شعر میرے میرا مصرعہ ہے اُنکا کرم ہے اُنکی عطا
بس اُنکی عطا کو ہی میں نے لفظوں میں ڈھلتے دیکھا ہے

نوحہ

قافلہ لے کے وہ سالار کدھر جائیگی
کیا کہوں ہو کے گرفتار کدھر جائیگی

ہائے بازاروں میں درباروں میں زندانوں میں
لے کے وہ خوں بھری دستار کدھر جائے گی

کوئی دیوار نہ سایہ نہ پڑاؤ نہ پناہ
ہوگی دڑوں کی جو بوچھاڑ کدھر جائیگی

انبیاء کی ہو وارثت کہ وہ وزنِ توحید
لے کے شانے پہ وہ یہ بار کدھر جائیگی

جب کوئی رونے نہ دے گا اُسے آنکھوں سے لہو
لے کے وہ دیدۂ خونبار کدھر جائیگی

گر نہ آئیگی وہ روضے پہ نبیؐ کے اے دل
کیا ہوا کرنے کو اظہار کدھر جائیگی

شام میں گر نہ بنائے گی وہ مسکن اپنا
لے کے وہ شام کا آزار کدھر جائیگی

گر نہیں لے گی نویدِ اپنی ردا میں زینبؓ
کربلا ہونے کو تیار کدھر جائیگی

نوحہ

خیمے میں جو آئے شہہ دیں ہونے کو رخصت
 زینبؑ سے نہ دیکھی گئی بھائی کی یہ غربت
 کہنے لگے شہہؑ ہے یہ بہن وقتِ قیامت
 اب وقت بہت کم ہے سنو میری وصیت
 کی تم نے ہمیشہ مری ماں بن کے حفاظت
 اب سوچتا ہوں تم کو میں عابدؑ کی امانت
 یہ ہے تو یہ سمجھو کہ میں توحید و رسالت
 یہ فخرِ ولایت ہے یہ ہے فخرِ امامت
 ہے جلوہ گر اس ذات میں ہی جلوۂ عصمت
 پوشیدہ اسی ذات میں ہیں کثرت و وحدت
 سب تیرے حوالے ہے سب تجھ کو بچانا ہے
 رب تیرے حوالے ہے رب تجھ کو بچانا ہے
 عابدؑ کو بچانا ہے عابدؑ کو بچانا ہے

عابد کو بچانا ہے عابد کو بچانا ہے
 گھر تجھ کو لٹانا ہے سر مجھ کو کٹانا ہے
 عابد کو بچانا ہے عابد کو بچانا ہے

مرے بعد کوئی گردش محور پہ نہیں ہوگی
 افلاک دھواں ہوں گے شعلہ یہ زمیں ہوگی
 گر فرش بچانا ہے گر عرش بچانا ہے
 عابد کو بچانا ہے عابد کو بچانا ہے

مشکل ہے سفر اس کا آساں ہے مری منزل
 خود اس کی مسافت پر حیراں ہے مری منزل
 اسے خاک اڑانا ہے مجھے خوں میں نہانا ہے
 عابد کو بچانا ہے عابد کو بچانا ہے

کس ہاتھ سے یہ خنجر کس ہاتھ میں آیا ہے
 کس کس نے پس خنجر مرا خون بہایا ہے
 اس رازِ شہادت سے اسے پردہ اٹھانا ہے
 عابد کو بچانا ہے عابد کو بچانا ہے

یہ میرا جگر گوشہ ہر راز کا مالک ہے
 اس حلق بریدہ کی آواز کا مالک ہے
 پر شور اذانوں میں اسے خطبہ سنانا ہے
 عابد کو بچانا ہے عابد کو بچانا ہے

ہابیل سے تا بَرَح جو خوں میں ہیں غلطیہ
 ہر خون جو ناحق ہے مرے خوں میں ہے پوشیدہ
 ہر خوں کی گواہی کو اسے حشر میں آنا ہے
 عابد کو بچانا ہے عابد کو بچانا ہے

میں سب کی وراثت ہوں یہ میری وراثت ہے
 یہ میری فصاحت ہے یہ میری بلاغت ہے
 اسے میری خموشی کو آواز بنانا ہے
 عابد کو بچانا ہے عابد کو بچانا ہے

اٹھتے ہوئے شعلے ہیں پھر شام غریباں ہے
 پھر شام کی راہیں ہیں پھر شام کا زنداں ہے
 بازار بھی آنا ہے دربار بھی آنا ہے
 عابد کو بچانا ہے عابد کو بچانا ہے

اُس چاند کی بادل سے آواز نوید آئی
 زینب کو یہ مقتل سے آواز نوید آئی
 نمرود کے شعلوں کو گلزار بنانا ہے
 عابد کو بچانا ہے عابد کو بچانا ہے

نوحہ

بازار ہے پتھر میں زینبؑ کا گھلا سر ہے
ہر زخم پہ شکرانہ زینبؑ کے لبوں پر ہے

اک گریہ خونیں کی جاتی ہی نہیں لالی
سجاد کی آنکھوں کو دیکھا ہی نہیں خالی
یا خون ہے آنکھوں میں یا شام کا منظر ہے

لٹکا درِ کوفہ پر دیکھا ہے کوئی لاشہ
کیوں چوب سے محمل کی زینبؑ نے ہے سر مارا
اے وقت لہو سے کیوں زینبؑ کی جبین تر ہے

یہ شورِ بکا کیا ہے ماتم کی صدا کیا ہے
توحید بچائے جو وہ کرب و بلا کیا ہے
یا ہے سرِ سروؑ یا زینبؑ تیری چادر ہے

لے شامِ غریباں سے پرہول بیاباں تک
بازار سے کوفہ تک دربار سے زنداں تک
بے رحم طمانچے ہیں اور شاہ کی دختر ہے

ٹکراتی ہے سر اپنا جائے تو کہاں جائے
معصوم سیکنہ کو غش آئے کہ موت آئے
اسکے لیے زنداں میں بس خاک کا بستر ہے

وہ قلب تھے کیسے جو جاں لے گئے سرور کی
پتھر تو وہ ہے جس نے پتھر کی حیا رکھی
اے سنگِ حلب تجھ کو کیسے کہوں پتھر ہے

جو بڑھ کے ہر اک درہ خود پشت پہ کھاتی ہے
خود خوں میں نہاتی ہے زینبؑ کو بچاتی ہے
آگے ہیں وہی فضہ قنبر سے جو بڑھ کر ہے

کیوں ہائے حسینا کا اک شور سا اُٹھا ہے
 سر غازی کا نیزے سے کیوں خاک پہ گرتا ہے
 غازی کی بہن شاید بلوے میں کُھلے سر ہے

مقتل نے خدا جانے کیا چھین لیا اُسکا
 اک ہاتھ کلیجے پر رہتا ہے دھرا جسکا
 لگتا ہے مجھے شاید یہ مادرِ اصغر ہے

اک کرب و بلا اول اک کرب و بلا آخر
 کہتے ہیں نوید اُسکو شبیرؑ ہے جو ظاہر
 اور جو پس پردہ ہے وہ زینبِ مضطر ہے

نوحہ

دھول اڑتی ہوئی دے رہی ہے صدا ، آگیا قافلہ آگیا قافلہ
بے عمامہ کوئی ہے کوئی بے ردا، آگیا قافلہ آگیا قافلہ

یہ جو بجھتے چلے جا رہے ہیں دیے ، بجھ کے صغرا کو بتلا رہے ہیں دیے
اٹھ بھی اب خاک سے لے خبر در پہ جا آگیا قافلہ آگیا قافلہ

بین کے شور سے بھر گیا ہے جو گھر یہ جو بننے لگے ہیں ہواؤں سے در
کہہ رہا ہے یہ صغرا سے بجھتا دیا آگیا قافلہ آگیا قافلہ

ڈھونڈنے اب وہ جائے گی خود کو کدھر لے گیا تھا جو صغرا سے اُس کی خبر
کھوکے اُس کی خبر کھوکے اُس کا پتا آگیا قافلہ آگیا قافلہ

ہوگئی کربلا بیچ گیا لالہ کٹ گیا وہ گلا لٹ گئی وہ ردا
کر کے بہر خدا لا کی قیمت ادا آگیا قافلہ آگیا قافلہ

کٹ گیا تیغ سے مَنیت کا گلا یوں ہوا ہائے اجرِ رسالت ادا
لے کے گرتا رسالت کا خوں میں بھرا آگیا قافلہ آگیا قافلہ

حالِ صغریٰ کا حالت سے بے حال تھا وہ دیے جا رہی تھی صدا پر صدا
کچھ سنا اے صبا کچھ سنا اے ہوا آگیا قافلہ آگیا قافلہ

گو نجی ہے نویدِ عرش پہ یہ صدا سیدہ سیدہ ، مرضی مرضی
مجتبیٰ ، مجتبیٰ ، مصطفیٰ مصطفیٰ آگیا قافلہ آگیا قافلہ

نوحہ

بچا کے تیروں سے تجھ کو نہ لا سکی زینبؑ
کہاں یہ غم کہ نہ تربت بنا سکی زینبؑ

جو تیر کھا کے تجھے دیکھا زین سے گرتے
نہ فرشِ خاک سے خود کو اٹھا سکی زینبؑ

میں دیکھتی رہی گردن پہ چل گیا خنجر
نہ تم بلا سکے بھائی نہ آسکی زینبؑ

الگ یہ غم کہ مرا سر کٹا نہ تیری جگہ
کہ تیر تیری جگہ پر نہ کھا سکی زینبؑ

حسینؑ کس لئے آئے تھے سر کٹانے کو
کوئی بتا نہ سکا جو بتا سکی زینبؑ

ردا لٹا کے بھی حسرت یہ رہ گئی دل میں
نہ اپنے بھائی پہ کچھ بھی لٹا سکی زینبؑ

بندھے تھے ہاتھ رسن میں سو اے غریب حسینؑ
نہ تیری لاش سے پتھر ہٹا سکی زینبؑ

تری سبیل کو جاری کرے گی تیری قسم
اگر چہ تجھ کو نہ پانی پلا سکی زینبؑ

نوید ساری خدائی ہے اُس کی شکر گزار
زمیں کو فرشِ عزا جو بنا سکی زینبؑ

نوحہ

ہے ہر طرف یہ صدا پھر اجڑ گئی زینبؑ
 بجھا لحد کا دیا پھر اجڑ گئی زینبؑ

ابھی تو پچھلے اجڑنے کا غم لگا ہوا تھا
 اٹھا نہ تھا ابھی فرشِ عرا بجھا ہوا تھا
 یہ کیا کہ بہر خدا پھر اجڑ گئی زینبؑ

سپاہِ شام نے پھر اس کے گھر کو گھیر لیا
 لگا کے آگِ لعینوں نے در کو گھیر لیا
 دھواں پھر اٹھنے لگا پھر اجڑ گئی زینبؑ

گلا حسینؑ کا واللہ کٹ گیا پھر سے
 کہ آگنی سرِ نوکِ سناں ردا پھر سے
 اجڑ گئی بہ خدا پھر اجڑ گئی زینبؑ

ہزار حیف یہ کیا کر دیا لعینوں نے
 پھر اُس کا زخم ہرا کر دیا لعینوں نے
 پھر اُس کو لوٹ لیا پھر اجڑ گئی زینبؑ

ٹھہر گئیں تھیں جو صدیاں لہو اُگلنے لگیں
 پھر ایک بار سیہ آندھیاں سی چلنے لگیں
 پھر ایک حشر اٹھا پھر اجڑ گئی زینبؑ

نویدِ رسنے لگا زخمِ کربلا پھر سے
 ہوئی ہے زینب مضطر جو بے ردا پھر سے
 یہ شور پھر سے اٹھا پھر اجڑ گئی زینبؑ

نوحہ

نہ ہوتی کربلا زندہ اگر زینب نہیں ہوتیں
خدا کیسے خدا ہوتا اگر زینب نہیں ہوتیں

سہارا کون دیتا کون با نہیں تھامتا یا رب
ترا دیں ٹھوکر میں کھاتا اگر زینب نہیں ہوتیں

نکل کر بے اماں مقتل سے یا رب عصر کا سجدہ
جھکانے سر کدھر جاتا اگر زینب نہیں ہوتیں

نہیں لٹتی ردا اس کی تو ہوتا کون بے پردہ
خدایا تو کہاں چھپتا اگر زینب نہیں ہوتیں

بجھایا تھا شب عاشور جو سروء نے خیمے میں
دیا بجھ کر نہیں جلتا اگر زینب نہیں ہوتیں

ارادے کون پیہم زندہ رکھتا شاہِ والا کے
یہ قیمت کون ادا کرتا اگر زینب نہیں ہوتیں

نویۂ اپنا خدا کرتی تو کس کو بندگی اپنی
کہ میں سجدہ کسے کرتا اگر زینب نہیں ہوتیں

نوحہ

شبیرؑ کا تھا ایک ہی نوحہ تہہ خنجر زینبؑ تری چادر
اب کون بچائے گا کہ جاتا ہے مرا سر زینبؑ تری چادر

قربانی کی میزان میں تولا گیا جس دم، کیا بیش ہے کیا کم
تب وزن میں نکلی سرِ سروؑ کے برابر زینبؑ تری چادر

توحید کا پردہ ہے، کساء ہے، کہ ردا ہے، اب کیا کہوں کیا ہے
دستار ہے ہاشمؑ کی، ہے عمامہء حیدرؑ، زینبؑ تری چادر

جب تیروں کی بارش سے شکستہ ہوئے پہلو، اور کٹ گئے بازو
غازیؑ نے کہا خاک پہ یہ گھوڑے سے گر کر زینبؑ تری چادر

بہہ بہہ کے لہو خاک پہ جب کرتا ہے دھمال، ہوتا ہے عجب حال
دیتا ہے صدا ہائے ہر اک زخمِ قلندرؑ زینبؑ تری چادر

اللہ کی سالاری میں ہیں آدم و خاتم، رستما نہیں ماتم
 قرونوں سے فقط ایک ہی نوحہ ہے لبوں پر زینبؑ تری چادر

تہنائی میں صغراً نے جو سجادؑ سے پوچھا، یہ ضعف یہ گریہ
 یک لخت لہونے کہا آنکھوں سے چھلک کر زینبؑ تری چادر

موت آئی نوید اور نہ مکمل ہوا نوحہ، مسلسل ہوا نوحہ
 لکھتا رہا میں خاک سے اٹھ کر کبھی گر کر زینبؑ تری چادر

نوحہ

نیزوں پہ آئی کربلا ہائے شام کے بازار میں
خود اُتر آیا خدا ہائے شام کے بازار میں

کھوجتا پھرتا تھا میں ہے کون تو کیسا ہے تو
ڈھونڈتا پھرتا تھا میں قریہ بہ قریہ کو بہ کو
اے خدا تُو مل گیا ہائے شام کے بازار میں

آئے جب زین العبا تھا ہر طرف اک شور سا
کیا انبیاء، کیا اولیا سب دے رہے تھے یہ صدا
زندہ خودی زندہ خدا ہائے شام کے بازار میں

جس کے ہاتھوں میں رسن تھی جس کا سر تھا بے ردا
اے خدا میرے خدا پھر شکل زینبؑ میں بتا
تُو نہ تھا تو کون تھا ہائے شام کے بازار میں

اپنی سانسیں کہہ رہا ہے جس کی سانسوں کو خدا
 اپنی آنکھیں کہہ رہا ہے جس کی آنکھوں کو خدا
 خون روتا ہی رہا ہائے شام کے بازار میں

کیا عمامہ کیا ردا اے گریہ زین العبا
 لوٹ سے ہے کیا بچا شام غریباں کی بتا
 جو لٹانے آگیا ہائے شام کے بازار میں

لا الہ گر بچ گیا تھا کربلا میں اے نوید
 سید سجاد سے کوئی تو یہ پوچھے نوید
 کیا بچانے آیا تھا ہائے شام کے بازار میں

نوحہ

ستم ہے لاشء شہء سے اٹھائی جائے گی زینبؑ
اٹھا کر لاش سے در در پھرائی جائے گی زینبؑ

درندے روند کر جب لاشء شہء چھوڑ جائیں گے
کفن دینے کو کیسے بے ردائی جائے گی زینبؑ

ذرا یہ تو بتا اُس کی ردا کا پھر بنے گا کیا
خدا وندا بچانے جب خدائی جائے گی زینبؑ

گلا کٹنے سے بھی شہء کا نہ جب بچ پائے گی توحید
ستم یہ ہے تری چادر لٹائی جائے گی زینبؑ

عئی یاد آئیں گے گلیوں میں کھینچواتے گلا اپنا
بھرے دربار میں جس وقت لائی جائے گی زینبؑ

ردا لٹنا، اُجڑنا، قید ہونا، ٹھوکریں کھانا،
مرے مالک بتا کتنی ستائی جائے گی زینبؑ

وہ مقتل ہو کہ ہو بازار ہو دربار یا زنداں
جدھر دیکھو اُڑاتے خاک پائی جائے گی زینبؑ

کریں گی سجدہ اُس کو آسیہ و مریم و سارہ
نویۂ اس طرح محشر میں بلائی جائے گی زینبؑ

نوحہ

یہ وہی شام ہے یہ وہی شام ہے
 ہو کے آئی تھی زینبؑ جہاں بے ردا
 یہ وہی شام ہے یہ وہی شام ہے

خاک زینبؑ کے سر پر پڑی ہے جہاں
 کربلا سر جھکائے کھڑی ہے جہاں
 سر جھکائے کھڑے ہیں جہاں انبیاء
 یہ وہی شام ہے یہ وہی شام ہے

کبریا، انبیاء، اوصیا، اولیا،
 جس جگہ سے کسی سے نہ گزرا گیا
 جس کو زینبؑ نے تنہا فقط سر کیا
 یہ وہی شام ہے یہ وہی شام ہے

جس جگہ بیبیاں ہائے سکتے میں ہیں
 جس جگہ بیڑیاں ہائے سکتے میں ہیں
 جس جگہ رو رہی ہے لہو کربلا
 یہ وہی شام ہے یہ وہی شام ہے

دشمن آل ہے جس کی ہر اک گلی
 نام لے لے کے روتے تھے جس کا علیؑ
 سنگ بر سے تو زینبؑ کو یاد آگیا
 یہ وہی شام ہے یہ وہی شام ہے

آج بھی آرہی ہے صدائے امام
 ہائے شام ہائے شام ہائے شام ہائے شام
 جس سے آگے نہ عابدؑ سے بولا گیا
 یہ وہی شام ہے یہ وہی شام ہے

کتنا تاریک تھا خانہ لالہ
 بجھ کے جس کو سکینہؑ نے روشن کیا
 جل رہا ہے جہاں آج بھی اک دیا
 یہ وہی شام ہے یہ وہی شام ہے

بام و در پر ہیں غربت کے سائے جہاں
 دم گھٹا تھا سکینہؑ کا ہاتے جہاں
 جس جگہ ایک تاریک زندان تھا
 یہ وہی شام ہے یہ وہی شام ہے

جس جگہ ظلم ڈھایا گیا ہے نوید
 قیدیوں کو رلایا گیا ہے نوید
 بے کسی آج بھی دے رہی ہے صدا
 یہ وہی شام ہے یہ وہی شام ہے

نوحہ

زینبؑ کی چادر اللہ اکبر، اللہ اکبر زینبؑ کی چادر
 نوحہ تھا شہہؑ کا نوکِ سناں پر نوحہ تھا شہہؑ کا یہ زیرِ خنجر
 زینبؑ کی چادر اللہ اکبر، اللہ اکبر زینبؑ کی چادر

شامِ غریباں روتی ہو جس کو خاکِ پریشاں روتی ہے جس کو
 چشمِ بیاباں روتی ہے جس کو، خود ذاتِ یزداں روتی ہے جس کو
 روتے ہیں جس کو ہر وقت حیدرؑ روتی ہیں زہراؑ جس کو کھلے سر
 زینبؑ کی چادر اللہ اکبر، اللہ اکبر زینبؑ کی چادر

آئے ہیں آدمؑ آئے ہیں خاتمؑ، تیری ردا کا برپا ہے ماتم
 طاری ہے سب پر گریے کا عالم سینوں سے جاری ہے اک خونِ پیہم
 کرتے ہیں ماتم دیکھو قلندرؑ، نوحہ یہی ہے سب کے لبوں پر
 زینبؑ کی چادر اللہ اکبر، اللہ اکبر زینبؑ کی چادر

کہتے ہیں کٹ کر غازی کے بازو کہتے ہیں کٹ کر قاسم کے ابرو
 کہتے ہیں بہہ کر عابد کے آنسو کہتے ہیں خوں میں اکبر کے گیسو
 کہتا ہے بہہ کر یہ خونِ اصغر لکھتا ہے ریتی پہ یہ خونِ اکبر
 زینبؑ کی چادر اللہ اکبر، اللہ اکبر زینبؑ کی چادر

خیمے جلانے آتے ہیں اعدا کعبے کو ڈھانے آتے ہیں اعدا
 قیدی بنانے آتے ہیں اعدا در در پھرانے آتے ہیں اعدا
 کہتا ہے ہائے دامن یہ جل کر کانوں سے چھن کر کہتے ہیں گوہر
 زینبؑ کی چادر اللہ اکبر، اللہ اکبر زینبؑ کی چادر

آتے ہیں عابد سر کو جھکائے اپنے لہو میں خود ہی نہائے
 سائے سے اپنے خود کو چھپائے زخموں کو اپنے دل سے لگائے
 راہوں میں جس دم آتے ہیں پتھر کہتے ہیں ہائے عابد کے زیور
 زینبؑ کی چادر اللہ اکبر، اللہ اکبر زینبؑ کی چادر

جس دم نوید آندھی اُٹھی تھی شہہ کے گلے پر جس دم چھری تھی
 مقتل میں ہر سوخوں کی جھڑی تھی خیمے کے در پر زینبؑ کھڑی تھی
 لکھوں تو کیسے ہاتے یہ منظر اُس دم یہی تھا شہہ کے لبوں پر
 زینبؑ کی چادر اللہ اکبر، اللہ اکبر زینبؑ کی چادر

نوحہ

اذاں دے کر اقامت کو چلی تکبیر کی وارث
شہادت کی شہادت کو چلی تکبیر کی وارث

یہ زینبؑ ہے کہ ثار اللہ ہے یا کبرِ اللہ
چکا کر ”لا“ کی قیمت کو چلی تکبیر کی وارث

یہ مانا تو نہ تھا تلہیس کے دربار میں یارب
دکھا کر کس کی ہیبت کو چلی تکبیر کی وارث

شریعت چُپ کھڑی تھی جب طریقت چُپ کھڑی تھی جب
عیان کر کے حقیقت کو چلی تکبیر کی وارث

سلامی ہے رسالتؐ بھی ولایتؐ بھی امامتؐ بھی
بچا کر کس کی وحدت کو چلی تکبیر کی وارث

گلا بھی کٹ چکا ہلِ من کا خوں بھی بہہ چکا یارب
پھر اب یہ کس کی نصرت کو چلی تکبیر کی وارث

جو محضر نامہء مقتل میں حُر بھی آچکا یارب
بتا کس کی ہدایت کو چلی تکبیر کی وارث

اُٹھا کر ہاتھ میں شبیر کا اک خوں بھرا گرتا
بڑھا کر خوں کی قامت کو چلی تکبیر کی وارث

نوید اُٹھ اور اُٹھا لے غم کی نعمت جتنا جی چاہے
لٹا کر غم کی نعمت کو چلی تکبیر کی وارث

نوحہ

بولیں زینبؑ کہ شام جانا ہے کربلا کو مجھے بچانا ہے
اپنی چادر مجھے لٹانا ہے کربلا کو مجھے بچانا ہے

خون میں ڈوبی کربلا کی قسم غربتِ شاہِ نینوا کی قسم
اپنی چھنتی ہوئی ردا کی قسم سیدہ کی قسم خدا کی قسم
گو بہ گو مجھ کو خاک اڑانا ہے کربلا کو مجھے بچانا ہے

یعنی تعمیر کربلا کے لیے یعنی تعمیر کربلا کے لیے
یعنی تفسیر کربلا کے لیے یعنی تشہیر کربلا کے لیے
بازوؤں میں رسن بندھانا ہے کربلا کو مجھے بچانا ہے

جس کے اندر فنا سما جائے جس کے اندر بقا سما جائے
جس میں یہ لا الہ سما جائے جس میں یہ کربلا سما جائے
وقت کا دائرہ بڑھانا ہے کربلا کو مجھے بچانا ہے

ابتدا کی ہر ابتدا کے لیے دہر میں گونجتی صدا کے لیے
 انبیاء کے لیے خدا کے لیے وسعتِ فکرِ کربلا کے لیے
 فرشِ مجلس مجھے بچھانا ہے کربلا کو مجھے بچھانا ہے

کون ہے جو فلک کا پایا ہے کون ہے خلق پر جو سایہ ہے
 کون ہے جس نے سر کٹایا ہے کون ہے خوں میں جو نہایا ہے
 کون ہے وہ مجھے بتانا ہے کربلا کو مجھے بچھانا ہے

جو لہو شاہ کے گلو سے بہا جو لہو زخمِ رنگ و بو سے بہا
 جو لہو حلقِ ماء و تُو سے بہا جو لہو گُن کی ہر نمو سے بہا
 اُس لہو سے دیا جلانا ہے کربلا کو مجھے بچھانا ہے

یہی آواز آرہی ہے نویدِ یہی نوحہ سنا رہی ہے نویدِ
 یہی رستا دکھا رہی ہے نویدِ یہی قبلہ بتا رہی ہے نویدِ
 اس صدا میں صدا ملانا ہے کربلا کو مجھے بچھانا ہے

نوحہ

بچا کے تیروں سے تجھ کو نہ لا سکی زینبؑ
کہاں یہ غم کہ نہ تربت بنا سکی زینبؑ

میں دیکھتی رہی گردن پہ چل گیا خنجر
نہ تم بلا سکے بھائی نہ آ سکی زینبؑ

جو تیر کھا کے تجھے دیکھا زین سے گرتے
نہ فرش خاک سے خود کو اٹھا سکی زینبؑ

ردا لٹا کے بھی حسرت یہ رہ گئی دل میں
نہ اپنے بھائی پہ کچھ بھی لٹا سکی زینبؑ

حسینؑ کس لیے آئے تھے سر کٹانے کو
کوئی بتا نہ سکا جو بتا سکی زینبؑ

بندھے تھے ہاتھ رسن میں سو اے غریب حسینؑ
نہ تیری لاش سے پتھر ہٹا سکی زینبؑ

الگ یہ غم کہ مرا سر کٹا نہ تیری جگہ
کہ تیر تیری جگہ پر نہ کھا سکی زینبؑ

تری سبیل کو جاری کرے گی تیری قسم
اگر چہ تجھ کو نہ پانی پلا سکی زینبؑ

نوید ساری خدائی ہے اُس کی شکر گزار
زمیں کو فرشِ عزاء جو بنا سکی زینبؑ

نوحہ

کہیں نہیں ہے سفر میں قیام زینبؑ کو
ابھی تو جانا ہے مقتل سے شام زینبؑ کو

لٹا کے اپنی کمائی جو پہنچی اُس کے حضور
بچا کے اس کی خدائی جو پہنچی اُس کے حضور
خدا نے پیش کیا اپنا جام زینبؑ کو

فنا کے سیل میں زینبؑ کا بین رہ جائے
خدا کا چہرہ لیے یا حسینؑ رہ جائے
اسی سبب سے ملا ہے دوام زینبؑ کو

ازل ابد کے تسلسل میں چاہے دن ہو کہ رات
ہر اک زمانے میں کرنا فقط حسینؑ کی بات
نہیں ہے اس کے سوا کوئی کام زینبؑ کو

ورائے ارض و سما راستا نکالنا ہے
 حدودِ وقت سے یہ قافلہ نکالنا ہے
 سو دے رہے ہیں قیادت امام زینبؑ کو

جو دیکھا صغراً کو تو کھو دیے حواس تمام
 وہ پوچھتی بھی تو صغراً سے کیسے اُس کا نام
 کہ خود نہ یاد رہا اپنا نام زینبؑ کو

رُخِ حسینؑ کو تابندہ کر دیا ہے نویدِ
 خدا کو اُس نے جو پائندہ کر دیا ہے نویدِ
 یہ خوں کا پرسہ ہے یعنی سلام زینبؑ کو

نوحہ

مسافروں میں نہیں ہے جو نام صغریٰ کا
خبر سے زرد ہے چہرہ تمام صغریٰ کا

یہ التجا ہے اٹھا کر لرزتے ہاتھوں کو
کہ ہے یہ آخری شہ کو سلام صغریٰ کا

مجھے سواریٰ فضہ میں ہی بٹھا دیجے
تھا ہاتھ جوڑ کے شہ سے کلام صغریٰ کا

وہ درد ہے کہ بدن زرد ہے جبیں ہے سرد
سفر سے سخت ہے شاید قیام صغریٰ کا

گزار لیتی ہے وہ انتظارِ شام میں دن
نہیں گزرتا مگر وقتِ شام صغریٰ کا

دیے جلانا جلا کر منڈیر پر رکھنا
ہوا کی منتیں کرنا ہے کام صغریٰ کا

وہ حال زار تھا زینبؓ نے بھی نہ پہچانا
وہ پوچھتی رہی صغراؓ سے نام صغریٰ کا

جو پوچھا کس پہ مصیبت ہوئی تمام نوید
تو آگیا لبِ عابدؓ پہ نام صغریٰ کا

نوحہ

محرم آگیا اب تک علی اکبرؑ نہیں آئے
جو دیکھا چاند صغریٰؑ نے کہا دل تھام کر ہائے

کوئی تو آئے دم سینے میں اٹکا ہے مرے بھائی
خبر آئے کہ تم آؤ کہ نیند آئے کہ موت آئے

تکے جاتی ہے رستا ایک ٹک دہلیز پر بیٹھے
ہوا آئے کہ گرد آئے کہ ابر آئے کہ دھوپ آئے

طبیعت گھر میں گھبرائی تو اُٹھ کر در پہ آ بیٹھی
کہاں جائے وہ اُٹھ کر اب اگر دل اُس کا گھبرائے

کوئی آتا ہے دروازہ کھلا رکھنے سے اے صغریٰؑ
نہیں آتا کوئی دل کو ترے یہ کون سمجھائے

ہوا سے خاک اُڑتے سب کے حجرے دیکھ کر ویراں
کرے کیا گر وہ دیواروں سے اپنا سر نہ ٹکرائے

جو پہنچا نامہ بر خط لے کے صغریٰ کا تو کب پہنچا
پڑے تھے دل کو پکڑے خاک پر اکبر سناں کھائے

نوید اُس کے لبوں پر بس یہی نوحہ تھا اے بھائی
کیا تھا وعدہ آنے کا نہ صبح آئے نہ شام آئے

نوحہ

ڈیوڑھی پر اک شمع جلائے صغراً در پر بیٹھی ہے
آنا تھا جن کو نہیں آئے، صغراً در پر بیٹھی ہے

دور تلک خالی ہے رستہ حدِ نظر تک اُڑتی دھول
لب ساکت آنکھیں پتھرائے صغراً در پر بیٹھی ہے

اُس کے تن پر سے جاتی ہے ساری دھوپ اور ساری اوس
دن نکلے یا رات آجائے صغراً در پر بیٹھی ہے

یا پلکوں کے بیچ اُٹھا کر آنکھیں رستا لے آئیں
یا آنکھیں رستہ لے جائے صغراً در پر بیٹھی ہے

بند کرے دروازہ کیونکر جانے کب آجائیں اکبرؑ
جانے کیوں اکبرؑ نہیں آئے صغراً در پر بیٹھی ہے

اُٹتے اُٹتے گرد میں ہائے صورت سے تصویر ہوئی
سب کی یاد میں خود کو بھلائے صغراً در پر بیٹھی ہے

اُس کو کیا معلوم کہ اُن پر کیا جنگل میں بیت گئی
اُن کو کیا معلوم کہ ہائے صغراً در پر بیٹھی ہے

جس کا رستہ دیکھ رہی ہے جانے آئے نہ آئے نوید
بیٹھے بیٹھے مر ہی نہ جائے صغراً در پر بیٹھی ہے

نوحہ

حال صغریٰؑ کا وہ تھا چاند سے دیکھا نہ گیا
اُس سے پوچھا نہ گیا اِس سے بتایا نہ گیا

ہائے صغریٰؑ نے دیے کتنے جلّائے لیکن
در و دیوار سے ویرانی کا سایہ نہ گیا

اُدھر اکبرؑ کے سناں دل میں گڑی اور وہ اُدھر
گری دہلیز پہ اِس طرح کے اٹھا نہ گیا

صبح کیا آئی کہ پھر خاک اڑائی نہ گئی
شام کیا آئی کہ سر خاک پہ مارا نہ گیا

چاند، دہلیز، دیا، وعدہ اکبرؑ، امید
اِس سے آگے دل بیمار سے سوچا نہ گیا

ہائے ویرانی سے تنہائی سے سناٹے سے
دلِ صغریٰؑ کو کسی سے بھی سنبھالا نہ گیا

گھر میں پھیلی ہوئی کچھ ایسی اداسی تھی کہ بس
دن سے ٹھہرا نہ گیا شام سے گزرا نہ گیا

مرگئی وہ کہ ہے غش میں کہ ہے سکتے میں نوید
گھر کے سناٹے سے بھی راز یہ کھولا نہ گیا

نوحہ

گھر میں موت کا سناٹا ہے بس اک صغرا زندہ ہے
یا ہے دیا دہلیز پہ روشن یا اک سایہ زندہ ہے

اک آہٹ پر کان دھرے ہے سارے گھر کی تنہائی
بس آنکھوں میں جان ہے باقی یا دروازہ زندہ ہے

خاک اُڑتے خالی حجروں میں اک ویرانی پھیلی ہے
یا خاموشی چیخ رہی ہے یا سناٹا زندہ ہے

زرد حویلی کے حجروں میں اک اُمید کا منظر ہے
بجھتے ہوئے اک دیے کی کو ہے اور اک چہرہ زندہ ہے

سارے گھر کو ایک اُداسی ہر جانب سے گھیرے ہے
بس اک صغرا زندہ ہے پر صغرا بھی کیا زندہ ہے

سارے گھر میں گئے ہوؤں کے چلتے پھرتے سائے ہیں
اور گھر کی دہلیز پہ بیٹھی صغراً تنہا زندہ ہے

جس رستے سے آنے والے گھر کو لوٹ کے آئیں گے
در پہ لگی ویراں آنکھوں میں بس وہ رستہ زندہ ہے

دل کے دھڑکنے سے آتی ہے ماتم کی آواز نوید
کانپتے ہونٹوں کی جنبش میں بس اک نوحہ زندہ ہے

نوحہ

ہائے صغراً کتنی ہے اکیلی ویران حویلی میں
سرمارتی ہے دیواروں سے رہتی ہے اکیلی ویران حوالی میں

سناٹا بھرے گھر کی جب یاد دلاتا ہے
جینے کی دعا دیکر سب کو مرتی ہے اکیلی ویران حویلی میں

تصویر بنی شب بھر تکتی ہے دیے کی لو
سونے آنکھ میں سارا دن پھرتی ہے اکیلی ویران حویلی میں

بچھڑے ہوئے لوگوں کے پھرتے ہوئے سائے ہیں
سناٹے کی آوازوں کو سنتی ہے اکیلی ویران حویلی میں

اُجڑا کوئی مقتل میں اجڑا کوئی زنداں میں
اُجڑے تو سبھی لیکن صغراً اجڑی ہے اکیلی ویران حویلی میں

عاشور کی شب زینبؑ یہ پوچھتی تھی شہہؑ سے
اکبرؑ کی بہن یعنی صغراؑ کیسی ہے اکیلی ویران حویلی میں

ہر ایک کے ہجرے میں کرتی ہے دیا روشن
جب شام اترتی ہے ہائے جلتی ہے اکیلی ویران حویلی میں

کیا جانے مرا کنبہ بھوکا ہے کہ پیاسا ہے
یہ سوچ کے وہ بھوکی پیاسی رہتی ہے اکیلی ویران حویلی میں

کیا صبح نویدؑ اسکی کیا شام نویدؑ اسکی
جیتی ہے نہ مرتی ہے ہائے کتنی ہے اکیلی ویران حویلی میں

نوحہ

صغرا اکیلے گھر میں اکبرؑ کو رو رہی ہے
گھر بھر کو یاد کر کے گھر بھر کو رو رہی ہے

کرب و بلا میں شاید یہ وقتِ فجر ہوگا
اللہ ھُو کہہ کے صغرا اکبر کو رو رہی ہے

کرب و بلا میں شاید یہ وقتِ ظہر ہوگا
وہ پیاس یاد کر کے اصغر کو رو رہی ہے

کرب و بلا میں شاید یہ وقتِ عصر ہوگا
بابا کو یاد کر کے خنجر کو رو رہی ہے

کرب و بلا میں شاید مغرب کا وقت ہوگا
زینبؑ کو یاد کر کے چادر کو رو رہی ہے

کرب و بلا میں شاید وقتِ عشاءِ یہ ہوگا
ہائے سکینہؑ کہہ کر گوہر کو رو رہی ہے

اس وقت ہوش کب ہے اُس کو نوید اپنا
اک فرد یاد کر کے لشکر کو رو رہی ہے

نوحہ

صغرا آہیں بھرتی رہ گئی اکبر اکبر کرتی رہ گئی
ٹوٹ کے اکبر کے سینے میں دور کہیں اک برچھی رہ گئی

اکبر کے جانے سے لیکر اپنی موت کے آنے تک
خالی خالی آنکھوں سے وہ بس دروازہ تکتی رہ گئی

خاک اڑتے خالی حجروں میں اک ویرانی پھیلی تھی
اُس ویرانی میں وہ اڑتی دھول میں ہائے اُتی رہ گئی

بے دستک ہی سارے موسم دروازے پر بیت گئے
جیسے بیٹھی تھی وہ ہائے ویسی ہی وہ بیٹھی رہ گئی

یاد میں جانے والوں کی وہ دن گزرے اور شام ڈھلے
سورج سورج جلتی رہ گئی تارہ تارہ بجھتی رہ گئی

جانے اُس کو موت آئی یا جانے اکبر یاد آئے
گونج کے ہائے سناٹے میں اک دھیمی سے ہنچی رہ گئی

بہنے والے ہر آنسو میں ہر اک چہرہ زندہ تھا
آئے نہ لوٹ کے آنے والے رونے والی روتی رہ گئی

زرد مکاں کے ہجروں میں بس شور بھرا سناٹا تھا
خالی گھر میں جانے والوں کی آوازیں سنتی رہ گئی

قتل ہوئے جو بھوکے پیاسے اُن کو کیا معلوم نوید
یاد میں بھوکے پیاسوں کی وہ بھوکی پیاسی مرتی رہ گئی

نوحہ

ہائے صغرا کے لیے گردِ سفر یجائیگی
پاسِ زینب کے بچا کیا ہے جو گھر لے جائے گی

دم رکا جاتا ہے سینے میں کہ اکبر کی جگہ
کیسے وہ اکبر کے مرنے کی خبر یجائیگی

خاک پر جس دم گرے گی کہہ کے زینبؑ یا حسینؑ
یہ صدا تو ہائے صغرا کا جگر یجائیگی

لاشہ شہہ سے اٹھا کر خود کو وہ سوئے قفس
کس طرح یجائیگی یارب مگر یجائیگی

کچھ نہ لے جائیگی وہ پیشِ خدا محشر کے روز
ہاں بس اک گرتا ہے جو وہ خوں میں تر یجائیگی

کیا ملا فضہ کو زہرا کو دکھانے کے لیے
تازیانوں کے نشاں بس پشت پر یجائیگی

گھر جلا کیسے یہ صغرا کو دکھانے کیلئے
ایک مٹھی راکھ کی صورت میں گھر یجائیگی

جس جگہ تعویذ تھا رسی بندھی کیسے نوید
نیل کی صورت میں رودادِ سفر یجائیگی

نوحہ

دھول اڑتی ہوئی دے رہی ہے صدا ، آگیا قافلہ آگیا قافلہ
بے عمامہ کوئی ہے کوئی بے ردا، آگیا قافلہ آگیا قافلہ

یہ جو بجھتے چلے جا رہے ہیں دیے ، بجھ کے صغرا کو بتلا رہے ہیں دیے
اٹھ بھی اب خاک سے لے خبر در پہ جا آگیا قافلہ آگیا قافلہ

بین کے شور سے بھر گیا ہے جو گھر یہ جو بنجنے لگے ہیں ہواؤں سے در
کہہ رہا ہے یہ صغرا سے بجھتا دیا آگیا قافلہ آگیا قافلہ

ڈھونڈنے اب وہ جائے گی خود کو کدھر لے گیا تھا جو صغرا سے اُس کی خبر
کھو کے اُس کی خبر کھو کے اُس کا پتا آگیا قافلہ آگیا قافلہ

ہوگئی کربلا بیچ گیا لالہ کٹ گیا وہ گلا لٹ گئی وہ ردا
کر کے بہر خدا لا کی قیمت ادا آگیا قافلہ آگیا قافلہ

کٹ گیا تیغ سے منیت کا گلا یوں ہوا ہائے اجر رسالت ادا
لے کے گرتا رسالت کا خوں میں بھرا آگیا قافلہ آگیا قافلہ

حال صغریٰ کا حالت سے بے حال تھا وہ دیے جارہی تھی صدا پر صدا
کچھ سنا اے صبا کچھ سنا اے ہوا آگیا قافلہ آگیا قافلہ

گو نجی ہے نوید عرش پہ یہ صدا سیدہ سیدہ ، مرتضیٰ مرتضیٰ
مجتبیٰ ، مجتبیٰ ، مصطفیٰ مصطفیٰ آگیا قافلہ آگیا قافلہ

نوحہ

اکبر کا یہ چہرہ ہے یا چاند محرم کا
اے شام یہ دل تھامے تکتی ہے کسے صغرا

اک حجرے سے اک حجرہ، اک گوشے سے اک گوشہ
کھینچے لیے پھرتا ہے تنہائی کو سناٹا

اکبرؑ کی سناؤں کیا صغراؑ کی سناؤں کیا
اک سینے میں برچھی ہے اک سینے میں سناٹا

جب سوچنے بیٹھا میں تنہائی میں تنہائی
کوئی نہیں یاد آیا یاد آئی بس اک صغراؑ

یاد آئی جو تنہائی اس زور سے دل دھڑکا
سارا ہی لہو دل کا آنکھوں میں سمٹ آیا

صغرا کی نگاہوں سے دیکھے تو کوئی اس کو
اُترے کہ چڑھے ہائے یہ چاند ہے اک جیسا

کُھلتا ہی نہیں ایسے پیوست ہوئے دونوں
دروازہ کہ آنکھیں ہیں، آنکھیں ہیں کہ دروازہ

تنہائی نوید اُس کو تنہائی میں چھوڑ آئی
لینے کسے آنا تھا اُس کو کہاں جانا تھا

نوحہ

اک حالت کے دو قیدی ہیں اک ہے سکینہؑ اک صغراؑ ہے
 ایک حویلی میں ہے اکیلی اک زندان میں تنہا ہے

ایک مقید زنداں میں ہے اک محبوس حویلی میں
 اک کو ملی خاموشی ہے اور اک کو ملا سناٹا ہے

ایک کو حسرت راہ میں گھر کی ایک کو حسرت گھر سے سفر کی
 ایک کا گھر ہے صحرا میں اور ایک کے گھر میں صحرا ہے

ایک کا سرمٹا میں اٹا اور ایک کے سر میں خاک جبی ہے
 ایک کا دم سینے میں گھٹا ہے ایک کو جس نے مارا ہے

ایک اسیرِ شامِ غریباں ایک ہے ہجر کی ماری ہوئی
 اک کا گلاری میں بندھا ہے اک کے گلے میں دم اٹکا ہے

اک مقتل سے نکلی ہوئی ہے ایک ہے سب سے بچھڑی ہوئی
 ایک کے رُخ پر خون جما ہے ایک کا چہرہ زرد پڑا ہے

اک بے جان ہوئی رو رو کر مر گئی اک رستا تک تک کر
 ایک کی آنکھیں خشک ہوئی ہیں ایک کی آنکھوں میں سکتا ہے

دو آنکھیں ہیں اک گریہ ہے ہاتھ ہیں دو اور اک ماتم ہے
 یہ جو نوید نے خوں سے لکھا ہے دونوں کا ایک نوحہ ہے

نوحہ

ہائے اکبر کی یاد لیے جب آنگن میں شام آئے گی صغریٰ کتنا گھبرائے گی
دیوار و در سے سراپنا جا جا کے وہ ٹکرائے گی صغریٰ کتنا گھبرائے گی

دروازے سے دروازے تک اک حجرے سے اک حجرے تک
وہ کتنی خاک اڑائے گی وہ کتنے چراغ جلائے گی صغریٰ کتنا گھبرائے گی

اس گھر کا اجرٹنا ایک طرف اکبر کا بچھڑنا ایک طرف
کوکھ اجرٹی ماں کے پہلو میں جب وہ اصغر گونہ پائے گی صغریٰ کتنا گھبرائے گی

دے دے گی کان وہ آہٹ کو دھلیز پہ آنکھیں رکھ دے گی
پر دل تو رہے گا سینے میں وہ دل کو کہاں لے جائے گی صغریٰ کتنا گھبرائے گی

دھڑکن کی جگہ اُس کے دل میں سناٹا بھرتا جائے گا
ضعف اُس کا بڑھتا جائے گا تنہائی بڑھتی جائے گی صغریٰ کتنا گھبرائے گی

جس وقت گڑے گی اک برچھی اکبر کے چاند سے سینے میں
جب دشت میں آندھی اٹھے گی جب کرب و بلا تھرائے گی صغریٰ کتنا گھبرائے گی

وہ خود سے بچھڑ جائے گی نوید وہ چین کہاں پائے گی نوید
بھیجے گی قاصد پر قاصد اکبر کی خبر نہیں پائے گی صغریٰ کتنا گھبرائے گی

نوحہ

اکبرؑ تیری دید کی خاطر راہ میں آنکھیں رکھ دی ہیں
صغراؑ نے اُمید کے در پر دھڑکن اور سانسیں رکھ دی ہیں

اکبر اکبر اللہ اللہ اکبر اکبر
دھاگے میں تسبیح کے اس نے ڈال کے گرہیں رکھ دی ہیں

صغراؑ کی گود سے اصغرؑ کو لے جانے والے دیکھ ذرا
اصغرؑ سے بچھڑنے کے دکھ نے شل کر کے بائیں رکھ دی ہیں

صغراؑ سے وقت گزرتا نہیں دہلیز پہ گم صُم بیٹھی ہے
جانے کہاں صبحیں رکھ دی ہیں جانے کہاں شامیں رکھ دی ہیں

خاموش ہوئی ہے ویرانی صغراؑ نے بھی چُپ سادھ لی ہے
سانسوں سے باندھ کے سینے میں اُس نے سب آہیں رکھ دی ہیں

سینے میں دم گھٹنے جو لگا آئی جو یاد سکینہ کی
ہجرے میں سکینہ کے اُس نے روشن کچھ شمعیں رکھ دی ہیں

جس دن سے کھلی میرے دل پر اُس صغرا کی تنہائی نوید
سنائے کے طاق پہ میں نے ساری کتابیں رکھ دی ہیں

نوحہ

شہ نے کہا کہ مجھ کو درپیش اک سفر ہے عباسؑ کو بلاؤ
پہلے سے اس سفر کی عباسؑ کو خبر ہے عباسؑ کو بلاؤ

عباسؑ میرا لشکر عباسؑ ہی علم ہے سب اسکا دم قدم ہے
وہ جو مری زرہ ہے وہ جو مری سپر ہے عباسؑ کو بلاؤ

میں جس سے دیکھتا ہوں کرب و بلا کا منظر عرشِ علا کا منظر
عباسؑ ہے وہ آنکھیں ، عباسؑ وہ نظر ہے عباسؑ کو بلاؤ

زہراؑ کا خواب ہے وہ تعبیر ہے علیؑ کی تصویر ہے علیؑ کی
عباسؑ جو دعا ہے عباسؑ جو اثر ہے عباسؑ کو بلاؤ

ہمراہ میرے اُس کو جانا ہے کربلا کو بسانا ہے کربلا کو
اب وقت آ گیا ہے اور وقت مختصر ہے عباسؑ کو بلاؤ

میں خود ہوں اپنا نوحہ میں آہ بے صدا ہوں میں زخمِ کربلا ہوں
وہ ہے مرا مسیحا ، وہ میرا چارہ گر ہے عباسؑ کو بلاؤ

عباسؑ میرا سینہ عباسؑ میرا بازو وہ پھول ہے میں خوشبو
وہ چشم ہے میں ابرو، میں دل ہوں وہ جگر ہے عباسؑ کو بلاؤ

شہرِ مدینہ میں تھی شہ کی صدا مسلسل تھی اک نویدِ ہلچل
میں شہرِ کربلا ہوں عباسؑ میرا در ہے عباسؑ کو بلاؤ

نوحہ

یہ کون خیمے سے لے کر علم نکل رہا ہے
حرم کو سکتا ہے زینبؑ کا دم نکل رہا ہے

رکی ہوئی ہے جو یہ شش جہات کی گردش
رکی ہوئی ہے جو یہ کائنات کی گردش
یہ خیمہ گاہ سے کس کا قدم نکل رہا ہے

جھکی ہوئی ہے سلامی کو انبیاء کی قطار
جھکی ہوئی ہے سلامی کو اولیاء کی قطار
کہ خیمہ گاہ سے صاحب حشم نکل رہا ہے

کٹا کے بازو علم دشت میں اٹھانے کو
یہ کون جارہا ہے لا الہ بچانے کو
قدم ملائے خدا بھی بہم نکل رہا ہے

کمر جھکائے ہوئے خاک اُڑا رہے ہیں حسینؑ
 وہ دیکھ لاشِ برادر پہ آرہے ہیں حسینؑ
 کمر میں تھا جو احد کی وہ خم نکل رہا ہے

وجود پا رہی ہے جسمِ لا الہ میں سانس
 یہ دیکھ آرہی ہے جسمِ لا الہ میں سانس
 وہ دیکھ خاک پہ غازی کا دم نکل رہا ہے

نویۂ سوگ سا کیسا فضا پہ طاری ہے
 یہ کس کا ذکر ہے جو بزمِ گن میں جاری ہے
 کہ جو بھی جا رہا ہے چشمِ نم نکل رہا ہے

نوحہ

عباسؑ ترے ہاتھ مرے سر کی ہیں ردا اے شیر تو نہ جا
یہ ہاتھ کٹ گئے تو کرونگی ردا کا کیا اے شیر تو نہ جا

کون آئے گا بچانے کو تیروں سے بھائی کو
خنجر چلے گا جب تو کسے دونگی میں صدا
اے شیر تو نہ جا

نیزہ ہر ایک ہاتھ میں ہوگا بوقتِ شام
کس کس سے اپنے سر کی بچاؤنگی میں ردا
اے شیر تو نہ جا

اُس وقت کیا کرونگی جو پیاسی سکیںہ کو
پانی دکھا دکھا کے بہائیں گے اشقیا
اے شیر تو نہ جا

بھائی ہے تو کسی کا علم اور کسی کی آس
 بھائی ہے میرے واسطے تو سایہ خدا
 اے شیر تو نہ جا

بھائی یہ ترے ہاتھ حرم کی قنات ہیں
 پردے کی ابتداء ہیں یہ پردے کی انتہاء
 اے شیر تو نہ جا

آئے گا خوں میں ڈوبا ہوا جب علم نوید
 خیمے کے در پہ گونج رہی ہوگی یہ صدا
 اے شیر تو نہ جا

نوحہ

کمر تھامے ہوئے پہنچے جو شہِ غازیؑ کے سرہانے
 اٹھا کے خاک سے بازو لیے ہر زخم کے بوسے
 رخِ غازیؑ کو دیکھا شاہؑ نے پھر بجھتی آنکھوں سے
 لرزتے ہونٹوں پر غازیؑ کے اُس دم یہ سخن آئے

مری پیاسی سکینہؑ کے لیے سوغات لے جائیں
 سلامی کو مرے آقاؑ یہ دونوں ہاتھ لے جائیں

ابھی آندھی اُٹھے گی اور جلائے جائیں گے خیمے
 ابھی نوحہ سکینہؑ کا پڑھے گی راکھ اُڑ اُڑ کے
 مری پیاسی سکینہؑ کے لیے سوغات لے جائیں
 سلامی کو مرے آقاؑ یہ دونوں ہاتھ لے جائیں

سکینہؑ کے گلے میں باندھی جائے گی ابھی رسی
 کہ دم اُس کا گُھٹے گا وہ بنائی جائے گی قیدی
 مری پیاسی سکینہؑ کے لیے سوغات لے جائیں
 سلامی کو مرے آقاؑ یہ دونوں ہاتھ لے جائیں

ابھی چھانے کو ہے شامِ غریباں ہائے مقتل میں
 سکینہؑ ڈھونڈنے اک ایک کو آئے گی جنگل میں
 مری پیاسی سکینہؑ کے لیے سوغات لے جائیں
 سلامی کو مرے آقاؑ یہ دونوں ہاتھ لے جائیں

چھنیں گے اُس کے گوہرِ خاک ڈالی جائے گی سر میں
 ابھی دامنِ جلے گا خوں بھرے گا دیدہ تر میں
 مری پیاسی سکینہؑ کے لیے سوغات لے جائیں
 سلامی کو مرے آقاؑ یہ دونوں ہاتھ لے جائیں

ابھی دَر دَر پھرے گی شام کے زندان جائے گی
 سر اپنا خاک پر مارے گی ہائے خاک اڑائے گی
 مری پیاسی سکینہ کے لیے سوغات لے جائیں
 سلامی کو مرے آقا یہ دونوں ہاتھ لے جائیں

طمانچے کھائے گی سر تا قدم خوں میں نہائے گی
 اندھیرے شام کے زندان میں وہ جاں سے جائے گی
 مری پیاسی سکینہ کے لیے سوغات لے جائیں
 سلامی کو مرے آقا یہ دونوں ہاتھ لے جائیں

کہاں جائے گی جب زنداں کی تنہائی رُلائے گی
 بہت روئے گی جب صغریٰ کی اُس کو یاد آئے گی
 مری پیاسی سکینہ کے لیے سوغات لے جائیں
 سلامی کو مرے آقا یہ دونوں ہاتھ لے جائیں

نوحہ

سینے سے لگو یا مجھے سینے سے لگاؤ

عباسؑ نہ جاؤ

زینبؑ کو غش آیا ہے اُسے ہوش میں لاؤ

عباسؑ نہ جاؤ

تم ہو تو اُسے اپنی ردا یاد نہیں ہے

بابا کا کہا تم نہ اُسے یاد دلاؤ

عباسؑ نہ جاؤ

کہتی ہے کہ یہ ہاتھ مرے سر کی ردا ہیں

لہ نہ ان ہاتھوں کو دریا پہ کٹاؤ

عباسؑ نہ جاؤ

تم جاتے ہو جب سے یہ خبر اُس نے سنی ہے
وہ خاک پہ بیٹھی ہے سیکنہ کو اٹھاؤ
عباسؑ نہ جاؤ

لشکر کے علمدار ہو تم ہو مرا لشکر
للہ مرے ہوتے نہ ہتھیار سجاؤ
عباسؑ نہ جاؤ

پانی سے بھلا ہجر کی کب پیاس بجھے گی
ہے تشنہ لبوں کی یہ صدا ہائے نہ جاؤ
عباسؑ نہ جاؤ

پہلے مرے حلقوم پہ چل جانے دو خنجر
جیتے جی مجھے تم تو نہ یہ داغ دکھاؤ
عباسؑ نہ جاؤ

پھر شمر ہے اور شامِ غریباں کا اندھیرا
 چھوڑوں میں سکیںہ کو کہاں یہ تو بتاؤ
 عباسؑ نہ جاؤ

تھے بن یہ خیمے میں نویدِ اہلِ حرم کے
 بعد اپنے درندوں کیلئے چھوڑ نہ جاؤ
 عباسؑ نہ جاؤ

نوحہ

لوٹ کر سقا نہ آیا شام عاشورہ کے بعد
پانی بچوں نے نہ مانگا شام عاشورہ کے بعد

سارے آنسو تو چچا کا خون بن کر بہہ گئے
بچی کو رونا نہ آیا شام عاشورہ کے بعد

خیمے میں غازیؑ نہ آئے آگنی خیمے میں آگ
سب نے غازیؑ کو پکارا شام عاشورہ کے بعد

ڈھونڈنے غازیؑ کو نکلے ہوگئی مقتل میں رات
ماؤں نے بچوں کو ڈھونڈا شام عاشورہ کے بعد

کچھ نہ تھا ٹوٹے ہوئے غازیؑ کے نیزے کے سوا
بس یہی ساماں بچا تھا شام عاشورہ کے بعد

شکل غازی کی نظر آتی تھی خوں میں تر بہ تر
جو بھی کوزہ دیکھتا تھا شام عاشورہ کے بعد

پانی بہنے کی صدا سنتے ہی زینبؑ رو پڑیں
جب ہوا خاموش صحرا شام عاشورہ کے بعد

ہائے عمو کہہ کے غش کھایا سکیئہؑ نے نوید
سامنے پانی جو آیا شام عاشورہ کے بعد

نوحہ

جب شاہ نے بے بازو تپتی ہوئی ریتی پر عباسؑ کو دیکھا ہے
 زینبؑ کو پکارا ہے عمامہ اتارا ہے سر خاک پہ مارا ہے

پہنچے ہیں کمر تھامے عباس کے سرہانے
 چومے ہیں کبھی بازو چومے ہیں کبھی شانے
 پھر مشک اٹھائی ہے سینے سے لگائی ہے سر زانو پہ رکھا ہے

تم صبح میں سورج ہو تم چاند اندھیرے میں
 لے لو مجھ اے بھائی پھر بازو کے گھیرے میں
 تم ہی ہو زرہ میری تم ہی ہو سپر میری تم سے مرا ہونا ہے

تم میرے تصور کی تصویر ہو اے بھائی
 میں خواب ہوں تم میری تعبیر ہو اے بھائی
 میں پھول ہوں تم خوشبو میں چشم ہوں تم ابرو تم سے مرا چہرہ ہے

سرہانہ ہو تم میرا تم ہی مرا پہلو ہو
 تم ہی مری قوت ہو تم ہی مرا بازو ہو
 کیا دن یہ دکھاتے ہوں تم اس طرح جاتے ہو دم جیسے نکلتا ہے

تم ہی ہو دعا میری تم ہی ہو صدا میری
 میں ہی تو ہو آئینہ تم ہی ہو جلا میری
 ہاں میری عبا تم ہو زینبؓ کی ردا تم ہو تم سے ہی یہ پردہ ہے

یاد آیا جھلانا وہ عباسؓ کو جھولے میں
 بہتا رہا آنکھوں سے ہر خون کے قطرے میں
 جو ساتھ تھا برسوں کا قرون کا زمانوں کا پل میں سمٹ آیا ہے

پانی لیے کوزے میں سرہانے کھڑے رہنا
 تھامے کبھی نعلینیں پینتانے کھڑے رہنا
 چلنے پہ وہ چل دینا رکنے پہ وہ رک جانا بھولا نہیں جاتا ہے

نوحہ

حسینؑ ابنِ علیؑ کا کلمہ پڑھا دیا تُو نے لا اِلٰہ کو
کٹا کے شانے علم اُٹھا کر بسا دیا تُو نے لا اِلٰہ کو

بنائی طینت جو نوحہ خواں کی خمیر گوندھا جو ماتمی کا
نبیؑ ملا کے علیؑ ملا کے ملا دیا تُو نے لا اِلٰہ کو

لبالب اپنے لہو سے بھر کے کہ تشنگی سے کشید کر کے
یہی کہ آبِ بقا کا ساغر پلا دیا تُو نے لا اِلٰہ کو

دیئے ہیں بازو کہ دی ہیں سانسیں دیا ہے چہرہ کہ دی ہیں آنکھیں
خُدا سے کوئی یہ جا کے پوچھے کہ کیا دیا تُو نے لا اِلٰہ کو

سجّانہ ربِّ عظیم ہے تو ہے ربِّ اعلیٰ کریم ہے تو
نشیبِ مقتل سے تا بہ سدرِا سجا دیا تُو نے لا اِلٰہ کو

بشر کا نوحہ ملک کا نوحہ زمیں کا نوحہ فلک کا نوحہ
ہر اک زمانے میں خود اُجڑ کے بسا دیا تُو نے لا اِلٰہ کو

خدا کی تسبیح بھی یہی ہے نوید کا بھی یہی ہے سجدہ
لہو کا اپنے لباسِ خلعت پہنا دیا تُو نے لا اِلٰہ کو

نوحہ

تھا گردِ علمِ زینب مضطر کا یہ نوحہ غازی ترے بازو
اک بین تھا اک شور تھا اک حشر تھا برپا غازی ترے بازو

جب کٹ گئے بازو ترے تب مجھ پہ کھلا ہے، احساس ہوا ہے
تھی میری ردا تھے مری چادر مرا مقنع غازی ترے بازو

یاد آنے لگیں بیبیوں کو اپنی پناہیں، بازو کی قتائیں
کہتی تھیں وہ بالوں سے چھپائے ہوئے چہرہ غازی ترے بازو

زینب کے رسن بازو میں باندھی گئی جس دم، تھی ایک کمر خم
سجاد نے زنجیر سے تب خاک پہ لکھا غازی ترے بازو

تھے ہاتھ بڑھے شمر کے جب چھیننے گوہر، تب خاک پر گر کر
متقل کی طرف دیکھ کے چلائی سکینہ غازی ترے بازو

ہر زخم سے سجاؤ کے پھر خوں ہوا جاری، لرزہ ہوا طاری
یہ کہہ کے سکیںہ نے جو سرِ خاک پہ مارا غازی ترے بازو

یہ شامِ غریباں ہے نہ یہ شام کا بازار، اب آگیا دربار
درکار ہے زینبؑ کو ترے ہاتھوں کا پردہ غازی ترے بازو

واللہ سمجھتا ہے نویدِ اُس کو ہی قبلہ کر لیتا ہے سجدہ
کر دیتے ہیں جس سمت کو بھی اُٹھ کے اشارہ غازی ترے بازو

نوحہ

بازو کہیں علم کہیں مشک کہیں ہے سر کہیں
خود بھی بکھر نہ جائیں شہہ بھائی کو دیکھ کر کہیں

آنکھیں کہاں جگر کہاں سینہ کہاں جبین کہاں
پیکاں کہیں سناں کہیں دشنہ کہیں تبر کہیں

اپنے حواس شاہ دیں یکجا کریں تو کس طرح
سمت کہیں قدم کہیں آپ کہیں خبر کہیں

چلنے لگی ہیں آندھیاں زیر و زبر ہے سب جہاں
سورج کہیں زمیں کہیں عرش کہیں قمر کہیں

گر زِ جدائی کھا کے شہہ بکھرے ہیں اس طرح کہ بس
سینہ کہیں کمر کہیں دل ہے کہیں جگر کہیں

پلٹے جو لے کے لاش کو اپنی جگہ کوئی نہ تھا
خیمہ کہیں تھا خود کہیں پردا کہیں تھا در کہیں

بھائی کے غم میں جیتے جی زینبؑ کے دل کی کیا کہوں
شام کہیں دیے کہیں تارے کہیں سحر کہیں

یکجا ہو جانے کب نوید یکتا ہو جانے کب نوید
نکتہ کہیں بیاں کہیں سیپ کہیں گہر کہیں

نوحہ

برباد مدینے میں جو یہ قافلہ پہنچا
 اُم البنین نے زینبِ مضطر کو جو دیکھا
 دوڑی وہ قدم بوسی کو اور بازو کو تھاما
 کچھ بھی نہ کہا بی بی سے بس اتنا ہی پوچھا
 عباسؑ کے ہوتے ہوئے گھر کس طرح اُجڑا
 مرا لال کہاں تھا مرا لال کہاں تھا

اُم البنین نے زینبِ مضطر سے پوچھا، مرا لال کہا تھا
 خنجر کے تلے جب شہہ والا کا گلا تھا، مرا لال کہاں تھا

کیا سو گیا تھا نہر پہ وہ شانے کٹا کر، خود خوں میں نہا کر
 جب پیاس سے بے حال تھی معصوم سکینہ، مرا لال کہاں تھا

جب آگ لیے خیموں میں در آئے تھے اعدا، ہر خیمہ تھا شعلہ
 جب جل رہا تھا آگ میں بے شیر کا جھولا، مرا لال کہاں تھا

جس وقت سکینہ درِ خیمہ پہ کھڑی تھی، رہ دیکھ رہی تھی
اور کانپتے ہاتھوں میں تھا سوکھا ہوا گوزہ، مرا لال کہاں تھا

بازار میں جس دم حرم آئے تھے کھلے سر، اور کھاتے تھے پتھر
جس وقت کہ سجاد کی بیڑی میں تھا لرزہ، مرا لال کہاں تھا

جب طاہرہ کا نام نجس ہونٹوں پہ آیا، بتلاؤ خدا را
میرا لال کہاں تھا، میرا لال کہاں تھا، مرا لال کہاں تھا

جب دشت میں ہنگامہ ہوا ختم لہوکا سناٹا تھا ہوکا
جب چھانے لگا شامِ غریباں کا اندھیرا، مرا لال کہاں تھا

جب اہلِ حرم چھپتے تھے اک دوجے کے پیچھے، ہر سمت عدو تھے
اور کوئی نہ تھا پاس کے جو ان کو بچاتا، مرا لال کہاں تھا

غش میں تھے نوید اہلِ حرم سکتا تھا طاری، اک سوگ تھا جاری
اور گونجتا تھا مادرِ عباس کا نوحہ، مرا لال کہاں تھا

نوحہ

نہ پوچھ پانی سے کیا پیاس ہے سکیئہ کی
 ”الہ“ سبیل ہے ”لا“ پیاس ہے سکیئہ کی

خدا سے پوچھ کبھی جس کو کر گئی سیراب
 نہ پوچھ مجھ سے کہ کیا پیاس ہے سکیئہ کی

یہ تجھ پہ کیسے کھلے آب و تشنگی کے اسیر
 جدا ہے پانی جدا پیاس ہے سکیئہ کی

تہوں میں اس کی زمانوں کی تشنگی گم ہے
 جو پیاس سے بھی سوا پیاس ہے سکیئہ کی

قسم ہے مشک و علم کی سوائے غازی کے
 کسے خبر ہے کہ کیا پیاس ہے سکیئہ کی

نوید ہو گیا سیراب یاسینؑ آخر
 جو سوچتا تھا کہ کیا پیاس ہے سکینہؑ کی

نوحہ

کب رہا ہونے سکیںہ آئی ہے زندان میں
موت کے سامان سارے لائی ہے زندان میں

آتے جاتے آرہی ہے بیڑیوں سے یہ صدا
اے سکیںہ غم نہ کرنا بھائی ہے زندان میں

گٹھٹ گیا زندان کا دم کیا سکیںہ تیرے ساتھ
خامشی کیوں موت کی سی چھائی ہے زندان میں

کیا خبر رکھے کہ دن کب ڈھل گیا کب آئی شام
اُس نے کب رونے سے فرصت پائی ہے زندان میں

پوچھتی رہتی ہے ماں سے اپنے گھر کب جائیں گے
ہائے جس دن سے سکیںہ آئی ہے زندان میں

در قفس کا کُھل رہا ہے وا سِکینہ کا ہے شور
موت آئی یا قیامت آئی ہے زندان میں

ایک کاندھا کیا اُٹھائے کیا رکھے ننھی سی لاش
لاش جو زنداں سے اُٹھ کر آئی ہے زندان میں

چلتے چلتے جانے کب رک جائے دھڑکن اے نوید
چند سانسیں ساتھ اپنے لائی ہے زندان میں

نوحہ

سو گئی ہائے سیکینہؑ اوڑھ کر زنداں کی خاک
رو رہا ہے سر پہ ڈالے گھر کا گھر زنداں کی خاک

کٹ رہے ہیں بیڑیوں سے پائے عابد صبح و شام
جم رہی ہے بیڑیوں کے زخم پر زنداں کی خاک

کیسے نکلے گی سروں سے قیدیوں کے عمر بھر
جم گئی ہے جو سفر کی خاک پر زنداں کی خاک

اب نہیں بابا کا وہ سینہ کہ اب بستر ہے خاک
اب نہیں دستِ پدر سر پر مگر زنداں کی خاک

پوچھتی ہے جب سیکینہؑ ماں سے گھر کب جائیں گے
خاک پر دے مارتی ہے اپنا سر زندان کی خاک

کاٹتی ہے رات دن رخسار وہ گریے کی دھار
کاٹتی ہے بیڑیاں شام و سحر زنداں کی خاک

خاک اڑاتے کس طرح مرگِ سکیںہ پر اسیر
ہائے زنداں میں نہیں ہوتی اگر زنداں کی خاک

خاک پر زنداں کی ہیں سجاد سجده میں نوید
سجدۂ عابد میں ہے شام و سحر زنداں کی خاک

نوحہ

گٹھٹنے کو ہے دم معصومہ کا اب ہوا کا چلنا مشکل ہے
جاں تن سے نکلنا آساں ہے زنداں سے نکلنا مشکل ہے

یہ زنداں کی تاریکی ہے یہ رات نہیں جو ڈھل جائے
اب سانس چلے یا رک جائے پر موت کا ٹلنا مشکل ہے

اب زنداں کی تاریکی میں ہے شمعِ سیکینہ بجھنے کو
وہ جس کا عالم ہے کہ یہاں اک دیا بھی جلنا مشکل ہے

ہر دم بچتی زنجیروں سے جس دل کو ڈھارس رہتی تھی
بیڑی کی صداؤں سے بھی اب اُس دل کا بہلنا مشکل ہے

یہ رات بہت ہی بھاری ہے معصوم پہ سکتا طاری ہے
سکتے سے نکل بھی جائے تو حالت کا سنبھلنا مشکل ہے

لوری کی جگہ اب نوحہ ہے تھپکی کی جگہ اب ماتم ہے
اب موت کی آخری پچکی کا سانسوں سے بدلنا مشکل ہے

اک اک کا منہ تکتے ہیں نوید سجاد کہیں تو کس سے نوید
معصوم کا پچنا مشکل ہے اس رات کا ڈھلنا مشکل ہے

نوحہ

اے موت بیکسی کا اندھیرا بڑھا نہ ، ہائے
 زندان میں چراغِ سِکینہ بجھا نہ ، ہائے

آئی اُسی جلے ہوئے گرتے میں اُس کو موت
 گالوں سے نیل مرتے دم تک مٹا نہ ، ہائے

رونے دیا ستم نے نہ سونے دیا اُسے
 جب تک رکیں نہ سانسیں ستم بھی رکا نہ ، ہائے

کیسا کفن، کہاں کا اگر، کیا چراغ و گل
 دفن اِس طرح ہوئی کہ جنازہ اُٹھا نہ ہائے

نگلی نہیں جلے ہوئے خیموں کی سر سے راکھ
 رسی کا جو نشان تھا گلے سے بچھٹا نہ ہائے

خطبوں میں تھا سَکینہؑ کے زینبؑ کا بانگیں
 زنداں کے در پہ بچوں کا ماتم رکا نہ، ہائے

ماتم کیا، اُٹھے ہوئے بے دم، گرے نویدِ
 ماتم کا حق تو ہم سے ادا ہو سکا نہ ہائے

نوحہ

قید خانے میں سکیئہ کو جو گھر یاد آیا
دل سے اک ہوک وہ اٹھی کہ جگر یاد آیا

پہلے یاد آیا سلامت اُسے ایک اک چہرہ
پھر ہر اک چہرہ اُسے خون میں تر یاد آیا

یاد ہر سیلی پہ اُس بی بی کو رخسار آئے
خون دامن پہ جو ٹپکا تو گھر یاد آیا

آئی بازار میں تو اُس کو ردا یاد آئی
سنگ بر سے تو نبی زادی کو سر یاد آیا

وقتِ رخت جہاں جس در پر کھڑی تھی صغراً
یاد آئی اُسے صغراً ، اُسے در یاد آیا

آنکھ بھر آئی جو یاد آیا اُسے دستِ پدر
دل بھر آیا جو اُسے شمر کا شرِ یاد آیا

بسترِ سینہ شبیر اُسے یاد نہ تھا
خاکِ زنداں پہ رکھا اُس نے جو سرِ یاد آیا

دیکھی جب قبرِ سیکنہ مری آنکھوں نے نوید
نہ کھلا جو مری بی بی پہ وہ درِ یاد آیا

نوحہ

زندان کے در پر گھڑی رہتی ہے سکیئہ
مصروفِ فغاں ہر گھڑی رہتی ہے سکیئہ

یا کوٹتی ہے ماتمِ شبیرؑ میں سینہ
یا خاک پہ غش میں پڑی رہتی ہے سکیئہ

گھڑکی کا کبھی خوف طمانچوں کا کبھی ڈر
زندہ ہی زمیں میں گڑی رہتی ہے سکیئہ

سکتے کا وہ عالم ہے کہ دیوار سے ٹک کر
تصویر کی صورت جڑی رہتی ہے سکیئہ

یا اُڑتی ہوئی خاک میں مَنہ اپنا لپیٹے
بے جنبش و بے حس پڑی رہتی ہے سکیئہ

تالے کی خموشی ہے نویدِ اُس کی سہیلی
 بات اُس سے جو کرتی کھڑی رہتی ہے سکینہؑ

نوحہ

شہہ تھام کے لائے ہیں کمر ، مشکِ سکیئہ
پانی سے نہیں خوں سے ہے تر ، مشکِ سکیئہ

صدیوں سے تُو غازیؑ کے علم سے جو بندھی ہے
باقی ہے ابھی کتنا سفر ، مشکِ سکیئہ

سینے میں ترے پیاس بہتر کی ہے پھر بھی
پانی نہ ہوا تیرا جگر ، مشکِ سکیئہ

ہر زخم سے بہتا رہا پانی کی طرح خون
لپٹی رہی سینے سے مگر ، مشکِ سکیئہ

شرمندہ سکیئہ سے ہے سقائے سکیئہ
شرمندہ ہے غازیؑ سے مگر ، مشکِ سکیئہ

غازیؑ کے دہن کی طرح یہ خشک دہن ہے
 کوثر سے لبالب ہے مگر، مشکِ سِکینہؑ

پیاسا ہے نویدِ ایک زمانے سے ہے پیاسا
 ہو اُس کی طرف ایک نظر، مشکِ سِکینہؑ

نوحہ

رہا ہوئی نہ سکیئہ ، رہا ہوئی زینبؑ
دیا جلا کے لحد سے جدا ہوئی زینبؑ

علیؑ کو صبر کے بدلے ملے حسینؑ و حسنؑ
علیؑ کو فقر کے بدلے عطا ہوئی زینبؑ

حوالے کر کے خدائی یہ کہہ رہا ہے خدا
تری ردا کی نہ قیمت ادا ہوئی زینبؑ

مقامِ مریمؑ و سارہؑ جہاں تمام ہوا
وہاں سے حق کی قسم ابتدا ہوئی زینبؑ

لہو میں ڈوبا ہوا خاک سے اٹھا کے علم
گلے جو کٹ گئے اُن کی صدا ہوئی زینبؑ

نوید کرب و بلا ہے بنائے اللہ
 نوید کرب و بلا کی بنا ہوئی زینبؓ

نوحہ

بیٹی حسینؑ کی سرِ دربار آئی ہے
معصوم خوں بھرے ہوئے رخسار لائی ہے

آیا ہے ہائے طشت میں رکھا سرِ حسینؑ
سب نہں رہے ہیں اور سکینہؑ کے لب پہ بین
کیا خوب ہے یہ اجرِ رسالت دہائی ہے

نبیوں کی صف میں ہے صفِ ماتم بچھی ہوئی
نبضیں یہ کائنات کی کیوں ہیں رکی ہوئی
پُر خار رسیوں میں یہ کس کی کلائی ہے

ہلچل ہے قیدیوں میں یہ کیسی پھر ایک بار
درِ گھل رہا ہے ہائے سکینہؑ کی ہے پکار
حکمِ رہائی آیا ہے یا موت آئی ہے

غربت میں خاک اڑائی تھی جیسے حسینؑ نے
 اکبرؑ کی لاش اٹھائی تھی جیسے حسینؑ نے
 عابدؑ نے ایسے لاشِ سکینہؑ اٹھائی ہے

مارا ہے تازیانہ اٹھایا ہے کس کو ہائے
 ظالم نے یہ کنیزی میں مانگا ہے کس کو ہائے
 کیوں غش میں ہائے زینبؑ دلگیر آئی ہے

زنداں کے در سے پل کو نہ ٹہتی تھی جو نویدِ
 زندان کے اندھیرے میں جلتی تھی جو نویدِ
 اے موت تو نے شمع وہ کیسی بجھائی ہے

نوحہ

سُوئے مقتلِ سکینہؑ یہ کہتی چلی
میرے بابا کہاں ہو خبر لو مری

کیسے گھر جاؤں سب راستے کھو گئے
راستہ تو بتاؤ کہاں سو گئے
سُن رہے ہو اگر تم صدائیں مری

کانپتا ہے بدن تھرتھراتا ہے دل
جب گھڑکتا ہے وہ بیٹھ جاتا ہے دل
شمر کی میں بہت گھڑکیاں کھا چکی

مار کر سیلیاں بالیاں چھین کے
سب کو بازو سے گردن سے باندھا مجھے
سانس لگتا ہے جیسے رکی اب رکی

دوڑتی ہوں میں لاشوں کے جو درمیاں
 لڑکھڑاتے ہیں پاؤں دہکتی ہے جاں
 پھر نہیں ڈھونڈنا میں اگر کھو گئی

آگ اُگلے ہوئے آسماں کے تلے
 راکھ خیموں کی منہ پر میں اپنے ملے
 آگئی ہوں تمہیں ڈھونڈتی ڈھونڈتی

شمر کو ٹوکنے والا کوئی نہیں
 سیلیاں روکنے والا کوئی نہیں
 رو رہی ہوں میں اور نہں رہے ہیں شقی

لکھ رہا ہے لہو سے جو نوحہ نوید
 آپ کو دے رہا ہے جو پُرسہ نوید
 مانگتا ہے جو وہ اُس کو دے دو وہی

نوحہ

اماں ذرا زنداں میں کوئی شمع جلاؤ کچھ کم ہو اندھیرا
یا مجھ کو مرے ہونے کا احساس دلاؤ کچھ کم ہو اندھیرا

اماں ہو کہاں کچھ بھی دکھائی نہیں دیتا
ہاتھوں کو مرے ہاتھ سجھائی نہیں دیتا
آؤ کہ نہ آؤ کوئی آہٹ ہی سناؤ کچھ کم ہو اندھیرا

آواز دو اماں کہ یہ سکتا مرا ٹوٹے
زنداں کے اندھیرے سے مری جان تو چھوٹے
لوری نہ سناؤ کوئی نوحہ ہی سناؤ کچھ کم ہو اندھیرا

دل میرا بہل جائے تو کچھ کم ہو یہ ابھن
زنداں کی خموشی سے نہ رک جائے یہ دھڑکن
کلاکریاں اصغر کی ذرا ڈھونڈ کے لاؤ کچھ کم ہو اندھیرا

بے جسم سا سایہ نظر آتی ہوں میں خود کو
 اب خاک کا حصہ نظر آتی ہوں میں خود کو
 پتھرا گئیں آنکھیں مری کوئی تو رلاؤ کچھ کم ہو اندھیرا

تم سن سکو بابا تو سکیںہ کا سنو غم
 زنداں کے اندھیرے میں نہ گھٹ جائے مرا دم
 ویسے نہیں آتے تو تصور ہی میں آؤ کچھ کم ہو اندھیرا

کہتی تو نوید آہ وہ کیسے جو ہوا حال
 بس خود کو سناتی تھی وہ زندان کا احوال
 پھر کہتی تھی وہ خود سے ذرا مجھ کو رلاؤ کچھ کم ہو اندھیرا

نوحہ

دل تھام کے غازی سے کہا شہ نے کہ جاؤ اکبرؑ کو بلاؤ
اکبرؑ ابھی زندہ ہے نہ ہتھیار سجاؤ اکبرؑ کو بلاؤ

لشکر کے علمدارؑ ہو ٹھہرو ابھی ٹھہرو کچھ دیر تو دم لو
داغ اپنی جدائی کا ابھی تم نہ دکھاؤ اکبرؑ کو بلاؤ

کہنا علی اکبرؑ سے کہ میدان میں آئے سناں سینے پہ کھائے
بازو ہو مرے تم ابھی بازو نہ کٹاؤ اکبرؑ کو بلاؤ

بھائی تمہیں اکبرؑ کی محبت کی قسم ہے غربت کی قسم ہے
خیمے کی طرف خاک اڑاتے ہوئے جاؤ اکبرؑ کو بلاؤ

کھا جائے نہ تم کو یہ ملال علی اکبرؑ خیال علی اکبرؑ
کیا سوچتے ہو خاک سے اب خود کو اٹھاؤ اکبرؑ کو بلاؤ

مانی تھی ظہورِ علی اکبرؑ کی یہ مَنّت تھی کب سے یہ حسرت
ہے وقت کہ مَنّت علی اکبرؑ کی بڑھاؤ اکبرؑ کو بلاؤ

کہنا کہ مری بات میں ہے بات خدا کی ہے ذات خدا کی
ہم شکلِ محمدؐ ہو مری بات بناؤ اکبرؑ کو بلاؤ

کہتے تھے نویدِ آہ کی صورت یہ شہہ دیں اے قلب کی تسکین
میرے علی اکبرؑ ہو مدد کرنے کو آؤ اکبرؑ کو بلاؤ

نوحہ

شہہؑ نے کہا کہ بیٹا کرب و بلا سجاؤ اکبرؑ قدم بڑھاؤ
مقتل میں خاک اڑانے تم سب سے پہلے جاؤ اکبرؑ قدم بڑھاؤ

ہیں منتظر نبیؑ بھی ہیں منتظر علیؑ بھی ہیں منتظر ولیؑ بھی
آغازِ کربلا ہو جنت کا در بناؤ اکبرؑ قدم بڑھاؤ

تمؑ ہو احد کی وحدتؑ؁ آئینہ رسالت منجملہ ولایت
لیلیٰ کی تمؑ ہو منّت؁ منّت بڑھانے جاؤ اکبرؑ قدم بڑھاؤ

تمؑ میری ابتدا ہو تمؑ میری انتہا ہو بنیاد لا الہ ہو
مقتل میں اپنے خوں سے پہلا دیا جلاؤ اکبرؑ قدم بڑھاؤ

زینہ ہو تمؑ ہمارا جینا ہو تمؑ ہمارا سینہ ہو تمؑ ہمارا
سینے پہ نیزہ کھاؤ اور خون میں نہاؤ اکبرؑ قدم بڑھاؤ

تم ہو مرا حوالہ تم گھر کا ہو اُجالا زینب نے تم کو پالا
مقتل میں خود اجڑ کر کرب و بلا بساؤ اکبرؑ قدم بڑھاؤ

نوحہ نوید نے جو اکبرؑ کو یاد کر کے لکھا ہے خونِ دل سے
جبریلؑ تم کہاں ہو نوحہ وہی سناؤ اکبرؑ قدم بڑھاؤ

نوحہ

ہے وقتِ سحر آخری اکبرؑ کی اذال ہے
خیمے میں مصلے پہ سسکتی ہوئی ماں ہے

اے موت موذن کو چھکنے دے ذرا دیر
پھر دل علی اکبرؑ کا ہے اور نوکِ سناں ہے

دل تھام کے ہاتھوں سے کچھ اس طرح سے کی آہ
پہچان گئے سب علی اکبرؑ کی یہ ماں ہے

کھینچتے ہی سناں ساتھ نکل آئیں گے دونوں
ہے ماں ابھی خیمے میں ابھی دل میں سناں ہے

لیلیٰؑ نے نظر بھر کے نہ دیکھا کبھی اس کو
سب دیکھ کے جیتے ہیں جسے یہ وہ جواں ہے

ماہیں گے نویدِ اس لیے اعداِ اسے برچھی
 صورت ہے محمدؐ کی محمدؐ کی زباں ہے

نوحہ

ہوش میں آئی وہ ماں خیموں کے جل جانے کے بعد
غش میں تھی نیزہ دلِ اکبرؑ پہ چل جانے کے بعد

جب سناں سینے سے نکلی لڑکھڑائے دو جہاں
دو جہاں سنبھلے شہہ دیں کے سنبھل جانے کے بعد

در پہ خیمے کے کھڑی اک ماں کے دل میں گڑ گئی
برچھی اکبرؑ کے کلیجے سے نکل جانے کے بعد

کیسے جاں اکبرؑ کی نکلی خاک پر کہتے رہے
ایڑیوں کے جو نشان تھے دم نکل جانے کے بعد

آندھیاں اٹھیں مگر بے ہوش جب ماں ہو چکی
زلزلہ آیا مگر نیزے کے چل جانے کے بعد

آنکھ کے آگے شہہ دیں کی اندھیرا چھا گیا
چاند سے سینے میں اک برہی کا پھل جانے کے بعد

بیچ خیمے کے کھڑی ماں سوچتی ہی رہ گئی
کیا رہا خیمے میں اکبر کے نکل جانے کے بعد

خاص زہراً کا عطیہ ہے یہ پروازِ نوید
پر یہ آتی ہے بلندی، پر کے جل جانے کے بعد

نوحہ

اے موت یہ اکبرؑ ہے سناں ہاتھ سے رکھ دے
ہم مشکل پیہر ہے سناں ہاتھ سے رکھ دے

در پر بھی خیمے کے بھی خیمے سے باہر
ماں کھولے ہوئے سر ہے سناں ہاتھ سے رکھ دے

اک ہاتھ کہ قبضے پہ ہے عباسؑ جری کا
اک ہاتھ کہ دل پر ہے سناں ہاتھ سے رکھ دے

یہ دیکھ کہ شبیرؑ کی بینائی نہ کھو جائے
کچھ ایسا یہ منظر ہے سناں ہاتھ سے رکھ دے

واللہ دھڑکتا ہے دلِ شاہِ اسی میں
یہ سینہ اکبرؑ ہے سناں ہاتھ سے رکھ دے

گر آگئی صحرا میں اسے نیند قضا کی
تکیہ ہے نہ بستر ہے سناں ہاتھ سے رکھ دے

اکبرؑ کی بلا لے کے کہیں خود ہی نہ مر جائے
زینبؑ ابھی در پر ہے سناں ہاتھ سے رکھ دے

جاں میری نوید آئی لبوں پر یہی کہتے
دل سینے سے باہر ہے سناں ہاتھ سے رکھ دے

نوحہ

دل ہاتھوں سے سرور کو نکلتا نظر آیا
برچی میں جو اکبر کا کلیجہ نظر آیا

سینے سے نکلتی ہوئی برچی نظر آئی
سایہ درِ خیمہ سے نکلتا نظر آیا

تن تھا کہ ہوا زانوائے شبیرؑ پہ ساکت
دل تھا کہ سرِ خاک تڑپتا نظر آیا

آنکھوں میں بصارت تھی نہ کانوں میں سماعت
شبیرؑ کو ہاتھوں سے وہ لاشہ نظر آیا

ٹھوکر نے بتایا کہ گرے گھوڑے سے اکبرؑ
اکبرؑ نے صدا دی تو اندھیرا نظر آیا

مجھ کو تو سناں سینہ اکبرؑ میں نظر آئی
اے خواب کی تعبیر تجھے کیا نظر آیا

سجدے میں جو سر دے، ہے نوید اس کو ہی سجدہ
جس چہرے میں اللہ کا چہرہ نظر آیا

نوحہ

حسینؑ کیا کریں زینبؑ کو لائے ہیں اکبرؑ
 پدر کی جان ہیں جانے کو آئے ہیں اکبرؑ

سناں نکل گئی سینے سے جاں نکلتی نہیں
 نہ جانے صغراً سے کیا کہہ کے آئے ہیں اکبرؑ

یہ زرد ہوتا ہوا چہرہ کس طرح سے چھپے
 سناں کا زخم تو شہؑ سے چھپائے ہیں اکبرؑ

جی ہوئی ہے درِ خیمہ پر نگاہِ حسینؑ
 رخِ حسینؑ پہ نظریں جمائے ہیں اکبرؑ

بس ایک حُرؑ نے سُنی وہ اذانِ صُبحِ قتال
 اذان دینے جو صحرا میں آئے ہیں اکبرؑ

ہوائے شامِ غریباں نے سب بجھا ڈالے
چراغِ صغراً نے جتنے جلائے ہیں اکبرؑ

سفیدیِ جم گئی بالوں پہ بن کے گردِ نویدِ
نہ در سے اٹھ سکی صغراً نہ آئے ہیں اکبرؑ

نوحہ

ماں کہہ رہی ہے رکھ کر زانو پہ خوں بھرا سر
آنکھیں تو کھول اکبرؑ آنکھیں تو کھول اکبرؑ

پہچان لو تو جانو صورت ہے کیا ہماری
آنکھیں تو کھول دیکھو حالت ہے کیا ہماری
ماں کہہ رہی ہے رکھ کر زانو پہ خوں بھرا سر

سہرے کی ہر لڑی تو اشکوں میں ڈھل گئی ہے
مہندی کی تھی جو حسرت وہ خون مل گئی ہے
ماں کہہ رہی ہے رکھ کر زانو پہ خوں بھرا سر

سرہانے دیکھو صغراؑ کا نامہ بر کھڑا ہے
دیکھو تو گرد بیٹا سب گھر کا گھر کھڑا ہے
ماں کہہ رہی ہے رکھ کر زانو پہ خوں بھرا سر

خوشید سا یہ چہرہ سب خوں میں بھر گیا ہے
دیکھو تو ماں کے دل میں نیزہ اُتر گیا ہے
ماں کہہ رہی ہے رکھ کر زانو پہ خوں بھرا سر

ہے خاک سر پہ ڈالے کھولے ہے بال مادر
اُٹھو کہ چھن نہ جائے سر سے ہمارے چادر
ماں کہہ رہی ہے رکھ کر زانو پہ خوں بھرا سر

ڈوبے جو تم لہو میں تکبیر خوں میں ڈوبی
قرآن خوں میں ڈوبا تفسیر خوں میں ڈوبی
ماں کہہ رہی ہے رکھ کر زانو پہ خوں بھرا سر

لب پر یہ اُم لیلیٰ کے ہے نویدِ نالہ
تم کیا گئے گیا ہے گھر سے مرے اُجالا
ماں کہہ رہی ہے رکھ کر زانو پہ خوں بھرا سر

نوحہ

اب تک علی اکبر کو اذال ڈھونڈ رہی ہے
وہ چاند کہاں چھپ گیا ماں ڈھونڈ رہی ہے

شہہ شام کے بادل میں جسے ڈھونڈ رہے ہیں
اُس چاند کے سینے کو سناں ڈھونڈ رہی ہے

آنکھوں سے نہیں ہاتھوں سے سرور کی ضعیفی
لاش علی اکبر ہے کہاں ڈھونڈ رہی ہے

صغرا کی دعا لاشہ اکبر کے سر ہانے
دم توڑتی ایڑی کے نشاں ڈھونڈ رہی ہے

اتنا ہے دہن خشک زباں دے کے دہن میں
اکبر کی زباں شہہ کی زباں ڈھونڈ رہی ہے

بازار ہو دربار ہو زنداں کہ اندھیرا
اکبرؑ سے بچھڑ کر وہ اماں ڈھونڈ رہی ہے

جب عیدِ نویدِ آئی مدینے میں تو لیلیٰ
اکبرؑ کی جگہ گھر میں دھواں ڈھونڈ رہی ہے

نوحہ

کس کی نظر یہ لگ گئی کڑیل جوان کو
بے جان کس نے کر دیا لیلیٰ کی جان کو

حسرت سے شاہ دیں نے سناں کھینچتے ہوئے
اکبرؒ کو دیکھا اور کبھی آسمان کو

آتی ہو دل دھڑکنے سے اکبرؒ کی جب صدا
صغراً ہٹائے کس طرح اکبرؒ کے دھیان کو

جاری اسی زباں سے ہوئے نہر و سلسبیل
لوگو دعائیں دو اسی سوکھی زبان کو

اکبرؒ کی لاش خیمے میں اس طرح لائے شاہ
ہاتھوں پہ لیکے آئے ہوں جیسے قرآن کو

اکبرؑ تری صدا میں ہے تکبیر کی صدا
قائم کیا اذان نے تری ہر اذان کو

نیزہ جنہوں نے کر دیا اکبرؑ کے دل کے پار
نیروں پہ لیکے آئے تھے کل وہ قرآن کو

اللہ رے نویدؑ کی پرواز الامان
تکتے ہیں جبریلؑ بھی جس کی اُذان کو

نوحہ

تم چاند ہو اس گھر کا نہ جاؤ علی اکبر
صغرا کی ضعیفی نہ بڑھاؤ علی اکبر

دہلیز پہ بیٹھی ہوں میں تم جب سے گئے ہو
لینے مجھے کب آؤ گے آؤ علی اکبر

دُوری کا نہ یہ داغ دو صغرا کو خدارا
برچھی تو کلیجے پہ نہ کھاؤ علی اکبر

میں چاہوں بھی تو گھر کی یہ ویرانی نہ کم ہو
تم چاہو تو ویرانہ بساؤ علی اکبر

اک تم ہی تو صغرا کی ضعیفی کا عصاء ہو
صغرا کو سہارا دو اٹھاؤ علی اکبر

آؤ کہ اندھیرے نے مجھے گھیر لیا ہے
 جینے کی کوئی شکل دکھاؤ علی اکبر

تنہائی میں ویرانی میں سناٹے میں خود میں
 میں کھو گئی ہوں ڈھونڈ کے لاؤ علی اکبر

نوحہ تھا نوید اُس کے لبوں پر یہی ہر دم
 دم سینے میں رکنے لگا آؤ علی اکبر

نوحہ

اصغرؑ کا لہو چہرے پہ ملے شبیرؑ کھڑے ہیں مقتل میں
گرنے سے فلک کو روکے ہوئے شبیرؑ کھڑے ہیں مقتل میں

یہ ظالمو آخری حجت ہے اس حجت پر ہی قیامت ہے
ہاتھوں میں علی اصغرؑ کو لیے شبیرؑ کھڑے ہیں مقتل میں

یہ جان لیں وہ جو ستمگر ہیں اصغرؑ ہی شافع محشر ہیں
یہ ہے جو صدا ہل من کی لیے شبیرؑ کھڑے ہیں مقتل میں

گردن پر چاہے تیر لگے پر دھوپ نہ تن پر اس کے پڑے
اصغرؑ پہ عبا کا سایہ کیے شبیرؑ کھڑے ہیں مقتل میں

قرآن کا گلا خنجر سے کٹا، یسین کا دل نیزوں سے چھدا
سرتا بہ قدم قرآن بنے شبیرؑ کھڑے ہیں مقتل میں

جو ابراہیمؑ نے دیکھا تھا اک قربانی کا خواب نویدِ
اُس خواب کی ہی تعبیر بنے شبیرؑ کھڑے ہیں مقتل میں

نوحہ

نا مکمل رن کو اصغرؑ نے مکمل کر دیا
تیر تھا جس ہاتھ میں اس ہاتھ کو شل کر دیا

لے کے اصغرؑ کو چلے جب شاہِ مقتل کی طرف
ماں نے سائے کے لیے نظروں کو آنچل کر دیا

رن میں آ کر کھل گئی کچھ اور اصغرؑ کی کلی
دھوپ نے اس پھول کو کچھ اور کوئل کر دیا

در سے خیمے کے علی اصغرؑ کو ماں تکتی رہی
جب تلک اصغرؑ کو میداں نے نہ اوجھل کر دیا

مسئلہ جو شاہؑ کو درپیش تھا اس موڑ پر
اک تبسم نے ترے وہ مسئلہ حل کر دیا

کس کا یہ انداز ہے اے تیر اندازو کہو
کس نے دو ٹکڑے گلے سے تیر کا پھل کر دیا

گردنیں لشکر نے ڈالیں ہاتھ سینے پر دھرے
بے زبانی نے تری ہر لب مقفل کر دیا

کاٹتا تھا انگلیاں دانتوں سے وہ اپنی نوید
صبر نے بے شیر کے ظالم کو پاگل کر دیا

نوحہ

بڑھنے لگے ہیں سائے اصغرؑ نظر نہ آئے
اب کس کو ماں جھلایے لوری کسے سنائے

سوکھی زباں پھرانا توحید کو بچانا
کہتا ہے مُسکرا نا آتا ہے تیر آئے

شبیرؑ ہیں اکیلے مقتل میں جان لینا
جھولے سے خود کو اصغرؑ جب خاک پر گرائے

بل من وہ شہ کا کہنا بے شیر کا ہمکنہ
ہاتھوں کا وہ چلانا ماں کیسے بھول جائے

اب بھی دیا بجھا ہے اب بھی ہے استغاثہ
جانا ہے جس کو جائے آنا ہے جس کو آئے

بے شیر کی یہ صورت ہے دستِ شہؐ پہ حجت
گلِ انبیاء کی محنت ہاتھوں پہ ہیں اٹھائے

لوری تھی جن لبوں پر اب ہے نویدِ نوحہ
رسی ہے بازوؤں میں بے شیر کی بجائے

نوحہ

رو کر علی اصغرؑ کو رلائے گی سکیئہؑ کو
 ماں جب بھی کبھی پانی پلائے گی سکیئہؑ کو

یاد آئے گا جھولا، اُسے یاد آئیں گے اصغرؑ
 ماں لوریاں دے کر جو سلائے گی سکیئہؑ کو

آئیں گے تصور میں ہمکتے ہوئے اصغرؑ
 آواز وہ دے کر جو بلائے گی سکیئہؑ کو

آئے گی نظر اُس کو بھی قبر علی اصغرؑ
 جب ڈھونڈنے مقتل میں جائے گی سکیئہؑ کو

جب قافلہ جائے گا تو روتے ہوئے کیسے
 ماں تربتِ اصغرؑ سے اٹھائے گی سکیئہؑ کو

مقتل سے وہ نکلے گی کھو کر علی اصغرؑ کو
زنداں سے جو نکلے گی نہ پائے گی سکینہؑ کو

زنداں میں نویدِ اس کو یاد آئے گا جھولا
جب خاک پہ زنداں کی سلائے گی سکینہؑ کو

نوحہ

ہوگئی شام دھواں لوری دیتی رہی ماں
جھولا جلتا ہی رہا جھولے سے لپٹی رہی ماں

کانپتے ہاتھوں میں سوکھے ہوئے ساغر کو لیے
دھوپ کی گود میں یادِ علی اصغرؑ کو لیے
سائے میں آئی نہیں دھوپ میں بیٹھی رہی ماں

پیاس بڑھتی ہوئی سوکھے ہوئے سارے ساغر
کان دریا کی طرف آنکھیں علی اصغرؑ پر
پانی بہنے کی صدا خیمے میں سنتی رہی ماں

لاشِ اصغرؑ کو لیے خاک میں اُٹتے رہے شاہ
در پہ خیمے کو جو آ آ کے پلٹتے رہے شاہ
خاک سے اُٹھتی رہی، خاک پہ گرتی رہی ماں

قافلہ آ کے رکا جبکہ درِ صغراً پر
ہائے اصغرؑ کہا اور در پہ گری چکرا کر
سنگِ در تھام لیا سر کو پٹکتی رہی ماں

خالی حجروں میں سکنے کو گیا سناٹا
صحن میں خاک اڑاتا ہوا دن آ کے گیا
جیسے بیٹھی تھی اُسی طرح سے بیٹھی رہی ماں

ہائے جلتے ہوئے خیمے میں سکیئہؑ ہے نویدِ
درمیاں شعلوں کے جلتا ہوا جھولا ہے نویدِ
دونوں کو تھامے ہوئے آگ میں جلتی رہی ماں

نوحہ

ہو مرے لعل کہاں، راہ تکتی ہے یہ ماں
آگ خیموں میں لگی راکھ پہ بیٹھی ہے یہ ماں

جو گزرتی ہے اکیلے ہی مجھے سہنے دو
خاک اڑانے دو مجھے دھوپ ہی میں رہنے دو
موت آتی ہے اگر سائے میں جاتی ہے یہ ماں

اب نہ آباد کبھی ہوگی یہ اُجڑی ہوئی گود
مانگ سونی ہوئی میری، مری سونی ہوئی گود
ایسے اُجڑے نہ کوئی جیسے کہ اُجڑی ہے یہ ماں

ہائے کیسا یہ ستم ماں پہ خدایا ٹوٹا
لب کو جنبش نہ ہوئی پھر نہ یہ سکتے ٹوٹا
جیسے بیٹھی تھی اسی طرح سے بیٹھی ہے یہ ماں

گھر کی دلیز سے کس طرح سے گزری ہوگی
 تھام کر در بھی بیٹھی بھی اُٹھی ہوگی
 کھو کے جنگل میں تجھے گھر میں جو آئی ہے یہ ماں

ہائے سرگوشی میں کہتی ہے یہ ماں اصغرؑ سے
 ہائے جس روز سے بچھڑی ہے یہ ماں اصغرؑ سے
 ہائے اُس روز سے روئی ہے نہ سوئی ہے یہ ماں

دل پہ مادر کے عجب تیر سے چلتے ہیں نویدِ
 خونِ اصغرؑ کا جو شہہٗ چہرے پہ ملتے ہیں نویدِ
 کھا کے غشِ خاک پہ کس طرح سے گرتی ہے یہ ماں

نوحہ

ہوگئی دھواں لوری راکھ ہو گیا جھولا
ماں سے چھپ کے صحرا میں رو رہا ہے سناٹا

لوریاں سنائیں گی اب ہوائیں صحرا کی
دے گی اب تجھے ہائے عرضِ کربلا جھولا

وہ تو لے لیا تو نے خود ہمک کے گردن پر
ورنہ وہ خدا تھا جو تیر کا نشانہ تھا

لاش اٹھا کے اصغرؑ کی اٹھنے بیٹھنے والے
وزن تو بتا مجھ کو کیا ہے لاشِ اصغرؑ کا

کلمہ پڑھنے والوں نے تیر مارا اصغرؑ کے
بے الہ کیا جانے لا الہ الا للہ

ہے حُبل کی معزولی موت ہے یہ عُزہ کی
شہہ کا لیکے اصغر کو قتل گاہ میں آنا

آج بھی غلش بن کر سینے میں ہے مہدیؑ کے
جو لگا تھا گردن پر تیر وہ کہاں نکلا

منہ سے خون اگلتا تھا ذرہ ذرہ صحرا کا
جب نویدِ مقتل میں گونجتا تھا یہ نوحہ

نوحہ

سُن کے ہل من کی صدا جھولے سے ایک مہمہ لقادے رہا ہے یہ صدا لبیک یا شاہ ہدیٰ
حاصل کرب و بلا آخری فدیہ تیرا تجھ کو دیتا ہے عدا لبیک یا شاہ ہدیٰ

جس پہ ہے محشر رکا جس پہ ہے روزِ جزا
شافع روزِ جزا میرا چھد جائے گلا
باقی رہ جائے خدا لبیک یا شاہ ہدیٰ

اِس کو کیا جانے عُدو کون ہوں میں کون تو
تو صدا ہے میں گلو جو ہے میرا لہو
پھینکنا مت عرش پر پھینکنا مت فرش پر خون ہے ناحق مرا لبیک یا شاہ ہدیٰ

کہہ رہا ہے یہ خدا کہہ رہے ہیں مصطفیٰ
کہہ رہے ہیں مجتبیٰ کہہ رہے ہیں مرتضیٰ
انبیاء نے بھی کہا اولیا نے بھی کہا اوصیا نے بھی کہا لبیک یا شاہ ہدیٰ

عرش سارا ہل گیا گونجی اصغرؑ کی صدا
عصر کا وقت آگیا بابا تنہا ہے مرا
دو خدا والو صدا، عرش والو دو صدا فرش والو دو صدا لبیک یا شاہ ہدیٰ

آندھیوں کا تھا وہ زور تھا اندھیرا چاروں اور
بس زمین سے تا فلک وحسینا کا تھا شور
دی جو اصغرؑ نے صدا، دی ملائک نے صدا دی خلّاق نے صدا لبیک یا شاہ ہدیٰ

پھر سچے کرب و بلا پھر ہو سر تن سے جدا
پھر فدا ہوں پھر فدا ہو سکا کب حق ادا
قافلہ جس دم چلا ایک ننھا سا گلا، نیرے پر کہتا رہا لبیک یا شاہ ہدیٰ

کربلا ہے یہ نوید آئندہ ہے یہ نوید
سلسلہ ہے یہ نوید تذکرہ ہے یہ نوید
اُس نے ہی پائی بقا مر کے بھی زندہ رہا جس نے جیتے جی کہا لبیک یا شاہ ہدیٰ

نوحہ

راکھ جھولے کی اڑی ہے لے کے صحرا کی ہوا
ہر طرف سے آرہی ہے ہائے اصغر کی صدا

مسکرا نا کھلکھلانا وہ ہمکنا چونکنا
ساتھ جھولے کے نہ جانے میرا کیا کیا جل گیا

آنکھ کے آگے اندھیرے کے سوا کچھ بھی نہیں
دے صدا تجھ کو تو کیسے گھٹ گیا ماں کا گلا

جس کی لو ہے کربلا اور روشنی ہے لا الہ
کربلا کی خاک میں ہے دفن ننھا سا دیا

جانے سر اپنا چھپانے کربلا جاتی کہاں
گر نہیں ہوتا لہو تیرا پناہ کربلا

نقطہ توحید ہے تو مرکزِ توحید ہے
گرد جس کے گھومتی ہے دائرے میں کربلا

راکھ میں دل کی ملایا خون تب لکھا نوید
کیا کہوں مجھ سے یہ جھولا کس طرح لکھا گیا

نوحہ

قید میں تیرگی راکھ اُڑاتی رہی
ہائے اصغرؑ کی آواز آتی رہی

اب تو ہونے کا احساس بھی کھو گیا
دُور بھی کھو گیا پاس بھی کھو گیا
نزع میں اک صدا لڑکھڑاتی رہی
ہائے اصغرؑ کی آواز آتی رہی

موت آئے گی یہ وقت ٹل جائے گا
اب مجھے یہ اندھیرا نکل جائے گا
حال اپنا وہ خود کو سناتی رہی
ہائے اصغرؑ کی آواز آتی رہی

ایک اک کر کے منظر بدلتا رہا
 ایک سایہ سا گرتا سنبھلتا رہا
 سانس آتی رہی سانس جاتی رہی
 ہائے اصغرؑ کی آواز آتی رہی

زیر لب کوئی نوحہ سناتا رہا
 اک دیا قید میں جھلملاتا رہا
 لو لرزتی رہی تھر تھراتی رہی
 ہائے اصغرؑ کی آواز آتی رہی

تیرگی سے گلا بھی نہیں چھوٹتا
 ایسا سکتا ہے سکتا نہیں ٹوٹتا
 اک صدا ہے کہ جو دور جاتی رہی
 ہائے اصغرؑ کی آواز آتی رہی

نبض تنہائی کی ڈوبتی ہی رہی
 روشنی روشنی چیختی ہی رہی
 دے کے سب کو صدا وہ بلاتی رہی
 ہائے اصغرؑ کی آواز آتی رہی

گھپ اندھیرے میں گم ہوگئی وہ نویدِ
 خود ہی زندان میں سوگئی وہ نویدِ
 وہ جو اصغرؑ کو لوری سناتی رہی
 ہائے اصغرؑ کی آواز آتی رہی

نوحہ

جھولا تو جل چکا ہے بس راکھ اڑ رہی ہے
وہ چاند جُھپ گیا ہے بس راکھ اڑ رہی ہے

سناٹا چیختا ہے مقتل میں کیا بچا ہے
خیموں میں کیا بچا ہے بس راکھ اڑ رہی ہے

بے جنبش و کنایہ خیمے میں ماں کا سایہ
ساکت پڑا ہوا ہے بس راکھ اڑ رہی ہے

کیسا کوئی ستارا کیسا کوئی نظارہ
سب کچھ ہی جُھپ گیا ہے بس راکھ اڑ رہی ہے

جنبش تھمی ہوئی ہے گردش رُکی ہوئی ہے
سکتے میں کربلا ہے بس راکھ اڑ رہی ہے

تلوار و تیر و نیزہ ، صحرا و دشت و دریا
ہر شور تھم گیا ہے بس راکھ اُڑ رہی ہے

جو عکس بکریا تھا جو آخری دیا تھا
اب وہ بھی بُجھ گیا ہے بس راکھ اُڑ رہی ہے

جھولا تھا ماں کے دل میں جھولے میں ماں کا دل تھا
سب راکھ ہو چکا ہے بس راکھ اُڑ رہی ہے

دل میں نویدِ اس دم آندھی سی چل رہی ہے
بس درد اُٹھ رہا ہے بس راکھ اُڑ رہی ہے

نوحہ

ترا جھولا آرہا ہے ترا جھولا آرہا ہے
 نوحہ کُناں ہے کوئی کوئی خاک اڑا رہا ہے
 ترا جھولا آرہا ہے ترا جھولا آرہا ہے

ہے شام بے چراغاں پرہول ہے بیاباں
 کوئی نہیں ہے ساماں ہیں چاک سب گریباں
 اٹھ اٹھ کے ہر بگولا نوحہ سنا رہا ہے
 ترا جھولا آرہا ہے ترا جھولا آرہا ہے

ننھے سے اس دیے سے ہے اک جہان روشن
 کیا چاند کیا ستارے ہے لا مکان روشن
 صدیاں گزر گئی ہیں یہ جگمگا رہا ہے
 ترا جھولا آرہا ہے ترا جھولا آرہا ہے

یہ آسماں سے کوئی تارا ہوا برآمد
یا دائرے میں تیرا جھولا ہوا برآمد
یوں لگ رہا ہے کوئی مقتل میں آ رہا ہے
ترا جھولا آ رہا ہے ترا جھولا آ رہا ہے

ہے جس سے ہر زمانہ ہے اُس کا کیا ٹھکانا
ہے جس سے آب و دانہ ہے تیر کا نشانہ
اُمت کو رزق دے کر خود تیر کھا رہا ہے
ترا جھولا آ رہا ہے ترا جھولا آ رہا ہے

ہر اک ولی ہے زخمی ہر اک نبی ہے زخمی
ہر نوحہ خواں لہو ہے ہر ماتمی ہے زخمی
سارے کا سارا حلقہ خوں میں نہا رہا ہے
ترا جھولا آ رہا ہے ترا جھولا آ رہا ہے

صوت و صدا کے مارے حرف و بیاں کے مارے
یہ کیا سمجھ سکیں گے نطق و زباں کے مارے
یہ اپنی بے زبانی میں کیا سنا رہا ہے
ترا جھولا آ رہا ہے ترا جھولا آ رہا ہے

یعنی نوید ہے وہ روزِ جزا کا مالک
یعنی خودی کا مالک یعنی خدا کا مالک
جو مر کے موت کو بھی جینا سکھا رہا ہے
ترا جھولا آ رہا ہے ترا جھولا آ رہا ہے

نوحہ

رن میں اصغرؑ تیر کھانے آگئے
تیر کھا کر مسکرانے آگئے

آئے کیا میداں میں اصغرؑ اے خدا
ساتھ اُن کے سب زمانے آگئے

بات تو رکھنا تھی تیری اے خدا
خون میں اصغرؑ نہانے آگئے

آگئے لے کر تبسمؑ کی ادا
فوجِ اعدا کو رُلانے آگئے

جب بھی گہوارہ سجا دیکھا نویدؑ
ہم بھی اک نوحہ سنانے آگئے

نوحہ

اصغرؑ نے گلا تیر کے آگے جو رکھا ہے
کیا دیکھ لیا اُس نے کہ اِس زَد پہ خدا ہے

مَت دیکھ کہ کس سمت سے آیا ہے یہ پیکاں
یہ دیکھ کہ پیکاں سے گلے کون ملا ہے

مَت دیکھ کہ یہ کون ہے شہہ رگ سے بھی نزدیک
یہ دیکھ کہ شہہ رگ سے لہو کس کا بہا ہے

یہ دیکھ ہے اصغرؑ کا گلا تیر میں پیوست
یہ سوچنے کا وقت نہیں کون خدا ہے

مَت دیکھ کہ گرتا نہیں کیوں عرش مگر دیکھ
چہرے پہ یہ اصغرؑ کا لہو کس نے ملا ہے

کچھ بول تو اے بے کسی ناقہء صالح
یہ کس کا لہو ہے کہ جو اُچھلا نہ گرا ہے

یوں تو تن شبیرؑ پہ زخم آئے ہیں نو لاکھ
لیکن علی اصغرؑ پہ جو اک تیر چلا ہے

میں نے تو نویدِ اپنا جگر کر لیا سب چاک
اور ماتمی کہتے ہیں کہ یہ نوحہ کہا ہے

نوحہ

کربلا سمٹی ہوئی ہے اصغرِ بے شیر میں
اور ستم سارا چھپا ہے حرملہ کے تیر میں

کون ہے کس کی امانت کون ہے کس کا امیں
یعنی اصغر کے حوالے ہو رہے ہیں شاہِ دیں
آ رہی ہے کربلا روزِ ازل تحریر میں

تو گلِ باغِ نبوت ہے کلی زہرا کی ہے
تیری خاموشی میں شامل خاموشی زہرا کی ہے
رنگِ عصمت ہے علی اصغر تیری تصویر میں

کہہ رہا ہے جس لہو کو خود خدا ذبحِ عظیم
خونِ اصغر کے سبب ہے کربلا ذبحِ عظیم
خوابِ ابراہیم بھی شامل ہے اس تعبیر میں

ہو رہا ہے خود تصدق ہر کلامِ خاص و عام
 کر رہے ہیں فوج پر شبیر جو حُجّت تمام
 بے زبانی بھی تیری شامل ہے اِس تقریر میں

جانتے ہیں شاہِ والا کون ہے یہ شیرِ خوار
 یوں تو ہے لشکر کا لشکر شاہِ دیں پہ جانثار
 اس کے ہونے سے عجب ہے حوصلہ شبیر میں

ہے لہو کس کا خدا سے پوچھ لے جا کر نویدِ
 انبیاء سے اولیا سے پوچھ لے جا کر نویدِ
 ہر ولی پوشیدہ ہے اِس خون کی تاثیر میں

نوحہ

شامِ غمِ نوحہ کنناں ہے ہائے جھولا جل گیا
خاک پر سکتے میں ماں ہے ہائے جھولا جل گیا

ہر طرف بکھری ہوئی ہے دشت میں جھولے کی راکھ
آسمان تک اک دھواں ہے ہائے جھولا جل گیا

لگ گئی ہے چپ کماں کو تیر سناٹے میں ہے
گنگِ مقتل کی زباں ہے ہائے جھولا جل گیا

جاننی کی گود میں دم توڑتی ہے کربلا
اک سسکتی سی فغاں ہے ہائے جھولا جل گیا

بھولے گی کس کے سہارے ماں علی اصغر کی یاد
ہائے اب جھولا کہاں ہے ہائے جھولا جل گیا

کیا گئے اصغرؑ کہ ساتھ ہر اک نشانی لے گئے
اب کہاں کوئی نشان ہے ہائے جھولا جل گیا

دم بہ خود شامِ غریباں دم بہ خود کرب و بلا
دم بہ خود سارا جہاں ہے ہائے جھولا جل گیا

راکھ بن کر اُڑ رہی ہے دشت میں اب تک نویدِ
یادِ اصغر بے اماں ہے ہائے جھولا جل گیا

نوحہ

پیکاں کے عوض سب کو سیراب کرایا ہے میرے علیٰ اصغر نے
 ہر پیاسے کو مقتل میں کوثر جو پلایا ہے میرے علیٰ اصغر نے

آ کر سرِ بالیں خود عیش عیش کیا مالک نے ملکہ نے ملائک نے
 آغوش میں سرور کی وہ جلوہ دکھایا ہے میرے علیٰ اصغر نے

یہ عصمتِ عصمت ہے یہ حُجّتِ حُجّت ہے یہ آیتِ آیت ہے
 اٹھا نہ کسی سے جو وہ وزن اٹھایا ہے میرے علیٰ اصغر نے

ویسے تو تنِ سرور چھلنی ہوا تیروں سے اُس عصر کے مقتل میں
 بھولوں گی نہ میں لیکن اک تیر جو کھایا ہے میرے علیٰ اصغر نے

خود اپنی ہی غربت پر جب خاک اڑاتی تھی شبیر کی تنہائی
 یہ وقت وہ ہے خود کو جھولے سے گرایا ہے میرے علیٰ اصغر نے

نادم نہیں کر پایا جس ظلم پہ اے مالک جب کوئی عذاب اُس کو
اُس ظلم پہ ظالم کو کس طرح رُلایا ہے میرے علیٰ اصغر نے

▪

بس تُو نے سنا ہے وہ بس تُو نے لکھا ہے وہ بس تُو نے پڑھا ہے وہ
نوحہ جو نویدِ اپنی ہچکی میں سنایا ہے میرے علیٰ اصغر نے

نوحہ

صحرا میں شہو کا سناٹا ہر سمت اداسی چھائی ہے قاسمؑ کی مہندی آئی ہے
بکھرا کے سارے پھولوں کو ہر شمع ہوانے بجھائی ہے قاسمؑ کی مہندی آئی ہے

دور و نزدیک صدائیں ہیں قاسمؑ دولہا قاسمؑ دولہا
صحرا کی تیز ہوائیں ہیں قاسمؑ دولہا قاسمؑ دولہا
بس شور ہے قاسمؑ دولہا کا یا کبریٰؑ کی تنہائی ہے قاسمؑ کی مہندی آئی ہے

کیسا یہ کیا ہے سناٹا دن کے ہنگام کی حسرت نے
ہائے یہ ستم کیسا توڑا جاتی ہوئی شام کی حسرت نے
دولہا دلہن کے ہاتھوں پر اک خون کی لالی رچائی ہے قاسمؑ کی مہندی آئی ہے

اک شور ہے فرش سے عرش تلک نوحہ کرتے ہیں جن و ملک
قاسمؑ کی نہیں ہے کوئی جھلک دھنستی ہے زمیں ہلتا ہے فلک
معلوم کسی کو کیا ہائے کبریٰؑ کتنی گھبرائی ہے قاسمؑ کی مہندی آئی ہے

دل سب کا جس میں دھڑکتا تھا واللہ وہ دل تھا کبریٰ کا
 قاسم جو چاند کا ٹکڑا تھا گھر بھر میں جس سے اُجالا تھا
 کیسا یہ گہن میں چاند آیا کیسی یہ شب گہنائی ہے قاسم کی مہندی آئی ہے

یہ گھرتی کیسی گھرتی ہے بسنے سے پہلے اجڑی ہے
 یہ شادی کیسی شادی ہے یہ مہندی کیسی مہندی ہے
 مہندی کے چراغوں کے آگے خوں روتی شہنائی ہے قاسم کی مہندی آئی ہے

ہے دم گھٹنے کو ہوا کی جگہ یعنی ہے بھوک غذا کی جگہ
 لب پر ہے آہ صدا کی جگہ سر پر ہے خاک ردا کی جگہ
 چوڑی کی جگہ پر دلہن نے ہاتھوں میں رسن بندھوائی ہے قاسم کی مہندی آئی ہے

کس نے یہ غازہ اُتارا ہے کس نے سندور مٹایا ہے
 کس نے یہ گوہر کھینچے ہیں ، یہ کنگنا کس نے مسلا ہے
 کس نے یہ مانگ اجاڑی ہے کس نے افشاں پھیلائی ہے قاسم کی مہندی آئی ہے

اک حسرت کا سایہ ہے نویدؔ یہ کیسا غم پایا ہے نویدؔ
 کبرئٰی کو غش آیا ہے نویدؔ یہ کیسا ستم ڈھایا ہے نویدؔ
 ہر لب پر یہ نوحہ ہے نویدؔ فرویؔ نے دی یہ دہائی ہے قاسمؔ کی مہندی آئی ہے

نوحہ

خدا خدا کو بنانے والا علی کا سجدہ لہو لہو ہے
حضور قبلہ لہو لہو ہے ، جناب کعبہ لہو لہو ہے

ہیں جسکی آنکھیں خدا کی آنکھیں، ہے جسکا چہرہ خدا کا چہرہ
جو ہو بہو ہے خدا کے جیسا، یہ کون بندہ لہو لہو ہے

ہے جسکا باطن خدا کا باطن ہے جسکا ظاہر خدا کا ظاہر
خدا کی واحد دلیل ہے جو، اُسی کو دیکھا لہو لہو ہے

خدا کا ہونا، نبیؐ کا ہونا، ولیؑ کا ہونا، علیؑ کا ہونا
جسے ہو معلوم یہ بتائے ، یہ کس کا ہونا لہو لہو ہے

خدا کی محراب اجڑ گئی ہے خدا کا منبر اجڑ گیا ہے
خدا کی تکبیر رو رہی ہے ، خدا کا لہجہ لہو لہو ہے

سُنی ہے کس نے ، کھلی ہے کس پر صدائے فضتِ برپِ کعبہ
خدا کا مبدا لہو لہو ہے ، خدا کا ملجا لہو لہو ہے

نوید ہے جب فقیر شاعر ، علیٰ علیٰ کی صدا نہ دے کیوں
علیٰ علیٰ کی صدا نہ دے کیوں کہ اُس کا کاسہ لہو لہو ہے

نوحہ

اے صاحبِ سلونی منبر یہ پوچھتا ہے
سجدے میں تیرا سجدہ کیوں خوں سے بھر گیا ہے

کوئی کہو یہ قرضہ کس طرح سے چکے گا
تیرا لہو خدا پر احساں نہیں تو کیا ہے

پھر پوچھنا خدا سے پہلے علیؑ سے پوچھو
اُس نے خدا کو آخر کیسے خدا کیا ہے

ہر غیب سے گزر کر پہنچا ہوں میں علیؑ تک
یعنی علیؑ میں مجھ کو زندہ خدا ملا ہے

تلوار تو چلی ہے اک بار تیرے سر پر
مولاؑ ترا قلم سے جو قتل ہو رہا ہے

کیا سوچ کر علیؑ کی آنکھوں سے خوں ہے جاری
 زینبؑ ابھی ہے گھر میں سر پر ابھی ردا ہے

اُٹھا ہے شور گلیوں میں ضربتِ علیؑ کا
 زینبؑ سمجھ رہی ہے بازار آگیا ہے

کیا تیرے سر میں ضربت کی کچھ کسک ہے آئی
 تُو نے نویدِ نوحہ کیا سوچ کر کہا ہے

نوحہ

وہ جس کے سر کا عمامہ ہے دین کی دشتار
اُسی کے سر پہ ہی سجدے میں چل گئی تلوار

صراطِ حق ہے وہی راہِ مستقیم وہی
بنا گئی ہے جو رستا ترے لہو کی دھار

کبھی ردا تو کبھی بازوؤں کو چومتے ہیں
ابھی تو گھر میں ہے زینبؑ ابھی کہاں بازار

علیؑ نے بیٹی سے فرمایا صبر کرنا تم
ردائیں چھینیں گے سر سے یہ دشمنِ دشتار

قسم ہے کعبے کے رب کی ہو کامیاب نہ کیوں
کرے جو اپنے ہی قاتل کو نیند سے بیدار

لرز رہے ہیں در و بام و منبر و محراب
عمیاں ہیں، گریہ زینبؑ سے حشر کے آثار

جو مسح تیغ سے کرتا ہو آب کے بدلے
نماز اُس کو ہی سجدہ نہ کیوں کرے ہر بار

وہ جس کی ضرب ہو افضل عبادتوں سے نوید
پھر اُس کے سجدے کی عظمت کرے گا کون شمار

نوحہ

قتلِ قبلہ ہوا اور خوں میں نہایا سجدہ
ہائے روئے گی نماز اپنے نمازی کو سدا

نہ رہا وہ جسے پڑھتی تھی مُصلے پہ نماز
اب پٹکتا ہے مُصلے پہ سر اپنا سجدہ

کیا سحر ہو گئی ضربت کی گھڑی آ پہنچی
کیوں ٹھہرتی نہیں ہائے سرِ زینبؑ پہ ردا

جز محمدؐ کسے معلوم محمدؐ کی قسم
تیری تنہائی پہ تنہائی میں روتا ہے خدا

سورۂ فتح کی آنکھوں سے ٹپکتا تھا لہو
ہائے جس وقت کہ گلیوں میں تجھے کھینچا گیا

تیری مظلومی پہ جب روتا ہے تیرا ہی جلال
 عرش و گُرسی سے ہے آتی ترے گریے کی صدا

کامیابی سے ارادوں کی علیٰ کو جانا
 اے نویدِ آپ کا کاسہ کبھی خالی نہ رہا

نوحہ

ہے جو غلطیدہ لہو میں کون ہے یہ کبریا
فرش پر وہ جو علیؑ ہے عرش پر وہ جو خدا

عرش سے تا فرش ہے بس ایک ماتم ایک لے
یا خدا و یا علیؑ و یا علیؑ و یا خدا

اک علیؑ کی ذات ہی ہے بس صراطِ مستقیم
جو علیؑ کا راستہ ہے وہ خدا کا راستہ

تجھ کو یہ حیرت وہ آخر عرش پر کیسے گیا
مجھ کو یہ حیرت وہ آخر فرش پر کیسے رہا

کہہ رہی ہے یہ مسلسل ہے علیؑ دل میں مکیں
یہ جو تجھ کو آرہی ہے دل دھڑکنے کی صدا

فرقِ زینبؑ سے ہے کیا نسبتِ علیؑ کی فرق کو
سر پہ واں ضربت لگی یاں ڈھل گئی سر سے ردا

ایک سجدہ ایک ہے سر ایک ضربت اک لہو
کربلا سے تابہ کوفہ کوفے سے تا کربلا

وہ اگر سجدہ نہ کرتے تھے وہ کافر سب نوید
گر علیؑ سجدہ نہ کرتے لوگ انہیں کہتے خدا

نوحہ

سر دینے یہ خدا کی جگہ کون آگیا
خود کٹ گیا مگر وہ خدا کو بچا گیا

کچھ اور بھی بلند ہوا گریہ علیؑ
زینبؑ کا حال جب بھی تصور میں آگیا

ہو کر سر علیؑ کا عمامہ لہو لہو
زینبؑ کی بے ردائی کا نوحہ سنا گیا

بہہ کر سر علیؑ سے لہو فرشِ خاک پر
کچھ ہو نہ ہو خدا کو خدا تو بنا گیا

جس کے لہو کی دھار بنی راہِ مستقیم
بہہ کر لہو نجات کا رستا بنا گیا

جب چاند عید کا نظر آیا مجھے نوید
 اک سر لہو میں ڈوبا ہوا یاد آگیا

نوحہ

نہ پوچھ مجھ سے خدا کون ہے خدا ہے کیا
علیٰ کے سجدے سے آگے کوئی گیا ہے کیا

علیٰ سے آگے نہ چل کفر اختیار نہ کر
بتا علیٰ سے خدا بھی جدا ہوا ہے کیا

خدا کو ڈھونڈنے والے علیٰ ملا کہ نہیں
اگر ملا نہ علیٰ پھر تجھے ملا ہے کیا

جسے زبانِ خدا راہِ مستقیم کہے
بتا علیٰ کے سوا کوئی راستا ہے کیا

کسے خبر کہ پس پردہ ہے علیؑ کہ خدا
کسی سے پردہ سوائے نبیؑ اٹھا ہے کیا

اٹھا ہے شور جو گلیوں میں بعد قتلِ علیؑ
وہ شور زینبؓ مضطر نے سن لیا ہے کیا

خدا وہ ہے جو علیؑ میں چھپا ہوا ہے نوید
خدا کے ظاہر و باطن کی پوچھتا ہے کیا

نوحہ

لا الہ الا اللہ علی ولی اللہ
محور کرب و بلا علی ولی اللہ

دیتا ہے پیہم صدا سر بڑیدہ اک گلا
ہے بنائے کربلا علی ولی اللہ

حاصل کرب و بلا مقصد کرب و بلا
سجدہ شبیر تھا علی ولی اللہ

کربلا میں کیا لٹا ہائے زینب کی ردا
کربلا میں کیا بچا علی ولی اللہ

ہائے شام کربلا شہہ نے جو منہ پر ملا
اُس لہو کی ہے صدا علی ولی اللہ

کربلا سے تاغذیر کھینچ گئی ہے اک لکیر
ایک ہی ہے سلسلہ علیؑ ولی اللہ

کیا فنا اور کیا بقا کیا خودی اور کیا خُدا
ہر سرے کا ہے سرا علیؑ ولی اللہ

گریہ آدمؑ یہی گریہ خاتمؑ یہی
ابتدا تا انتہا علیؑ ولی اللہ

لکھ یہی نوحہ نویدؑ پڑھ یہی نوحہ نویدؑ
دے یہی بس اک صدا علیؑ ولی اللہ

نوحہ

رونے کو بیتِ حزن میں جاتی ہیں سیدہ
حال اپنا کب کسی کو سناتی ہیں سیدہ

پہلو کے ایک زخم میں بس ایک زخم میں
ہر زخم کربلا لیے جاتی ہیں سیدہ

کرتی ہیں یادِ شامِ غریباں کی تیرگی
جب بھی چراغِ گھر میں جلاتی ہیں سیدہ

زینبؑ پہ اور حسینؑ پہ کرتی ہیں جب نگاہ
عباسؑ کی دُعا کیے جاتی ہیں سیدہ

دل سے بجائے آہ نکلتا ہے یا حسینؑ
اُٹھتا ہے دردِ خاک اڑاتی ہیں سیدہ

بے حال روئے جاتی ہیں زینبؑ کو دیکھ کر
دربار سے جو لوٹ کے آتی ہیں ہیں سیدہ

کس میں یہ تاب ہے کہ سُنے سیدہ کا حال
خود کو ہی اپنے زخم دکھاتی ہیں سیدہ

فرشِ عزا پہ بیٹھ اور آنسو بہا نوید
لینے کو پُرسہ آپ ہی آتی ہیں سیدہ

نوحہ

ہے گریہ علیؑ میں نہاں سیدہؑ کا غم
یعنی غم حسینؑ کی ماں سیدہؑ کا غم

رکھا ہوا ہے مسندِ سرمہ پہ ایک اشک
جلوہ نما ہے دیکھ کہاں سیدہؑ کا غم

توفیق ہو تو عالم ہو سے گزر کے دیکھ
ہو میں نہاں ہے ہو سے عیاں سیدہؑ کا غم

اپنی رضا کے بدلے خریدار ہے خدا
کچھ اس قدر ہے جنس گراں سیدہؑ کا غم

وہ جو پسِ ارادہ دھڑکتا ہے بن کے گن
توحید کی رگوں میں رواں سیدہؑ کا غم

اپنے محیط میں ہے لیے ساری کائنات
یعنی کراں سے تابہ کراں سیدہ کا غم

حتیٰ کہ جس میں سمٹا ہوا ہے غم حسینؑ
یعنی ہر ایک غم کی اماں سیدہ کا غم

غم پر غم حیات ہے غم پر غم جہاں
براں غم حسینؑ براں سیدہ کا غم

ہر غم صفیں درست کرے سجدہ ریز ہو
ہر آن دے رہا ہے ازاں سیدہ کا غم

روشن دنوں کو کر دے سیہ رات جو نوید
وہ آہ، وہ تڑپ، وہ فغاں، سیدہ کا غم

نوحہ

جو قسم کھاتے رہے ساتھ نبھانے کیلئے
آگئے ہیں درِ زہرا کو جلانے کیلئے

کیا قیامت ہے کہ اس امتِ مرحوم کے پاس
اک دیا بھی نہیں تربت پہ جلانے کیلئے

یا علیؑ آپ کا یہ گریہ اور اتنا گریہ
کیا خدا پڑ گیا کم اشک بہانے کیلئے

یا علیؑ آپ تھے یا رات کی تنہائی تھی
کوئی آیا نہ جنازے کو اٹھانے کیلئے

آگ کس واسطے آئی تھی بتا اے مالک
کیا یہ آئی تھی درِ زہرا جلانے کیلئے

ہونہ ہو تجھ کو تو معلوم ہے اے گُن کے خدا
کون اُجڑا تری دنیا کو بسانے کیلئے

ہم کو یہ دنیا فقط مقتل زہراً ہے نوید
ہم جو آئے ہیں یہاں خاک اڑانے کیلئے

نوحہ

قہقہوں میں گھر کے ہائے فاطمہ روتی رہی
پہلوئے زہرا سے لگ کے کربلا روتی رہی

خون پہلو سے کفن اندر کفن رستا رہا
غربت زہرا پہ زینب کی ردا روتی رہی

جس درِ اقدس پہ روز شب سلامی ہے خدا
آگ میں جلتا رہا وہ در، ہوا روتی رہی

کون ہے جس پر گھلا ہے غربت زہرا کا راز
کیوں علیؑ کی آنکھ سے چشمِ خدا روتی رہی

طاق میں سرمد کے وحدت کا دیا جلتا رہا
سیدہ روتی رہی اور سیدہ روتی رہی

گر کے پہلو پر وہ دروازہ تڑپتا ہی رہا
 زخم کو روتا رہا مرہم دوا روتی رہی

در سے زہرؔ کے مسلسل اک دھواں اٹھتا رہا
 ہائے محسنؔ ہائے محسنؔ کی صدا روتی رہی

کبریا کو کبریا جس نے کیا ہے اے نویدؔ
 اُس پہ تنہائی میں چشمِ کبریا روتی رہی

نوحہ

اُمّت درِ رسولؐ جلانے کو آئی ہے
دروازہ سیدہؑ پہ گرانے کو آئی ہے

تبدیل کر کے دینِ خدا قولِ مصطفیٰؐ
دل پاک سیدہؑ کا دُکھانے کو آئی ہے

حق مانگنے کب آئی ہے دربار میں بتولؑ
چہروں سے وہ نقاب اُٹھانے کو آئی ہے

روشن دنوں پہ پڑتیں تو ہو جاتے وہ سیاہ
زہراؑ پہ وہ مصیبتیں ڈھانے کو آئی ہے

روشن ہیں جس سے سرمد و لاہوت و لامکاں
زہراؑ کا وہ چراغ بجھانے کو آئی ہے

مرکز ہے پنچتنؑ کا جو زہراؑ سو اے نویدِ
آثارِ پنچتنؑ کے مٹانے کو آئی ہے

رُخِ نو بہار ہے حر کا

خودی کے زخم سے سینہ فگار ہے حر کا
خداے درد کوئی راز دار ہے حر کا ؟

چراغ چھوڑ رہی ہے ادھر چراغ کی لو
ادھر فلک پہ ہے جھل مل ستارۂ سحری
شب سیہ سے نمودار ہو رہی ہے سحر
خبر سے مل کے گلے رو رہی ہے بے خبری
روانہ جانبِ شبہ راہوار ہے حر کا

ہوا کے دوش پہ حر آ رہے ہیں سوئے حسینؑ
ابھر رہا ہے ادھر آفتابِ عاشورہ
سحر ہوئی کہ ہوا حر کا انتظار تمام
لٹا رہا ہے جو زر آفتابِ عاشورہ
شفق ہے یہ کہ رخِ نو بہار ہے حر کا

حر آگئے سوئے شہ بن کے صبح مہلت شب
 جو ایک حُر کا خلا تھا ہوا وہ حُر سے ہی پُر
 نہیں ہے کرب و بلا جیسے بعد کرب و بلا
 ہیں حُر سے پہلے بھی حُر اور حُر کے بعد بھی حُر
 اُحد کی طرح عدد میں شمار ہے حُر کا

گئے تھے ڈھونڈنے خود کو تہہ تحیر ذات
 جو ابھرے اپنی خبر ساتھ لے کے آئے ہیں
 کٹی ہے رات تو سورج تراشنے میں کٹی
 اب آئے ہیں تو سحر ساتھ لے کے آئے ہیں
 خدا ہی جانے کہ کیا اختیار ہے حُر کا

ہے کون مرکز و محور بہ نام فتح و شکست
 اے کربلا ترا دارو مدار کس پر ہے
 سلام بھیجا ہے زینبؑ نے کس کی آمد پر
 یہ کس کے خون سے رومالِ فاطمہؑ تر ہے
 خدا گواہ خدا سوگوار ہے حُر کا

میں کون ہوں جو بتاؤں تمہیں کہ کون ہے وہ
 سکوتِ خیمہ شہہ کا دیا ہے کون ہے حُر
 رکوع ہے کہ ہے سجدہ قیام ہے کہ دوام
 کہ جانے حاصل کرب و بلا ہے کون ہے حُر
 اُسی سے پوچھو جسے انتظار ہے حُر کا

عمل کی گٹھڑی وہیں رکھ دی حُر نے ہاتھوں سے
 جس ایک لمحے میں نیت نے گھر کیا دل میں
 جس ایک لمحے نے یکسر بدل دیا حُر کو
 جس ایک لمحے شفاعت نے در کیا دل میں
 جس ایک لمحے پہ دار و مدار ہے حُر کا

میں لڑ رہا ہوں جو حرص و ہوا کے لشکر سے
 قسم ہے حُر کی اکیلا مگر نہیں ہوں میں
 ہر ایک ضرب پہ حاصل ہے مجھ کو حُر کی مدد
 ادھر بھی چھایا ہوا ہوں جدھر نہیں ہوں میں
 کہ ہوں پناہ میں جس کی حصار ہے حُر کا

حوالے حُر کے کر انگشتِ حرفِ بین وجود
 کہ جو بنا دے تجھے حرف سے کتابِ نوید
 عطا کرے جو تجھے نفسِ مطمئن کا سراغ
 نگاہِ حُر سے طلب کر وہ اضطرابِ نوید
 نمودِ شعلہ ہے جس میں شرار ہے حُر کا

نوحہ

اے خدا کیا راز تھا کیوں بُت بنا دیکھا کیا
کس لیے زینبؑ کو ہوتے بے ردا دیکھا کیا

بازوئے زینبؑ رسن میں پُشت پر جکڑے ہوئے
میرے منہ میں خاک ہائے تو یہ کیا دیکھا کیا

اس میں کیا حکمت تھی تیری بول اے رب رحیم
تیر کی زد پر جو ننھا سا گلا دیکھا کیا

ماورائے عقل ہے جو مصلحت کیا تھی تری
سینہ اکبرؑ میں کیوں نیزہ گڑا دیکھا کیا

لاشہ شبیرؑ روندنا جا رہا تھا جس گھڑی
اس گھڑی زینبؑ کو تو دیتے صدا دیکھا کیا

خاک پر پیاسا تڑپتا تھا وہ نفس مطمئن
اور تو بیٹھا تماشاے رضا دیکھا کیا

دو خدا ہوتے تو میں یہ مان لیتا بے دھڑک
اک خدا کو زیرِ خنجر اک خدا دیکھا کیا

میں یہ کیسے مان لوں رہتا ہے جس شہہ رگ میں تو
تو اسی شہہ رگ سے خوں بہتا ہوا دیکھا کیا

کیا ستم ہے یہ بہا جس پر میسجا کا لہو
ہائے تو اُس خاک میں رنگِ شفا دیکھا کیا

جس فنا نے نذرِ آتش کر دیا زہراً کا گھر
اُس فنا میں ہائے تو اپنی بقا دیکھا کیا

رکھ کے جس دامن میں سر شبیرؑ کو آتا تھا چین
ہائے اُس دامن کو تو جلتا ہوا دیکھا کیا

دیکھ کر شامِ غریباں کا اندھیرا اے خدا
کچھ نہ دیکھا بس میں تیرا دیکھنا دیکھا کیا

ضعفِ گریہ نے مری بینائی لے لی اے نویدِ!
اور اک تیرا خدا جو کربلا دیکھا کیا

جوابِ نوحہ

مرا نوحہ بھی سُن اپنا تو نوحہ کر لیا تو نے
تجھے معلوم کیا غفلت کے مارے کیا کیا تو نے

بتا شبیرؑ میں اور مجھ میں تو نے کیا دوئی دیکھی
تری غفلت جو رکھا درمیاں یہ فاصلہ تو نے

جو ”میں“ میں ”تو“ کو کر دو جمع ہوگا اس کا حاصل ”میں“
وہ ہے ”میں“ اور میں ہوں وہ ابھی سمجھا ہے کیا تو نے

میں ہوں کعبہ تو وہ قبلہ، عبادت میں تو وہ سجدہ
اسے مجھ سے مجھے اُس سے کیا کیسے جدا تو نے

وہ میں ہی تھا صدا دیتا تھا جو حلق بُریدہ سے
تہہ خنجر تھا میرا استغاثہ جو سنا تو نے

یہ کیا لبیک کہہ کر ہاتھ خود ہی رکھ لیا سر پر
بتا کب اپنے سر کو ہاتھ پر اپنے رکھا تو نے

نہ رکھا قاتل و مقتول میں کچھ فرق تو نے کیوں
مرا حرص و ہوا پر بھی مرا غم بھی کیا تو نے

تُو خود کو کیسے ڈھونڈے گا تُو مجھ کو کیسے پائے گا
کہ نفس اندر تو خواہش کا اندھیرا بھر لیا تو نے

تجھے دینے کو غم میں نے رکھا تھا سر تہہ خنجر
مرے غم کی بھی نعمت میں نہ ڈھونڈا تزکیہ تو نے

تری حالت پہ وقتِ عصر میں کیا کیا نہ خوں اُگلا
مری غربت پہ رو کر لیا کیسا مزا تو نے

کب ان تیروں کا غم ہے درد اُن زخموں کا ہے مجھ کو
 نہ کر کے آپ کی اصلاح جو زخمی کیا تو نے

”کربلا کیا ہے“

سوال ہے تو فقط یہ کہ کربلا کیا ہے
 ہے جلوہ گر جو پس پردہ وہ خدا کیا ہے
 سبب ہے ہونے کا گُن، گُن کی ابتدا کیا ہے
 یہ مہر و ماہ کی گردش کا سلسلہ کیا ہے
 کھلے تو کیسے کہ یہ سارا ماجرا کیا ہے
 سوال ہے تو فقط یہ کہ کربلا کیا ہے

نکل رہا ہے یہ سورج تو کیوں نکل رہا ہے
 زمانہ روز نئے رنگ کیوں بدل رہا ہے
 کسی کو وقت، کوئی وقت لے کے چل رہا ہے
 کہ گر رہا ہے کوئی اور کوئی سنبھل رہا ہے
 نہ مل سکا جو زمانے کو وہ میرا کیا ہے
 سوال ہے تو فقط یہ کہ کربلا کیا ہے

شعاعِ نور سے جس کی قدیم روشن ہے
 وہ جس کی ضو سے الف لام میم روشن ہے
 دمک سے جس کی رہِ مستقیم روشن ہے
 وہ جس کی لو سے علیٰ العظیم روشن ہے
 حسینؑ نے جو جلایا ہے وہ دیا کیا ہے
 سوال ہے تو فقط یہ کہ کربلا کیا ہے

ہے کون جس کی ہے بے جلوہ، جلوہ آرائی
 سبھی ہیں دید کے طالب سبھی ہیں سودائی
 رخِ فنا میں ہے پوشیدہ کس کی زیبائی
 بقا میں کیا ہے، عناصر کی کارِ فرمائی
 جہانِ آب و گل و آتش و ہوا کیا ہے
 سوال ہے تو فقط یہ کہ کربلا کیا ہے

شہود کہتے ہیں کس کو وجود کیا شے ہے
 ظہور و پید و نزول و ورود کیا شے ہے
 ہے کیا یہ ہست کا عالم یہ بود کیا شے ہے
 ہیں کیا زمان و مکاں یہ نمود کیا شے ہے
 جڑی ہوئی ہے جو ان سے وہ کربلا کیا ہے
 سوال ہے تو فقط یہ کہ کربلا کیا ہے

ہے کیا جو ”کیوں“ میں ہے ”گم“ ”کیا“ میں کیا چھپا ہوا ہے
 کہ سب پڑھا ہوا ہے اور سب سنا ہوا ہے
 یہ لگ رہا ہے مگر اب بھی کچھ رہا ہوا ہے
 ابھی ہے کچھ جو بہت کچھ تلے دبا ہوا ہے
 ہر اک سرے کا سرا ہے جو وہ سرا کیا ہے
 سوال ہے تو فقط یہ کہ کربلا کیا ہے

چلو حسینؑ کے در پر سوال کرتے ہیں
 وہیں جہاں پہ قلندر دھمال کرتے ہیں
 رُکی ہوئی ہیں جو سانسیں بحال کرتے ہیں
 بڑھا کے کاسہ بیاں دل کا حال کرتے ہیں
 اُنھیں سے پوچھیں کہ اُن سے چھپا ہوا کیا ہے
 سوال ہے تو فقط یہ کہ کربلا کیا ہے

ندایہ آئی یہ ”کیوں“ اور ”کیا“ ہے تیرے لیے
 خودی ہے تیرے لیے اور خدا ہے تیرے لیے
 فنا ہے تیرے لیے اور بقا ہے تیرے لیے
 جہانِ کن فیہ کوں آئینہ ہے تیرے لیے
 تُو خود کو پالے تو پالے گا ہر حقیقت کو
 خدا کے ساتھ سمالے گا ہر حقیقت کو

یہ عرش و فرش بنائے گئے ہیں تیرے لیے
 ستارے بُرج میں لائے گئے ہیں تیرے لیے
 یہ مہر و ماہ سجائے گئے ہیں تیرے لیے
 خزانے سارے لٹائے گئے ہیں تیرے لیے
 خدا نے فطر پہ اپنے تجھے بنایا ہے
 پھر اپنے امر سے سینہ ترا سجایا ہے

یہ کربلا ہے فنا و بقا کا آئینہ
 خودی کا آئینہ ہے یہ خدا کا آئینہ
 علیؑ کا چہرہ ہے یہ مصطفیٰ کا آئینہ
 یہ ہے الہ کا مصحف، ہے لا کا آئینہ
 اس آئنے میں تُو خود کو سنوار خُر کی طرح
 اس آئنے سے تُو خود کو گزار خُر کی طرح

ہر اک سرے کا سرا کربلا میں ہے پنہاں
 ہر ایک گُن کی بنا کربلا میں ہے پنہاں
 ہر ایک شے کا پتا کربلا میں ہے پنہاں
 یہاں تلک کہ خدا کربلا میں ہے پنہاں
 تو آکے دیکھ ذرا کربلا میں کیا نہیں ہے
 یہاں نمازِ شہادت کبھی قضا نہیں ہے

ہر اک زمانے میں کرب و بلا ہے پائندہ
 اسی کی تہہ میں ہیں ماضی و حال و آئندہ
 اسی نے حُر کا ستارہ کیا ہے تابندہ
 مرا جو موت سے پہلے وہ ہو گیا زندہ
 کھلا اُسی پہ خدا کی رضا کا دروازہ
 بنا اُسی کی پنہ سیدہ کا دروازہ

سُن اے اسیرِ تغیر، رہِ ثبات پہ چل
 کہ صیدِ وقت ہے تُو، اپنے صبحِ شام بدل
 نکل شکنجہء حرص و ہوا سے دُور نکل
 یہ دیکھ، دیکھ رہی ہے نگاہِ عرہ و جل
 کریمِ کرب و بلا تیرا ہاتھ تھامے ہیں
 یہ تیرا ہاتھ نہیں ہے حیاتِ تھامے ہیں

حسین دشت سجائے کھڑے ہیں تیرے لیے
 خود اپنے خوں میں نہائے کھڑے ہیں تیرے لیے
 بلا کی دھوپ میں ہائے کھڑے ہیں تیرے لیے
 کھڑے ہیں جام اٹھائے کھڑے ہیں تیرے لیے
 کھڑے ہیں خنجر و تیر و سنان کھائے ہوئے
 مگر نگہ ترے رستے پہ ہیں لگائے ہوئے

ہیں جانکنی میں غریب الدیار دیر نہ کر
 نہ کر اب اور اُنہیں اشکبار دیر نہ کر
 کرا نہ اور اُنہیں انتظار دیر نہ کر
 اک اور تیر نہ کر دل کے پار دیر نہ کر
 کہیں یہ دیر تجھی کو نہ تجھ سے غم کر دے
 ترے جواز کو، مقصد کو، ہائے غم کر دے

کوئی ہے شانہء تلقین جو ہلاتا ہے
 کوئی ہے سوتے ہوؤں کو کہ جو جگاتا ہے
 کوئی فلاح کا مالک صدا لگاتا ہے
 نویدِ چل سوتے مقتل کوئی ہلاتا ہے
 زمانہ ساز، تو مہدی کے انتظار میں ہے
 کریم کرب و بلا تیرے انتظار میں ہے

کلام

سُوحسینؑ سے ہی زندگی میں معنی ہیں
خدا میں معنی ہیں یعنی خودی میں معنی ہیں

وگرنہ عقل تو اپنی ہی حد میں ہے محدود
ترے قیام سے ہی آگہی میں معنی ہیں

حسینؑ نے جو دیا خون سے جلایا ہے
اُسی کی روشنی سے روشنی میں معنی ہیں

حسینؑ تو نے تہہ تیغ جو کیا ہے ادا
اُس ایک سجدے سے ہی بندگی میں معنی ہیں

خدا کو ڈھونڈ رہا ہے زمانہ تجھ سے جُدا
ترے وجود کی موجودگی میں معنی ہیں

سوائے کوثر و تسنیم و سلسبیل ہیں کیا
وہ لفظ جن کے تری تشنگی میں معنی ہیں

اُسے خبر ہے جو حرف و عدد گزار آیا
کہ اے حسینؑ ترے زخم ہی میں معنی ہیں

اگر چہ میں نے سبھی کا بیاں سنا ہے نوید
مگر حسینؑ کی جو خامشی میں معنی ہیں

کلام

سینہ لہو ہے چشم ہے تر یا حسینؑ سے
ہم کو ہوئی ہے اپنی خبر یا حسینؑ سے

دُنیا بُلّا رہی ہے ہمیں سوئے عیشِ دہر
فُرصت نہیں ہے ہم کو مگر یا حسینؑ سے

واللہ یا علیؑ پہ ہی اب ہوگا اختتام
آغاز ہو چکا ہے سفر یا حسینؑ سے

ہے یا حسینؑ جس سے مری بات میں ہے بات
اے عشقِ آہ میں ہے اثر یا حسینؑ سے

پرواز دیکھ سرمد و سدرا کی حد نہ پوچھ
ہم کو عطا ہوئے ہیں یہ پر یا حسینؑ سے

ہے یا حسینؑ ہی سے رگوں میں لہو رواں
ہے دل میں دل جگر میں جگر یا حسینؑ سے

اب اس نظر سے کچھ نہیں پوشیدہ باخدا
یہ جو ملی ہے ہم کو نظر یا حسینؑ سے

جس گھر میں بھی ہوں حق کے طرفدار باخدا
ہر وقت گونجتا ہے وہ گھر یا حسینؑ سے

اللہ کا بھی حال وہی ہے ادھر نوید
جو حال ہے ہمارا ادھر یا حسینؑ سے

نوحہ

ہم کو خاک اڑانا ہے خون میں نہانا ہے یا حسینؑ کرنا ہے
اک دیا جلانا ہے تیرگی مٹانا ہے یا حسینؑ کرنا ہے

روز ایک سورج کو ڈوبنا اُبھرنا ہے وقت کو گزرنا ہے
وقت کے گزرنے کو رستا بنانا ہے یا حسینؑ کرنا ہے

گردشیں تو دینی ہیں سارے آسمانوں کو گل کے گل جہانوں کو
دارہ بنانا ہے وقت کو چلانا ہے یا حسینؑ کرنا ہے

یعنی دین احمدؑ کو دم اُکھڑتے لمحوں میں شہہؑ نے کر دیا زندہ
یعنی دین احمدؑ کی زندگی بڑھانا ہے یا حسینؑ کرنا ہے

دشت ہو کہ صحرا ہو کو چہ ہو کہ قریہ ہو کربلا ہو کعبہ ہو
اک علم اُٹھانا ہے اک صدا لگانا ہے یا حسینؑ کرنا ہے

شہر ہو کہ مقتل ہو گھر ہو یا کہ زنداں ہو بستی ہو بیاباں ہو
 ماتمی ہیں ہم کو تو جس طرف بھی جانا ہے یا حسینؑ کرنا ہے

ہے نوید کا منشا ہے نوید کی حسرت ہے نوید کا مقصد
 اس جہان کے اندر اک جہاں بنانا ہے یا حسینؑ کرنا ہے

نوحہ

گند خنجر تلے ایک سُوکھا گلا ہائے کٹتا رہا شام ڈھلتی رہی
وہ جو والعصر ہے خوں سے لکھتا رہا خاک پر لالہ شام ڈھلتی رہی

گونجتی ہی رہی خوں میں ڈوبی صدا فاطمہؑ فاطمہؑ عرش پر فرش پر
خون روتے رہے انبیاؑ ، اوصیاؑ ، اولیاؑ ، کبریاؑ شام ڈھلتی رہی

خوں اُبلتا رہا خوں برستا رہا راکھ اُڑتی رہی خاک اُڑتی رہی
کھینچی جاتی رہی اے حجابِ خدا تیرے سر سے ردا شام ڈھلتی رہی

گونجتا ہی رہا استغاثائے شاہ لاشے گرتے رہے لاشے اُٹھتے رہے
شاہ جاتے رہے شاہ آتے رہے دن گزرتا رہا شام ڈھلتی رہی

اپنے نانا کی امت کے اس حال پر شاہ روتے رہے جان کھوتے رہے
تیر چلتے رہے ڈولتا ہی رہا زین پر دیں پناہ شام ڈھلتی رہی

اے فرشتوں اٹھو، اے ملائک اٹھو اے اجنّا اٹھو، اے خلایق اٹھو
آؤ نوحہ کر و گنجہتی ہی رہی یہ خدا کی صدا شام ڈھلتی رہی

ضم نہ کرتا صدا جو صدا میں نوید اور کرتا بھی کیا کربلا میں نوید
خون روتا رہا خاک اُڑاتا رہا نوحہ کرتا رہا شام ڈھلتی رہی

نوحہ

حرم کو خون رُلانے کو عید آئی ہے
حسینؑ یاد دلانے کو عید آئی ہے

کسی نے پرسہ نہ سجاؤ کو دیا آکر
کسے گلے سے لگانے کو عید آئی ہے

وہی تو اصل میں عید و وعید و وعدہ ہیں
انھی کی یاد منانے کو عید آئی ہے

ستم تو یہ ہے کہ سب ہنس کے مل رہے ہیں گلے
ہمارے رونے رولانے کو عید آئی ہے

ستم تو یہ ہے کہ پہنے ہیں سب نئی پوشاک
ہمارے خوں میں نہانے کو عید آئی ہے

ہیں بازوؤں پہ سبھی کے نئے نئے تعویذ
اسیری یاد دلانے کو عید آئی ہے

نوید ہم کو تو بس یاد آرہے ہیں حسینؑ
ہمارے خاک اڑانے کو عید آئی ہے

نوحہ

حسینؑ قلب ہیں تیرا تری نظر ہیں حسینؑ
خبر تو لے زرا اپنی تری خبر ہیں حسینؑ

تو خود سے خود کو چھپائے گا کب تک آخر
خبر ہے جبکہ تجھے تجھ سے با خبر ہیں حسینؑ

یہ عالمین اُسے کس طرح سمیٹیں گے
اگرچہ کہنے کو اک آہ مختصر ہیں حسینؑ

کہاں کے سرمد و سدرا و لامکان و مکاں
سفر ہے بعدِ سفر جو وہی سفر ہیں حسینؑ

تُو ڈھونڈ ہونے نہ ہونے میں جا کے کوئی خدا
مجھے خبر ہے کوئی ہو نہ ہو مگر ہیں حسینؑ

کوئی بھی بیٹھنے دیتا نہیں کہیں بھی مجھے
یہ جانتے ہوئے مجھ در بہ در کا در ہیں حسینؑ

لباسِ فاخرہ ایسا نصیب ہے کس کو
یہ دیکھ خون میں اپنے ہی تر بہ تر ہیں حسینؑ

ہیں سب کے سب ہی مددگار اس گھرانے میں
تری مدد کو مگر سب سے پیشتر ہیں حسینؑ

نوحہ

صُبحِ دَمِ حُر کو بلانا ہے ازاں دو اکبرؑ
یعنی سورج کو جگانا ہے ازاں دو اکبرؑ

حُر کی صورت میں بچالوں گا میں ساری خلقت
بس مجھے حُر کو بچانا ہے ازاں دو اکبرؑ

مجھ کو بنتی نظر آتی نہیں صورت کوئی
کوئی صورت تو بنانا ہے ازاں دو اکبرؑ

وہ جواک وزن بنا ہے مرے شانے کے لیے
مجھ کو وہ وزن اٹھانا ہے ازاں دو اکبرؑ

ہے خدا کیا یہ سنا سب نے ہے لیکن مجھ کو
ہے خدا کیا یہ دکھانا ہے ازاں دو اکبرؑ

بڑی خاموشی سے اس دہر کے سناٹے میں
اک صدا مجھ کو لگانا ہے ازاں دو اکبرؑ

جس زمانے میں فقط میری صدا گونجے گی
وہ زمانہ ابھی آنا ہے ازاں دو اکبرؑ

نوحہ

سونا پڑا ہے دشتِ بلا شام ہوگئی
خوں رو رہی ہے بادِ صبا شام ہوگئی

اپنا گلا کٹا کے جو مقتل سے شہہ چلے
سورج چلا یہ کہتا ہوا شام ہوگئی

کٹتے ہوئے گلے نے کہا ہے یہ وقتِ عصر
لُٹتے ہوئے ردا نے کہا شام ہوگئی

لو شمع کی خموش ہوئی بجھ گئے چراغ
اب کس کو ڈھونڈتی ہے ہوا شام ہوگئی

سرگوشی تھی کہ چیخ تھی سچاؤ کے لیے
زینبؑ نے زیرِ لب جو کہا شام ہوگئی

مقتل میں ہے کہ عرش پہ ہے اے خدائے کُل
اس وقت تو کہاں ہے بتا شام ہوگئی

ہر شمع انتظار کی لو کانپ اُٹھی نویدِ
صغرا نے جب یہ بین کیا شام ہوگئی

نوحہ

دل میں جو کربلا بسائے گا
وہ رضائے الہِ پائے گا

جو کرے گا سوئے حسینؑ سفر
اوّلِ گام سر کٹائے گا

خونِ ناحق کو یاد کر کے وہ
اپنے ہی خون میں نہائے گا

کرنا چاہے گا جب خدا کی بات
لب پہ بس یا حسینؑ لائے گا

حشر کے دن بشکلِ فردِ عمل
داغِ ماتم کے ہی دکھائے گا

جو بھی لکھے گا خونِ دل سے نویدِ
وہی نوحہ ہر اک سنائے گا

نوحہ

سرِ حسینؑ کٹا ہے جس ابتداء کے لیے
ہے بے ردا سرِ زینبؑ اُس انتہاء کے لیے

بتایا حُرؑ نے یہ پڑھ کر حسینؑ کا کلمہ
کہ یا حسینؑ ضروری ہے لاِللہ کے لیے

چڑھا کے باٹو نے ننھی سی آستینوں کو
سنوارا ہے علی اصغرؑ کو بھی وغا کے لیے

ابھی ہے خیمے کے دَر پر کھڑی ہوئی زینبؑ
ابھی نہ حلق پہ خنجر چلا خدا کے لیے

سکینہؑ تیری خموشی پہ ہے پُا کھرام
ترس رہا ہے یہ زنداں تری صدا کے لیے

پسر کے سینے سے ہائے وہ کھینچ کر برچھی
اٹھانا شاہ کا ہاتھوں کو وہ دعا کے لیے

نویۂ فاطمہ زہرا سے مانگ اُن کا کرم
سفینہ چاہیے اِس قلمِ ثنا کے لیے

نوحہ

خود کو سنبھال زینبؓ عباسؓ جا رہے ہیں
صدقہ نکال زینبؓ عباسؓ جا رہے ہیں

چادر چھنے گی جس دم تب کون پاس ہوگا
قیدی بنیں گے جب ہم تب کون پاس ہوگا
مت کر سوال زینبؓ عباسؓ جا رہے ہیں

مقتل میں کھو نہ جائیں غازی کے بعد بچے
بے حال ہو نہ جائیں غازی کے بعد بچے
رکھنا خیال زینبؓ عباسؓ جا رہے ہیں

پردیس میں چھنے گی اب تیرے سر سے چادر
اب بال کھول اپنے اے بی بی اپنے سر پر
لے خاک ڈال زینبؓ عباسؓ جا رہے ہیں

بچوں کے اب طمانچے اے بیبیوں لگیں گے
 شامِ غریباں ہوگی خیمے بھی اب جلیں گے
 وقتِ زوالِ زینبؑ عباسؑ جا رہے ہیں

شہہؑ رہ گئے ہیں تنہا کوئی نہیں ہے زینبؑ
 غازی کے بعد شہر کا کوئی نہیں ہے زینبؑ
 شہہؑ کا خیالِ زینبؑ عباسؑ جا رہے ہیں

غازیؑ کے گرد پھر کر آنچل کی تو ہوا دے
 شانے پہ ہاتھ رکھ کر غازی کو تو دعا دے
 اے پُر جلالِ زینبؑ عباسؑ جا رہے ہیں

خیمے میں تھام کے دل پھر آنہ جائیں سروء
 سُن کر یہ بین تیرے غش کھا نہ جائیں سروء
 مت ہو نڈھالِ زینبؑ عباسؑ جا رہے ہیں

برپا نویدِ اس دمِ خیمے میں ہے وہ محشر
 زینبؑ سے کہہ رہی ہیں سب بیبیاں لپٹ کر
 کیا ہوگا حالِ زینبؑ عباسؑ جا رہے ہیں

نوحہ

زینب کی ردا کے سائے میں غازیؑ نے علم لہرایا ہے
صدقے کے لیے ہر بی بی نے اپنا آنچل بندھوایا ہے

زینب کی انگلی تھام کے ہی غازیؑ نے چلنا سیکھا ہے
زینبؑ کی اجازت سے ہی قدم سوئے میدان اٹھایا ہے

سورج بن کر اس چاند کو بھی اپنی آغوش میں پالا ہے
اپنے سائے میں زینبؑ نے عباس کو غازی بنایا ہے

شہہ نے تو علم دیگر اسکو سردار کیا تھا لشکر کا
شانوں کو کٹا کر غازیؑ نے زینبؑ کا مان بڑھایا ہے

اُس رات ٹھہل کر نازیؑ نے عاشور کی شب کو صبح کیا
شب بھر زینبؑ نے اشکوں سے غازیؑ کے علم کو سجایا ہے

زینبؑ سے ملی ہے سرداری سرورؑ سے ملی ہے علمداری
 زینبؑ سے اجازت مانگی ہے سرورؑ سے علم جب پایا ہے

لاکھوں ہی لگیں گے تیر مگر یہ داغ نہ جائیگا دل سے
 بتیں برس کے بھائی کا دل پر جو داغ اٹھایا ہے

رخصت ہوا شہؑ سے وہ بھائی شبیر پناہ میں تھے جس کی
 اب شاہؑ کے سر پر محشر تک بس اک غربت کا سایہ ہے

اسکے بازو کی فقا توں میں توحید سلامت ہے ہر دم
 جس نے شانوں کو کٹا یا ہے جس نے یہ دین بچایا ہے

محسوس ہوا ہے بس اُس کو یہ عرش بریں ہے زیر قدم
 جس نے بھی اپنے شانوں پر غازیؑ کے علم کو اٹھایا ہے

سیراب یہ جس کے صدقے میں مخلوقِ خدا ہوتی ہے نوید
 یہ ساری سبیلیں ہیں اس کی جس نے دریا ٹھکرایا ہے

نوحہ

ہے جہاں زینبؑ کھلے سر شام کا بازار ہے
ہے جہاں نیزے پہ چادر شام کا بازار ہے

آپ کا منبر سلونی کا ہے منبر یا علیؑ
خطبہ زینبؑ کا منبر شام کا بازار ہے

کہہ فقط اللہ اکبر قامتِ زینبؑ نہ پوچھ
منزل اللہ اکبر شام کا بازار ہے

ہو رہی ہو خونِ اصغرؑ سے کہ جس کی ابتدا
کیا کہوں کس انتہا پر شام کا بازار ہے

آ نہیں سکتا تصور میں بھی زینبؑ کا قیام
کیسے سمجھاؤں کہ کیونکر شام کا بازار ہے

کربلا سے تو گزر اے حسرتِ جن و بشر
اس بلندی سے گزر کر شام کا بازار ہے

اس لئے سجادؑ کی آنکھوں سے جاری ہے لہو
صبر کی حد سے گزر کر شام کا بازار ہے

کربلا پر ہے تقرر شاہِ دیںؑ کا اے نویدِ
جس پہ ہے زینبؑ مقرر شام کا بازار ہے

نوحہ

کتنے دیے بجھے ہیں تب یہ دیا جلا ہے اے شام کی مسافر
تیری ردا لٹی ہے تو لالہ بچا ہے اے شام کی مسافر

جانا پھر اُس نے وہ سب جو وہ نہ جانتا تھا
سمجھا وہ رب کا مطلب جو وہ نہ جانتا تھا
دہلیز پر جو تیری آدم نے سر رکھا ہے اے شام کی مسافر

شبیرؑ کا لہو کیا یعنی خدا کا صدقہ
توحید کیا ہے زینبؑ تیری ردا کا صدقہ
توحید بچ گئی ہے سرتیرا بے ردا ہے اے شام کی مسافر

معصومہ قم کا دکھ بھی پیشِ نظر ہے لیکن
صغریٰؑ کی بھی ضعیفی پیشِ نظر ہے لیکن
آنکھوں کے آگے تیری شبہ کا گلا کٹا ہے اے شام کی مسافر

میدانِ حشر میں جب یہ قافلہ رکے گا
 زینب تری ردا کا ماتم خدا کرے گا
 کرب و بلا سے تیرا جو قافلہ چلا ہے اے شام کی مسافر

بس ماتمی ہے تیرا ورنہ نوید کیا ہے
 کھاتا ہے تیرا صدقہ ورنہ نوید کیا ہے
 جو کچھ اسے ملا ہے سب تیری ہی عطا ہے اے شام کے مسافر

نوحہ

بیڑیاں تھامتی رہ گئیں پییاں
چھن گئیں چادریں بندھ گئیں رسیاں

بن میں چاروں طرف سائیں سائیں ہوا
دائیں بائیں ہوا بائیں دائیں ہوا
پسیلوں میں گڑھی اس طرح پسلیاں

زیرِ خنجر گلا شہ کا کٹتا رہا
خوں ابلتا رہا خوں برستا رہا
اور چلتی رہی ہر طرف آندھیاں

ایک برچھی جو اکبر کے دل میں گڑھی
دل سے اکبر کے جس وقت کھینچی گئی
سینہ شاہ میں گڑ گئیں برچھیاں

لا الہ مرتضا سے یہ کہتا رہا
ظلم کی قید سے دیں رہا ہو گیا
قید ایسی ہوئیں آپ کی بیٹیاں

انبیا اولیا نوحہ کرتے رہے
شام ڈھلتی رہی سائے بڑھتے رہے
گونجتی ہی رہیں دشت میں سسکیاں

ختم اصغر پہ آخر ہوئی کربلا
تیر کھا کر توں لے شیر رخصت ہوا
رہ گئیں دشت میں نزع کی چٹکیاں

کب کہاں سب کو اس کی خبر ہے نوید
صرف زینب کو اس کی خبر ہے نوید
ایک سجاد پر کتنی تھیں سختیاں

نوحہ

گلے پہ خنجر تو چل چکا ردا کا ماتم کرو پیا
کہ خاک اُڑاتے ہیں انبیاء ردا کا ماتم کرو پیا

وہ شام سورج بھجا چکی ہے کہ آ کے مقتل سے جا چکی ہے
نُجھا ہوا ہے ہر اک دیا ردا کا ماتم کرو پیا

گلے تھے جتنے وہ کٹ چکے ہیں کہ خاک و خوں میں وہ اٹ چکے ہیں
لہو لہو ہو چکی فضا ردا کا ماتم کرو پیا

وہ وقت بھی آ گیا بل آخر ردا تھی زینبؑ کی جس کی خاطر
وہ سر بھی نیزے پہ آ گیا ردا کا ماتم کرو پیا

نبی کی سرکار اُجڑ چکی ہے کہ برچھی اکبرؑ کے گڑ چکی ہے
درآئے خیموں میں اشقیاء ردا کا ماتم کرو پیا

صدا یہ آتی ہے ہر گلو سے کہ بہتے جمتے ہوئے لہو سے
یہ بین کرتی ہے کربلا ردا کا ماتم کرو بپا

نوید کہتے ہیں مصطفیٰ نوید کہتے ہیں مرضیٰ
نوید کا ہے یہ مدعا ردا کا ماتم کرو بپا

نوحہ

بچ گیا لا الہ الا اللہ تو نے قیمت چکائی ہے زینبؑ
کہہ رہا ہے لہو شہیدؑ دیں کا دین تیری کمائی ہے زینبؑ

گر نہ پوچھوں غلافِ کعبہ سے کون ہے جو بتائے گا بہ خدا
ہے تو کیا ہے تری ردا کا مقام کیا تری بے ردائی ہے زینبؑ

کبریاء کی ہو انبیاءؑ کی ہو اوصیاءؑ کی ہو اولیاءؑ کی ہو
ماتمی کی ہو نوحہ گر کی ہو بات تو نے بنائی ہے زینبؑ

کوئی کرسی نشین ہوا یعنی اور قائم کسی نے عرش کیا
اپنے حصے کی تو نے روزِ ازل صفِ ماتم بچھائی ہے زینبؑ

کس سے اٹھے گا میرے دل کا ملال گریہ در گریہ ہے یہ میرا سوال
کون ہوگی وہ فاطمہؑ یعنی جس کی تو پیشوائی ہے زینبؑ

شہیدؑ کا احسان ہے خدا پہ نویدؑ مصطفیٰؐ پر ہے مرتضیٰؑ پہ نویدؑ
تیرا انسانیت پہ ہے احساں کربلا جو بچائی ہے زینبؑ

نوحہ

جانے شہہ رگ ہے خدا کی کہ گلو اصغرؑ کا
کون جانے کہ بہا کس سے لہو اصغرؑ کا

اے خدا تیر سے بچتا ترا پہلو کیسے
در میاں میں نہیں آتا جو گلو اصغرؑ کا

یعنی شبیرؑ ہوئے جس کے سبب ثارۃ اللہ
خونِ ناصح کی قسم ہے وہ لہو اصغرؑ کا

تم جسے پیاس سمجھتے ہو وہ ہے سیرابی
یعنی کوثرؑ سے لبالب ہے سبو اصغرؑ کا

شہہؑ کے اصغرؑ نے جو احسان کیا ہے تجھ پر
بول اصغرؑ ہے ترا یا کہ ہے تو اصغرؑ کا

اِنّا ازلنا کا ہُو جس پہ کہ قائم ہے نویدِ
ہے قسمِ عصر کی مجھ کو ہے وہ ہُو اصغرؑ کا

نوحہ

فتح کی کرب و بلا مظلومیت کے وار سے
ذبحِ خنجر کو کیا شہہؔ نے گلے کی دھار سے

آگئے میداں میں اصغرؑ بن کے حجتؑ کی زباں
کربلا پُر ہو گئی توحید کے اسرار سے

تب علی اصغرؑ کی پیش آئی ضرورت شاہؑ کو
جب زبانِ نطق قاصر ہو گئی اظہار سے

حُرؑ نہ ماضی ہے نہ فردا ہے نہ کوئی حال ہے
حُرؑ عبارت ہے فقط اک لمحہؑ بیدار سے

کربلا میں یعنی روشن ہو گئی حُرؑ کی دلیل
مجھ کو اندازہ ہوا یہ صُبح کے آثار سے

خون میں ڈوبی ہوئی حکمت میں رکھی ہے دلیل
شاہؑ نے حجتؑ کو قائم کب کیا تلوار سے

کلام

وحشیو! انساں بنو تم کو خدا کا واسطہ
انبیاء کا اولیاء کا کبریاء کا واسطہ

با خدا حرص و ہوا ہیں قاتلِ مولا حسینؑ
ان سے خود کو دور رکھو کربلا کا واسطہ

نام پر حق کے جو تم کو کر رہا ہے حق سے دور
ایسے باطل سے بچو تم کو خدا کا واسطہ

ناقص العقلی کا پردہ کر دو چاک اے عورتو
دے رہا ہوں تم کو میں اک بے ردا کا واسطہ

قید سے خود نفس کی آزاد ہو، شہہ پر نہ رو
تم کو اک زنداں کے قیدی کی صدا کا واسطہ

درد میں ہی تم کرو یعنی مسیحائی تلاش
درد میں پوشیدہ ہے جو اُس دوا کا واسطہ

ہے جو کرنا تو کرو اپنی خموشی سے کلام
تم کو اک حلقِ بریدہ کی صدا کا واسطہ

کرب و بلا تیار ہے

گو نجاتی ہے یہ اذال کرب و بلا تیار ہے
بے امانوں کی اماں کرب و بلا تیار ہے

کون ہے دیکھے جو آ کر غیب کو ہوتے حضور
ہر نہاں کرنے عیاں کرب و بلا تیار ہے

کر دیا ہے میں نے یعنی کربلا کا راز فاش
تُو بھی بن جا راز داں کرب و بلا تیار ہے

ہور ہے ہیں خود شہادت سے بھی پہلے جو شہید
جانتے ہیں عاشقاں کرب و بلا تیار ہے

ہر زمانے میں ہے یعنی ہر زمانے کی صدا
ہاں کراں سے تاکراں کرب و بلا تیار ہے

مشرق و مغرب کی اس میں قید کب ہے اے بشر
کیا یہاں اور کیا وہاں کرب و بلا تیار ہے

سر بکف لبیک کہہ کر تو بھی شامل ہو نوید
ہے صدائے کارواں کرب و بلا تیار ہے

زندگی کا آخری کلام

ہے کربلا میں شہہ کی صدا جاگتے رہو
ہے آخری پہر بہ خدا جاگتے رہو

شہہ نے دیا بُجھا کے کہا جانو اپنا آپ
شہہ نے دیا جلا کے کہا جاگتے رہو

خیمے میں میں بھی جاگ رہا ہوں دیے کے ساتھ
تم میرے ساتھ بہر خدا جاگتے رہو

تکتے رہو چراغ کی لو محویت کے ساتھ
لو میں ملے گا تم کو خدا جاگتے رہو

پھر موت کا بھی جبر نہ تم کو سُلا سکے
جاگو کچھ اس طرح کہ صدا جاگتے رہو

تم خوش نصیب ہو کہ ملا تم کو انتظار
کس کو خدا نصیب ہوا جاگتے رہو

ہے کچھ ہی دیر میں شبِ عاشور کی سحر
آغاز ہوگی کرب و بلا جاگتے رہو

ہر شب کو با خدا شبِ عاشور کی طرح
بس گونجتی ہے ایک صدا جاگتے رہو

یہ راز صرف حرّ پہ گھلا ہے مگر نوید
ہے جاگنے میں شہہ کی رضا جاگتے رہو

کربلا ہوگی تیار کوئی ہے تو چلے
 مرضی رب کا خریدار کوئی ہے تو چلے
 میرا احمد نوید